



“भाईचारे में बंधे”

पुलिस हिरासत में हत्याएं रोकने में भारत असफल

“भाईचारे में बंधे”

पुलिस हिरासत में हत्याएं रोकने में भारत असफल

सारांश

गिरफ्तारी की उचित प्रक्रिया के पालन में पुलिस की विफलता हिरासत में मौतों के लिए पुलिस को जवाबदेह ठहराने में विफलता पीड़ित परिवारों और गवाहों को डराना-धमकाना

मुख्य सिफारिशें

पद्धति

I. भारत में जीवन और स्वतंत्रता के अधिकार

हिरासत में यातना और दुर्व्यवहार का जारी रहना

हिरासत में हिंसा के खिलाफ कानूनी सुरक्षा

राष्ट्रीय एवं राज्य स्तरीय मानवाधिकार संस्थान

पुलिस सुधार का अभाव

यातना रोकने का कानून

II. गैरकानूनी गिरफ्तारी और हिरासत

गिरफ्तारी सम्बंधित नियमों का पालन न करना

गिरफ्तारी और बलपूर्वक लापता के मामलों में परिजनों को सूचित करने में विफलता दंडाधिकारी के समक्ष अभियुक्त को पेश करने में विफलता

दंडाधिकारी की विफलताएं

पर्याप्त चिकित्सीय देखभाल की कमी

III. जवाबदेही का अभाव

पुलिस को दंडमुक्ति

सच्चाई छुपाने में मेडिकल अधिकारियों की कथित मिली-भगत

जवाबदेही चाहने वाले पीड़ित के परिजनों और गवाहों को डराना-धमकाना

जवाबदेही सुनिश्चित करने में राष्ट्रीय और राज्य मानवाधिकार आयोगों की भूमिका

IV. सिफारिशें

भारतीय संसद के लिए सिफारिशें

केन्द्रीय गृह मंत्रालय, केंद्र शासित राज्यों कि पुलिस, राज्य के गृह मंत्रालयों और

राज्य पुलिस के लिए

राष्ट्रीय मानवाधिकार आयोग के लिए

राज्य मानवाधिकार आयोगों के लिए

कानूनी सेवा अधिकारियों के लिए

विदेशी सरकारों और दानदाताओं के लिए

आभार

परिशिष्ट I : सूचना के अधिकार पत्र का नमूना

परिशिष्ट II: सूचना का अधिकार से मिले जवाबों की सूची

सारांश

कथित अभियुक्त के शरीर पर चोटों के बारे में मुझे यह कहना है. क्योंकि वह एक दुर्दांत अपराधी था, उसने जानकारी देने से इनकार कर दिया. यह ज़रूरी था कि उससे जानकारी हासिल की जाये, इसलिए(पुलिस ने) “सच उगलवाने” वाले बेल्ट का इस्तेमाल किया और मेरे सामने ही उसकी पिटाई कर दी. मार के बाद वह इतना कमजोर हो गया था कि जब वह पानी पीने के लिए उठा, तो दर्द से चक्कर खाकर खिड़की पर ढेर हो गया, जिससे उसका निचला जबड़ा टूट गया.

– जुल्फार शेख की हिरासत में मौत की जांच के दौरान पुलिस कांस्टेबल का बयान, मुंबई, मार्च 2013.

राजकीय जांच एजेंसी द्वारा की गयी पूरी जांच, पूरा-का-पूरा घबराहट में उठाया गया एक ऐसा कदम है जो नुकसान के दायरे को सीमित करने का प्रयास प्रतीत होता है, ताकि पुलिस के आला अफसरों पर कोई आंच न आये.

– प्रतिम कुमार सिंघा रे बनाम भारतीय संघ और अन्य, पुलिस हिरासत में मौत के मामले में कलकत्ता उच्च की टिप्पणी, मई, 2013.

भारत में पुलिस हिरासत में अपराधिक अभियुक्तों की अक्सर मौत हो जाती है. इस दीर्घकालिक समस्या के समाधान के लिए, भारतीय अधिकारियों ने, जिनमें राष्ट्रीय मानवाधिकार आयोग शामिल है, ऐसी विस्तृत नियमावली बनाई है जो पुलिस द्वारा यातना और दुर्व्यवहार को रोकने में कारगर हो सके, और साथ ही दोषी पुलिसकर्मियों को सज़ा मिल सके. लेकिन, भारतीय पुलिस अभी भी संदिग्धों को सजा देने, उनसे जानकारी हासिल करने या अपराध कबूल करवाने के लिए उन्हें यातना देती है.

राष्ट्रीय अपराध रिकार्ड्स ब्यूरो के अनुसार, सन 2010 से 2015 के बीच पुलिस हिरासत में 591 लोगों की मौत हुई. इनमें से अधिकांश मौतों को पुलिस आत्महत्या, बीमारी या प्राकृतिक कारण बताती है. उदाहरण के लिए, सन 2015 में भारतीय अधिकारियों के अनुसार कुल 97 हिरासत में मौतें हुईं. पुलिस रिकॉर्ड के मुताबिक इनमें मात्र 6 मौतें पुलिस द्वारा शारीरिक प्रताड़ना के कारण

हुई, 34 मौतें आत्महत्या के कारण, 11 बीमारी ही वजह से, 9 प्राकृतिक मौत और 12 मौतें इलाज के दौरान या अस्पताल में हुईं. हालाँकि इनमें से बहुत से मामलों में परिजनों ने आरोप लगाया कि यह मौतें यातना के कारण हुई थीं.

यद्यपि कुछ मामलों में अदालतों, मानवाधिकार आयोगों या अन्य प्राधिकारों ने जांच के आदेश दिए, ह्यूमन राइट्स वाच ने सन 2010 से 2015 के बीच पुलिस हिरासत में मौत का एक भी मामला ऐसा नहीं पाया जहाँ पुलिस अधिकारी को सज़ा दी गयी हो. सन 2016 में मुंबई में 4 पुलिसकर्मियों को बीस वर्षीय अभियुक्त की सन 2013 में हिरासत में मौत के लिए सज़ा दी गयी.

यह रिपोर्ट भारत में हिरासत में मौतों के मामलों में लगातार दंडमुक्ति के कारणों को भी बारीकी से जांचती है, और ऐसे उपाय सुझाती है जिन पर अधिकारीगण अमल कर सकते हैं, और उन्हें अमल में लाना चाहिए ताकि इस समस्या पर विराम लगाया जा सके. इस रिपोर्ट में समस्या के दायरे को समझने के लिए सन 2009 से 2015 के बीच हिरासत में 17 मौतों की ह्यूमन राइट्स वाच द्वारा गहन जांच-पड़ताल के विवरण, भारतीय संगठनों के शोध और पीड़ित परिजनों, गवाह, न्याय विशेषज्ञ और पुलिस अफसरों के 70 से अधिक साक्षात्कार शामिल हैं जो ह्यूमन राइट्स वाच द्वारा लिए गए हैं.

आखिरकार, पुलिस द्वारा दुर्व्यवहार यह दर्शाते हैं कि भारत की केन्द्रीय सरकार और राज्य सरकारें जवाबदेही के तंत्र को लागू करने में असफल रही हैं. स्पष्ट नियमावली के बावजूद, सख्ती से जांच करने में अधिकारीगण आम तौर पर असफल रहे हैं, और गिरफ्तार व्यक्ति के साथ यातना और दुर्व्यवहार में लिप्त पुलिस अफसरों के खिलाफ मुकदमा चलाने में भी असफल रहते हैं.

पुलिस जांच दल केवल लिप्त पुलिस अफसरों के बयान के आधार पर ही अक्सर इन मामलों को बंद कर देते हैं. दिल्ली स्थित मानवाधिकार संगठन कामनवेल्थ ह्यूमन राइट्स इनिशिएटिव, जो लम्बे समय से पुलिस सुधारों के लिए अभियान चलाता रहा है, की कार्यकारी निदेशक माजा दारूवाला का कहना है कि हालांकि पुलिस इस बात से इंकार करती है कि वह दुर्व्यवहार में शामिल पुलिस अफसरों को बचाने का प्रयास करती है, फिर भी जवाबदेही और निगरानी दोनों के ही बीच बड़ी खाई है: "एक संगठन के रूप में पुलिस को यह तय करना है कि पुलिस की करतूतों, गैर-कानूनी कार्रवाइयों और हत्या जैसी वारदात को ढंकना ही क्या उनकी कार्यकुशलता है."

इस रिपोर्ट में दर्ज किये गए अधिकांश मामले ऐसे हैं जहाँ परिजनों ने वकीलों और मानवाधिकार कार्यकर्ताओं की मदद से न्याय की अपेक्षा की है, और जिन मामलों में पुलिस और मेडिकल रिकॉर्ड और अन्य सम्बंधित दस्तावेज़ सार्वजनिक तौर पर उपलब्ध हैं इनमें से कई मामले अभी भी न्यायालयों में लंबित हैं. इनमें से कई मामलों में न्यायालयों द्वारा स्वतंत्र जांच के आदेश दिए गए, और जिनमें शारीरिक दुर्व्यवहार के अकाट्य सबूतों के अलावा निर्धारित प्रक्रिया के गंभीर उल्लंघन स्पष्ट रूप से उजागर हुए.

सभी 17 मामलों में, पुलिस ने गिरफ्तारी के सही नियमों का पालन नहीं किया – जिसमें गिरफ्तारी का दस्तावेज़ीकरण, परिजनों को सूचित करना, मेडिकल परीक्षण कराना, या 24 घंटों के भीतर अभियुक्त को दंडाधिकारी के समक्ष पेश करना शामिल हैं – जिसके कारण दुर्व्यवहार झेलने के लिए अभियुक्त और भी असुरक्षित हो गया, और इसके चलते ही शायद पुलिस को यकीन हो गया कि किसी भी दुर्व्यवहार को ढंका जा सकता है. इनमें से अधिकांश मामलों में, जांच अधिकारी, खासकर पुलिस, ऐसे कदम उठाने में विफल रही जिनसे इन मौतों की जवाबदेही सुनिश्चित करने में मदद मिलती.

गिरफ्तारी की उचित प्रक्रिया के पालन में पुलिस की विफलता

आमतौर पर यातना की सम्भावना अभियुक्त को पहली बार हिरासत में लेने के समय ही बनती है, इसीलिए यातना और मौत को रोकने के लिए गिरफ्तारी सम्बंधित प्रक्रिया का पालन करना अहम् है. उदाहरण के लिए, हैदराबाद में पुलिस ने बी. जनार्दन को 2 अगस्त, 2009 को हिरासत में लेने के बाद रजिस्टर में उसकी गिरफ्तारी दर्ज नहीं की. परिजनों का कहना है कि उन्होंने जनार्दन को 3 अगस्त को पुलिस हिरासत में देखा था जब चार पुलिसकर्मी उसे कुछ समय के लिए उसके घर लेकर आये थे; उसे हथकड़ी लगी हुई थी, और अफसर उसे लगातार पीट रहे थे. 4 अगस्त, 2009 को पुलिस हिरासत में जनार्दन की मौत हो गयी. पुलिस ने किसी भी गलत काम से साफ़ इनकार कर दिया, और परिजनों से कहा कि “हम क्या कर सकते थे? वह तो हृदयगति रुकने से मर गया.” लेकिन जनार्दन के भाई सदानंद ने कहा कि उसके शरीर पर चोटों के निशान थे जो स्पष्ट रूप से पुलिस की पिटाई के कारण थे. पुलिस ने पहले तो इनकार किया कि जनार्दन दो दिनों तक गैरकानूनी तौर से हिरासत में था, लेकिन विरोध के चलते, पुलिस मुखिया ने स्वीकार

किया कि अफसरों द्वारा लापरवाही हुई है, और जनार्दन को पुलिस थाने में लाया जाना चाहिए था, और उसकी गिरफ्तारी को कानूनन दर्ज किया जाना चाहिए था, ना कि उसे तलाशी अभियान में लेकर जाना चाहिए था.

जैसा कि जनार्दन के मामले में हुआ, भारतीय पुलिस अक्सर दो दशक पहले सन 1997 के *डी. के. बसु बनाम पश्चिम बंगाल* मुकदमे में हिरासत में दुर्व्यवहार को रोकने के लिए सर्वोच्च न्यायालय द्वारा जारी नियमावली को नज़रंदाज़ करती है. अब जबकि इस नियमावली को संशोधित आपराधिक दंड संहिता में शामिल कर लिया गया है, किसी को भी हिरासत में लेते समय पुलिस को नियमानुसार अपनी पहचान बतानी होगी; एक मेमो बनाना होगा जिसमें हिरासत में लिए जाने की तारीख और समय दर्ज हो, जिस पर एक स्वतंत्र गवाह द्वारा दस्तखत किया जायेगा और हिरासत में लिए जाने वाले व्यक्ति का प्रतिहस्ताक्षर भी होना ज़रूरी है; और यह सुनिश्चित करना होगा कि उसके नजदीकी परिजन को गिरफ्तारी के बारे में और हिरासत में रखे जाने के स्थान की जानकारी मिले.

नियमानुसार, हिरासत में लेने के बाद गिरफ्तार व्यक्तियों का मेडिकल परीक्षण करवाना होगा, जिसमें डॉक्टर को पहले से लगी चोटों का विवरण देना होगा – ताकि नयी चोटों से हिरासत में पुलिस दुर्व्यवहार का पता लग जाये. पुलिस दुर्व्यवहार से बचने के लिए यह प्रावधान है कि गिरफ्तार व्यक्ति को अगले 24 घंटों के भीतर एक दंडाधिकारी के समक्ष पेश किया जाए. दंडाधिकारियों का यह कर्तव्य बनता है कि वे पुलिस को अपने अधिकार क्षेत्र लांघने से रोकें, इसके लिए उन्हें गिरफ्तारी से सम्बंधित दस्तावेजों का बारीकी से मुयायना करना चाहिए, और अभियुक्त के कुशल-क्षेम को सुनिश्चित करते हुए उससे सीधे-सीधे सवाल-जवाब करना चाहिए.

व्यवहार में इन सुरक्षा कवचों के ज़रिये हिरासत में क्रूर यातनाओं को नहीं रोका जा सका है. सरकारी आंकड़ों के अनुसार, सन 2015 में हिरासत में 97 मौतों में से 67 मामलों में पुलिस अभियुक्त को कानून के अनुसार 24 घंटों के अन्दर दंडाधिकारी के समक्ष पेश करने में या तो विफल रही है या गिरफ्तारी के बाद 24 घंटों के भीतर ही अभियुक्त के मौत हो गई है.

अप्रैल 2014 में एग्नेलो वल्दारिस और तीन सह-अभियुक्तों से पुलिस ने मुंबई में मारपीट की ताकि वे सामान चोरी के इलज़ाम को कबूल कर लें. हालांकि अभियुक्तों ने बताया कि उन्हें आगाह किया गया था कि वे मेडिकल परीक्षण के दौरान कुछ भी न बताएं, फिर भी उसकी मेडिकल रिपोर्ट में यह रिकॉर्ड मौजूद है कि एग्नेलो वल्दारिस ने डॉक्टर को बताया था कि उसके जख्म पुलिस प्रताड़ना

के नतीजे हैं। इसके पहले कि उसे दंडाधिकारी के सामने पेश किया जाए, पुलिस ने बताया कि वल्दारिस एक ट्रेन से टकराकर मर गया जब वह भागने कि कोशिश कर रहा था – एक ऐसा निष्कर्ष जिस पर उसके सह-अभियुक्तों को कतई यकीन नहीं था क्योंकि उसकी शारीरिक दशा ऐसी नहीं थी कि वह भाग सके। वल्दारिस के पिता ने ह्यूमन राइट्स वाच को बताया कि “पुलिस कर्मियों ने ही मेरे बेटे को मार डाला, क्योंकि वह भयभीत थे कि वह दंडाधिकारी से पुलिस यातना की शिकायत करेगा।”

लेकिन आंकड़े यह भी बताते हैं कि नियमों का पालन कर दंडाधिकारी के समक्ष अभियुक्त को पेश करने और मेडिकल परीक्षण कराने से भी यह ज़रूरी नहीं है कि अभियुक्त को यातना नहीं दी जाएगी। अभियुक्त यह कहने से डरते हैं कि उनके साथ दुर्व्यवहार हुआ और कि चिकित्सा कर्मियों ने पेशेवर या निष्पक्ष तरीके अपने कर्तव्यों का निर्वाह नहीं किया। “पुलिस अक्सर यह स्पष्टीकरण देती है कि गिरफ्तार व्यक्ति या तो भागने की या फरार होने की कोशिश कर रहा था, और उसी दौरान वह घायल हो गया। यहाँ तक कि अभियुक्त भी कुछ बताना नहीं चाहता क्योंकि उसे लगता है कि वापस उसे पुलिस हिरासत में भेज दिया जा सकता है”: जैसा कि एक दंडाधिकारी ने ह्यूमन राइट्स वाच को बताया।

गिरफ्तारी और हिरासत सम्बन्धी नियमों के पालन में पुलिस की विफलता के चलते अभियुक्त के साथ दुर्व्यवहार का खतरा बढ़ जाता है। हिरासत सम्बन्धी नियमों को धता बताने के लिए पुलिस कई हथकंडे अपनाती है। तमिलनाडु में एक दंडाधिकारी ने बताया: “पुलिस के पास पुलिस प्रक्रिया से सम्बंधित खुद की नियमावली है। वे आपराधिक दंड संहिता का पालन नहीं करते हैं”।

हिरासत में मौतों के लिए पुलिस को जवाबदेह ठहराने में विफलता

भारतीय कानून के अनुसार यह ज़रूरी है कि हिरासत में हरेक मौत की जांच एक न्यायिक दंडाधिकारी करे। पुलिस द्वारा एफआईआर दर्ज करना ज़रूरी है, और इसकी जांच ऐसे थाना या एजेंसी द्वारा की जाएगी जो इस घटना में संलिप्त न हो। हिरासत में मौत के हरेक मामले की रिपोर्ट राष्ट्रीय मानवाधिकार आयोग को देनी पड़ती है। दंडाधिकारी के जांच के निष्कर्ष और पोस्ट-मॉर्टम रिपोर्ट को भी पुलिस द्वारा राष्ट्रीय मानवाधिकार आयोग को सौंपना ज़रूरी है। राष्ट्रीय

मानवाधिकार आयोग के नियमानुसार शव-परीक्षा कि वीडियोग्राफी करनी होगी, और एक मॉडल प्रपत्र में शव-परीक्षण कि रिपोर्ट तैयार करनी होगी.

ह्यूमन राइट्स वाच के शोध, अदालती फैसले और मीडिया के खबरें दर्शाती हैं कि इन कदम को अक्सर नज़रंदाज़ किया जाता है. सरकारी आंकड़ों के अनुसार, सन 2015 में हिरासत में हुई कुल 97 मौतों में से मात्र 31 में ही न्यायिक जांच की गयी थी. इनमें से 26 मामलों में मृतक का शव-परीक्षण तक नहीं किया गया था. कुछ राज्यों में, कार्यकारी दंडाधिकारी द्वारा जांच कराई गई न कि न्यायिक दंडाधिकारी द्वारा, कार्यकारी दंडाधिकारी पुलिस की तरह ही सरकार के कार्यपालिका का अंग होता है, और इसलिए वह स्वतन्त्र नहीं होता और उस पर पक्षपातपूर्ण काम करने का दबाव ज्यादा रहता है.

ऐसे गलत कामों की आन्तरिक विभागीय जांचों में बमुश्किल पुलिस को दोषी पाया जाता है. पुलिस भी संलिप्त पुलिस अधिकारियों के खिलाफ शिकायतें दर्ज करने में या तो देरी कर सकती है या उसका विरोध. सन 2015 में हिरासत में कुल 97 मौतों में से केवल 33 में ही पुलिस ने अपने सह-पुलिस अफसरों के खिलाफ शिकायतें दर्ज कीं. 2014 तक राष्ट्रीय मानवाधिकार आयोग के सदस्य रहे सत्यब्रत पाल के अनुसार:

पुलिस द्वारा आन्तरिक जांच का पूरा मद्सद लीपा-पोती होता है, इसलिए वे जानबूझकर ऐसे तथ्यों को नज़रंदाज़ करते हैं जिनसे सच्चाई का पता लग सकता है...पुलिस जांच की कीमत मात्र उस कागज़ के पन्ने कि तरह होती है जिस पर उसे लिखा जाता है.

15 अप्रैल, 2012 में उत्तर प्रदेश राज्य में जब श्यामू सिंह कि पुलिस हिरासत में मौत हो गयी, तो पुलिस ने उसे आत्महत्या करार दिया. लेकिन उसके भाई ने बताया, जो उसी के साथ गिरफ्तार हुआ था, कि हिरासत में लेने के बाद अंडरवियर को छोड़ उन दोनों के सभी कपडे उतार दिए गए थे और उन्हें यातना दी गयी थी:

उन्होंने (पुलिसकर्मियों ने) हमें फर्श पर लिटा दिया था. चार लोगों ने मुझे पकड़ रखा था, और एक आदमी मेरी नाक में लगातार पानी डालता रहा. मैं सांस नहीं ले पा रहा था. जब मेरे साथ वे ऐसा करना बंद करते थे, तो श्यामू के साथ वैसा ही व्यवहार करते थे. श्यामू बेहोश हो गया. तब वे घबरा गए और आपस में बात-चीत करने लगे कि वह मर जायेगा.

उनमें से एक आदमी ने अपनी जेब से एक छोटी से पुडिया निकाली और उसमें रखा सामान श्यामू के मूंह में ठूस दिया.

श्यामू सिंह की अस्पताल में मौत हो गयी. एक सरसरी आन्तरिक जांच के बाद पुलिस ने यातना से उसकी मौत होने के इलज़ाम को खारिज कर दिया. राज्य के अपराधिक अनुसंधान विभाग (सी.आई. डी.) ने एक प्राथमिक जांच की और सन 2014 में निष्कर्ष दिया कि श्यामू को यातना देने और उसे ज़हर देकर मारने के लिए सात पुलिस अफसर ज़िम्मेदार थे. हालांकि, एक साल बाद सौंपी गयी एक अंतिम जांच रिपोर्ट ने उन सभी सातों को बरी कर दिया गया.

सरकारी डाक्टरों द्वारा पुलिस के दावों का समर्थन करने की प्रवृति हिरासत में हुई मौतों की जिम्मेदारी तय करने की एक बड़ी चुनौती है. शव-परीक्षा और फोरेंसिक रिपोर्ट्स प्रायः उन मामलों में भी पुलिस के पक्ष का समर्थन करती हैं जहां इसका कोई सुस्पष्ट आधार नहीं होता. 35 साल के जुल्फार शेख की 2 दिसंबर, 2012 में मुंबई के एक पुलिस थाने में मौत हो गई. शव-परीक्षा में 21 बाह्य चोटें पाई गयीं फिर भी रिपोर्ट में बताया गया कि ये चोटें “मौत के लिए पर्याप्त कारण” नहीं थे. डाक्टरों के एक दल ने मौत का कारण मेनिंजाइटिस और “मस्तिष्क के रक्त-स्राव” बताया. हालांकि जब सीबीआई ने इस मामले की नई जांच-पड़ताल में महाराष्ट्र के बाहर विशेषज्ञ चिकित्सीय मत लिया तो उसके अनुसार कठोर आघात एवं शारीरिक यातना के फलस्वरूप पक्षाघात के कारण मौत हुई थी. “हिरासत में मौतों के अभियोजन की समस्या यह है कि जैसे ही चिकित्सीय रिपोर्ट आपके खिलाफ चली जाती है, आप मुकदमा हार जाते हैं.” शेख के वकील युगमोहित चौधरी ने बताया, “आपके जीतने की उम्मीद तभी रहती है जब चिकित्सीय रिपोर्ट आपका समर्थन करती हो.”

भारतीय सर्वोच्च न्यायालय ने हिरासत में किये गए अपराधों के बारे में बार-बार यह कहा है कि पुलिस के खिलाफ सबूत पेश करना इसलिए कठिन है क्योंकि पुलिस यह मानती है कि वे “भाईचारे में बंधे हैं”. सरकारों और न्यायालयों को ज़िम्मेदार लोगों को बचाने की पुलिस की इस प्रवृति से सख्ती से निपटना होगा.

राष्ट्रीय और राज्य के मानवाधिकार आयोग हिरासत में मौतों के मामलों में अपनी मुखर भूमिका निभाने में विफल रहे हैं. राष्ट्रीय मानवाधिकार आयोग को यह अधिकार प्राप्त है कि वह गवाहों को समन जारी कर सके, सबूतों को पेश करने के आदेश जारी करे, और अफसरों के अभियोजन शुरू करने के लिए सरकार से सिफारिश करे. लेकिन, व्यवहारिक तौर पर इसकी सिफारिशें अधिकतर

सरकारों को मुआवजा देने या अंतरिम राहत देने तक ही सिमित रही हैं. अप्रैल 2012 से जून 2015 के बीच राष्ट्रीय मानवाधिकार आयोग के पास पुलिस हिरासत में हुई कुल 432 मौतों के मामले आए. आयोग ने कुल 2 करोड़ 29 लाख 10 हजार (यानी कि 3,43,400 अमरीकी डॉलर) मुआवजे की सिफारिश दी, लेकिन मात्र तीन मामलों में ही अनुशासनात्मक कार्रवाई के लिए कहा और अभियोजन की सिफारिश किसी एक भी मामले में नहीं की.

पीड़ित परिवारों और गवाहों को डराना-धमकाना

पुलिस हिरासत में मौत के मामलों में, न्याय मांगने वाले पीड़ित परिवार को अक्सर धमकी का सामना करना पड़ता है. इनमें से अधिकतर परिवार गरीब और सामाजिक तौर पर हाशिये पर हैं, जो ऐसी परेशानी के प्रति खासतौर पर और भी असुरक्षित होते हैं. एग्नेलो वल्दारिस की मौत के मामले में पुलिस कर्मियों के अभियोजन के दौरान सितम्बर 2005 में बॉम्बे उच्च न्यायलय की टिप्पणी की:

यह आम जानकारी की बात है कि पुलिस हिरासत में जिन लोगों की मौत हुई है वे समाज के निचले तबके के और अल्पसंख्यक समुदाय के सदस्य होते हैं, और इन लोगों को राज्य की नीति की कोई समझ नहीं है कि वे एक वकील नियुक्त कर सकते हैं ताकि अदालत में उनका पक्ष उचित तरीके से पेश किया जा सके.

21 वर्षीय सब्जी विक्रेता रजीब मोल्ला को 15 फरवरी, 2014 को पश्चिम बंगाल राज्य में गिरफ्तार किया गया और उसी दिन पुलिस हिरासत में उसकी मौत हो गयी. पुलिस ने बताया कि उसने आत्महत्या की थी, लेकिन उसकी पत्नी ने आरोप लगाया कि उसकी मौत यातना देने से हुई थी. मोल्ला की पत्नी ने बताया कि जिस समय से उसने इस मामले में न्यायिक हस्तक्षेप की मांग की, उसी दिन से उस इलाके के दबंग लोग उसे अपनी शिकायत वापस लेने के लिए धमकाने लगे थे. एक गैर-सरकारी संगठन बांग्लार मानवाधिकार सुरक्षा मंच (मासूम), जो उसे सहयोग दे रहा था, ने भी रपट की कि उन्हें भी धमकी मिल रही थी और उनके एक कर्मचारी को हिरासत में लेकर उसके साथ भी मार-पीट की गयी.

भारत ने नागरिक और राजनैतिक अधिकारों पर अंतर्राष्ट्रीय संधि का समर्थन किया है, और यातना और अन्य क्रूरता, अमानवीय या निकृष्ट व्यवहार के खिलाफ कन्वेंशन पर भी हस्ताक्षर किये हैं. ये दोनों ही यातना और क्रूरता, अमानवीय तथा निकृष्ट व्यवहार या सजा को प्रतिबंधित करते हैं. इन संधियों में प्रावधान है कि अधिकारीगण जिम्मेदार अफसरों के खिलाफ अभियोजन की कार्रवाई कर सकते हैं. इस तरह कि प्रतिबद्धता भारत के केन्द्रीय और राज्य के कानूनों में भी दर्शाई गयी है, जो यातना कि निंदा करते हैं, और उसके खिलाफ कुछेक प्रक्रियागत सुरक्षा उपाय भी सुझाते हैं.

सर्वोच्च न्यायालय ने भी स्वतंत्रता और मानव गरिमा के संवैधानिक अधिकार को परिभाषित करते हुए कहा है कि ये "राज्य तथा राज्य के कर्ताओं द्वारा यातना और हमले के खिलाफ निहित गारंटी हैं."

कई मामलों के विवरण जो इस रिपोर्ट में दिए गए हैं, उनमें हिरासत में मौतों को रोका जा सकता था यदि पुलिस उन नियमों का पालन करती जो इस तरह के दुर्व्यवहार को रोकने के लिए बनाये गए हैं. और यदि पूरे भारत में ऐसी पुलिस जिन पर अभियुक्तों के साथ दुर्व्यवहार के लिए इलज़ाम लगाया गया था, उन्हें तत्काल और उचित तरीके से कानूनी दायरे में न्याय की प्रक्रिया में लाया जाता तो शायद पुलिस हिरासत में मौतों और यातना को हमेशा-हमेशा के लिए रोका जा सकता है.

मुख्य सिफारिशें

- आपराधिक दंड संहिता में गिरफ्तारी और हिरासत सम्बन्धी कानूनों और दिशा-निर्देशों का सख्ती से अनुपालन करना और डी.के. बासु के मामले में सर्वोच्च न्यायालय के फैसले, खास तौर से हिरासत की रिकॉर्डिंग करने, परिजनों को सूचित करने, संदिग्ध को दंडाधिकारी के समक्ष पेश करने और मेडिकल परीक्षण करवाने सम्बन्धी दिशा-निर्देशों का पालन.
- यह सुनिश्चित करना कि यातना और दुर्व्यवहार में संलिप्त पुलिस अफसरों, चाहे वह किसी भी पद पर क्यों न हों, पर उपयुक्त अनुशासनात्मक कार्रवाई करना या उन पर मुकदमा चलाया जाये.
- यातना के खिलाफ कन्वेंशन की अभिपुष्टि करें और इनके प्रावधानों को घरेलू कानूनों में समाहित करें.
- एक पर्याप्त रूप से वित्त पोषित तथा कारगर उत्पीडित और गवाह सुरक्षा कानून बनायें.

पद्धति

यह रिपोर्ट अप्रैल 2015 से अप्रैल 2016 के बीच ह्यूमन राइट्स वाच द्वारा भारत में किये फील्ड रिसर्च और साक्षात्कार पर आधारित है. ह्यूमन राइट्स वाच ने 45 गवाहों तथा हिरासत में मौतों के शिकार व्यक्तियों के परिजनों और साक्षात्कार लिया. इसके आलावा, ह्यूमन राइट्स वाच ने वैसे 25 से अधिक वकीलों, सिविल सोसाइटी कार्यकर्ताओं, और पत्रकारों से बात-चीत की जो पुलिस यातना के शिकार व्यक्तियों को न्याय दिलाने के लिए सन्दर्भों और बाधाओं को समझने के लिए पुलिस यातना और उत्पीडन पर काम करते हैं. ह्यूमन राइट्स वाच ने चार ऐसे लोगों का साक्षात्कार लिया, जो वर्तमान में पुलिस सेवा में हैं या अवकाशप्राप्त पुलिस अधिकारी और दंडाधिकारी हैं. इसके अलावा एक अवकाशप्राप्त न्यायाधीश का भी साक्षात्कार लिया गया.

ये साक्षात्कार भारत के कई जगहों पर लिए गए जिसमें पश्चिम बंगाल, तमिलनाडु, तेलंगाना और उत्तर प्रदेश जैसे राज्य और नई दिल्ली और मुंबई शहर शामिल हैं.

यह रिपोर्ट ह्यूमन राइट्स वाच द्वारा सन 2009 में जारी रिपोर्ट - **ब्रोकन सिस्टम: डिसफंक्शन, एब्यूज, एंड इम्पुनिटी इन इंडियन पुलिस** - जिसमें भारतीय पुलिस द्वारा आम तौर पर मानवाधिकारों के हनन के मामलों पर चर्चा की गयी है, का अनुसरण करती है. सन 2009 की इस रिपोर्ट में पुलिस द्वारा व्यक्तियों के खिलाफ किये गए दुर्व्यवहार की जांच की गयी है, और उन परिस्थितियों को समझने का प्रयास किया गया है जिनसे पुलिस को इस तरह का दुर्व्यवहार करने में प्रोत्साहन और सहूलियत मिली. ह्यूमन राइट्स वाच ने पाया कि पुलिस दुर्व्यवहार संस्थागत प्रणाली में गहराई से जड़ पकड़े हुए है,

ह्यूमन राइट्स वाच ने पाया कि पुलिस दुर्व्यवहार की जड़ संस्थागत तौर-तरीकों में ही अन्दर तक धंसी हुई है, और निरंतर पनप रही है क्योंकि संघीय और राज्य सरकारें दुरुपयोग करने वालों को जवाबदेह ठहराने में और ऐसे ढांचों और व्यवहारों को सुधारने में विफल साबित हुई हैं, जो ऐसे दुर्व्यवहार के तौर-तरीकों को पनपने देते हैं.

इस रिपोर्ट में दर्ज हाल ही के मामले यह दर्शाते हैं कि कानून और नियमावली में बदलाव, और सन 1997 से लगातार पुलिस सुधार के वायदे के बावजूद पुलिस दुर्व्यवहार लगातार होते रहे हैं. हालांकि यह मशहूर है कि कथित आतंकवाद के मामलों के अभियुक्तों के खिलाफ पुलिस मानवाधिकारों का हनन करती है, और विद्रोह-प्रभावित क्षेत्रों में पर्याप्त सुरक्षा कवचों के साथ गैर-

न्यायिक हत्याएं करती है. यह रिपोर्ट हिरासत में मौतों के केवल उन मामलोंपर केन्द्रित है जो रोजमर्रा के पुलिस ऑपरेशन के दौरान घटित हुए हैं.

इसमें वर्णित 17 मामलों में अधिकांश ऐसे मामले हैं जिनमें परिजनों ने वकीलों या मानवाधिकार अधिवक्ताओं के सहयोग से न्याय की गुहार लगाई. इससे हमें पुलिस और मेडिकल रिकार्ड्स और अन्य दस्तावेजों को पाने में आसानी हुई जिनमें पुलिस दुर्व्यवहार और लापरवाही के ठोस सबूत मिले. ह्यूमन राइट्स वाच ने पीड़ित के परिवार, गवाह या उनके वकील की सहमति से इन प्रासंगिक दस्तावेजों की प्रतिलिपि प्राप्त कर उन्हें अपने पास रखा है.

ह्यूमन राइट्स वाच ने जिनका भी साक्षात्कार किया है उन्हें किसी तरह का मेहनताना या लालच नहीं दिया है. कुछेक मामलों में, गवाहों के साक्षात्कार के दौरान भोजन और यात्रा पर होने वाले खर्च के लिए धनराशि उपलब्ध करायी गयी. अधिकांश साक्षात्कार हिंदी या अंग्रेजी में लिए गए. तमिलनाडु में कुछ साक्षात्कार एक स्वतंत्र दुभाषिये की मदद से तमिल भाषा में लिए गए. पश्चिम बंगाल में कुछ साक्षात्कार एक दुभाषिये की मदद से बंगाली भाषा में लिए गए.

ह्यूमन राइट्स वाच ने रिपोर्ट में दर्शाए गए सभी लंबित मामलों में "सूचना के अधिकार" के तहत आवेदन तैयार किये ताकि पुलिस से यह जानकारी प्राप्त की जा सके कि उन्होंने पीड़ित को हिरासत में लेने के दौरान गिरफ्तारी और मौत की जांच के लिए बनाए गए नियमों और प्रक्रियाओं का पालन किया या नहीं. ह्यूमन राइट्स वाच ने दिल्ली स्थित कामनवेल्थ ह्यूमन राइट्स इनिशिएटिव नामक संस्था में न्याय तक पहुँच कार्यक्रम के समन्वयक व्यंकटेश नायक से परामर्श कर और उनके मार्गदर्शन में एक मॉडल विकसित किया. स्थानीय गैर-सरकारी संगठनों ने सूचना के अधिकार के तहत सूचना प्राप्त करने ले लिए सम्बंधित जिला और राज्य पुलिस अधिकारियों और राष्ट्रीय एवं राज्य मानवाधिकार आयोगों को आवेदन दिया. इस रिपोर्ट के परिशिष्ट में सूचना के अधिकार के तहत मॉडल आवेदनों का प्रारूप संलग्न है. इसी तरह ऐसे सभी आवेदनों कि सूची और उनके जवाब जो रपट छपने के समय प्राप्त हुए, इस रपट के परिशिष्ट में संलग्न हैं.

भारत में जीवन और स्वतंत्रता के अधिकार

क्या गिरफ्तारी और हिरासत सम्बंधित डी.के.बासु नियमावली का पालन करना व्यवहारिक है ? यह तभी संभव है जब एक आदर्श समाज बन जाये .जिस माहौल में हम काम करते हैं उसमें तो यह कभी संभव नहीं .

- उत्तर प्रदेश का एक सब-इंस्पेक्टर, अगस्त 2015

भारतीय पुलिस आम तौर से गिरफ्तारी और हिरासत की समुचित प्रक्रियाओं को दिशा निर्देशित करने वाले घरेलू और अंतर्राष्ट्रीय कानूनों का उल्लंघन करती है. कानून लागू करने वाले अधिकतर अधिकारी यह मानते हैं कि जुर्म कबूल करवाने और जानकारी हासिल करने के लिए बलप्रयोग अपराध के अनुसन्धान और कानून लागू करने के लिए स्वीकार और जरूरी तरीका है.

सन 2009 में ह्यूमन राइट्स वाच की रिपोर्ट *ब्रोकेन सिस्टम: डिसफंक्शन, एब्यूज, एंड इम्पुनिटी इन द इंडियन पुलिस* में दर्शाया गया है कि अपराधिक अभियुक्तों का पुलिस द्वारा दुर्व्यवहार गहराई से और लगातार इसलिए होता है कि न केवल उनमें जवाबदेही का अभाव है बल्कि उन ढांचों और प्रक्रियाओं को भी ऊपर से नीचे तक सुधारा नहीं गया जिनके कारण अधिकारों का हनन होता है¹. इसके साथ ही, काम करने की बुरी दशा और आधुनिक सबूत-आधारित जांच के लिए उचित प्रशिक्षण का अभाव पुलिस को यातना देने और बलप्रयोग पर ही निर्भर होने के लिए प्रेरित करती है. एक पुलिस कर्मी ने ह्यूमन राइट्स वाच को बताया:

किसी को भी यातना देने का अधिकार नहीं है, लेकिन यह अधिकतर इसलिए होता है जब हम किसी अपराध की गुत्थी सुलझाने में जानकारी हासिल करने का प्रयास करते हैं. पुलिस बहुत दबाव में रहती है, और इसलिए हम शॉर्टकट अपनाते हैं क्योंकि अगर आप अभियुक्त से पूछेंगे तो वह सिर्फ यही कहेगा कि वह निर्दोष है.²

¹ ह्यूमन राइट्स वाच, ब्रोकेन सिस्टम: डिसफंक्शन, एब्यूज, एंड इम्पुनिटी इन द इंडियन पुलिस, अगस्त 2008, <https://www.hrw.org/report/2009/08/04/broken-system/dysfunction-abuse-and-impunity-indian-police>.

² उत्तर प्रदेश में वाराणसी जिला के एक पुलिस सब-इंस्पेक्टर के साथ ह्यूमन राइट्स वाच का साक्षात्कार, 20 अगस्त, 2015

जांच के दौरान जानकारी हासिल करने के लिए अभियुक्त से शारीरिक तौर पर दुर्व्यवहार के अलावा, सजा के तौर पर भी पुलिस अभियुक्त के साथ मार-पीट करती है और यातना देती है। इस तरह वह अदालत में सजा दिलाने हेतु सबूत जमा करने जैसे जरूरी काम की बजाए खुद ही अपराधी को सजा देने का रास्ता अपनाती है।

राष्ट्रीय अपराध रिकार्ड्स ब्यूरो के अनुसार, सन 2010 और 2015 के बीच पुलिस हिरासत में कुल 591 लोगों की मौत हुई।³ इनमें मौत के प्रायः सभी कारण दर्शाए गए हैं, जिनमें यातना शामिल है। लेकिन, इन आंकड़ों से यातना के वास्तविक पैमाने का पता नहीं चलता क्योंकि इनमें पुलिस हिरासत में यातना और दुर्व्यवहार के ज्यादातर ऐसे मामले शामिल नहीं हैं जिनमें मौत नहीं होती है।

भारतीय कानूनों में यातना पर पूरी तरह निषेध है। भारतीय संविधान में सभी को मौलिक मानवाधिकार कि गारंटी है, जिसमें जीने और आजादी का अधिकार शामिल है। सर्वोच्च न्यायालय ने वर्षों से यह सुनिश्चित किया है कि इन मौलिक अधिकारों का पालन हो, और इसके लिए राज्य के सभी कार्यों का न्यायसंगत, उचित और तर्कसंगत होना जरूरी हैं।⁴ सन 1981 के एक फैसले में न्यायालय ने कहा:

इस तरह की यातना और क्रूरता, अमानवीय या निकृष्ट व्यवहार के लिए यदि कोई भी कानून अधिकृत है या कोई भी प्रक्रिया इसे बढ़ावा देती है, तो वह कभी भी तार्किकता और गैर-निरंकुशता के मापदंड पर खरी नहीं उतरेगी। वह स्पष्ट तौर पर गैर-संवैधानिक और अमान्य होगी जिसे अनुच्छेद 14 और 21 का उल्लंघन माना जायेगा।⁵

³ "Crime in India, 2015," National Crime Records Bureau, Ministry of Home Affairs, Government of India, <http://ncrb.gov.in/> (accessed September 10, 2016); "Crime in India, 2014," <http://ncrb.nic.in/StatPublications/CII/CII2014/cii2014.asp> (accessed April 23, 2016); "Crime in India, 2013," http://ncrb.nic.in/StatPublications/CII/CII2013/compendium%202013_NEW.pdf (accessed April 23, 2016); "Crime in India, 2010," <http://ncrb.nic.in/StatPublications/CII/cii2010/Compendium2010.pdf> (accessed April 23, 2016).

⁴ नित्या रामकृष्णन, इन कस्टडी: लॉ, इम्पुनिटी एंड प्रिजनर एब्यूज इन साउथ एशिया (नयी दिल्ली, सेज प्रकाशन और साउथ एशियन फॉर ह्यूमन राइट्स, 2013)

⁵ *Francis Coralie Mullin v. Union Territory of Delhi*, Supreme Court of India, AIR 746, SCR (2) 516, 1981, <http://indiankanoon.org/doc/78536/> (accessed August 12, 2015).

सर्वोच्च न्यायालय ने अपने कई फैसलों में कानून लागू करने वाली मशीनरी के लिए निर्देश जारी किये हैं जो पुलिस के काम के विभिन्न पहलुओं से सम्बंधित हैं, जिनमें मुकदमा दर्ज करना, गिरफ्तार व्यक्तियों के साथ व्यवहार, और पूछ-ताछ शामिल हैं.⁶ इनमें से अधिकांश दिशा-निर्देशों को तब से अपराधिक दंड संहिता में शामिल कर लिया गया है जो कि अपराधिक नियत प्रक्रिया का कानूनी आधार प्रदान करती है.⁷ न्यायालयों ने महिलाओं, गरीबों और वंचितों के अधिकारों की सुरक्षा के मुद्दों पर भी पुलिस को दिशानिर्देश दिए हैं.⁸

भारत ने भी नागरिक और राजनैतिक अधिकारों पर अंतर्राष्ट्रीय संधि की भी अभिपुष्टि की है, और यातना के खिलाफ कन्वेंशन पर हस्ताक्षर किये हैं, ये दोनों ही यातना और क्रूरता, अमानवीय और निकृष्ट व्यवहारों का निषेध करते हैं.⁹ भारत ने बलपूर्वक लापता होने के खिलाफ अंतर्राष्ट्रीय संधि

⁶ एक ऐसा ही ऐतिहासिक फैसला 1997 में डी.के.बासु बनाम पश्चिम बंगाल राज्य का है, जिसमें सर्वोच्च न्यायालय ने हिरासत में यातना के प्रचालन को स्वीकार किया है: "अनुभव के आधार पर यह कहा जा सकता है कि मानवाधिकारों का सबसे खराब हनन जांच के दौरान होता है, जब पुलिस या तो सबूत जमा करने या जुर्म कबूल करवाने के लिए थर्ड-डिग्री हथकंडों को अपनाती है, जिसमें यातना शामिल है". डी.के.बासु बनाम पश्चिम बंगाल राज्य, 1 एससीसी 416, 1997.

⁷ अपराधिक दण्ड संहिता, 1973 की धारा 41 जिसमें बिना वारंट के गिरफ्तारी का उल्लेख है, को 2009 के अधिनियम 5 द्वारा संशोधित किया गया; और इनमें निम्न धाराओं को जोड़ा गया - धारा 41क - पुलिस अधिकारी के समक्ष पेश होने की सूचना, 41ख - गिरफ्तारी की प्रक्रिया तथा गिरफ्तार करने वाले अधिकारी के कर्तव्य, 41ग - जिला नियंत्रण कक्ष, 41घ - पूछ-ताछ के दौरान गिरफ्तार व्यक्ति का अपने पसंद के अधिवक्ता से मिलने का अधिकार. गिरफ्तारी कैसे की जाएगी से सम्बंधित धारा 46 को पहले 2005 के अधिनियम 25 और फिर 2009 के अधिनियम 5 के द्वारा संशोधित किया गया है; गिरफ्तारी करने वाले व्यक्ति की, गिरफ्तारी आदि के बारे में, नामित व्यक्ति को जानकारी देने की बाध्यता से सम्बंधित धारा 50क को 2005 के अधिनियम 25 द्वारा जोड़ा गया था; पुलिस अधिकारी के आग्रह प्रार्थना पर मेडिकल प्रैक्टिशनर द्वारा अभियुक्त की परीक्षा से सम्बंधित धारा 53 को 2005 के अधिनियम 25 द्वारा संशोधित किया गया था; बलात्कार के आरोपी व्यक्ति की मेडिकल प्रैक्टिशनर द्वारा परीक्षा से सम्बंधित धारा 53क 2005 के को अधिनियम 25 द्वारा जोड़ा गया था; चिकित्सा अधिकारी द्वारा गिरफ्तार व्यक्ति का परिक्षण से सम्बंधित धारा 54 को 2009 के अधिनियम 5 द्वारा संशोधित किया गया था; गिरफ्तार व्यक्ति का स्वास्थ्य तथा सुरक्षा से सम्बंधित धारा 55क को 2009 के अधिनियम 5 द्वारा जोड़ा गया था; धारा 60 कि कोई भी गिरफ्तारी अपराधिक दंड संहिता के प्रावधानों के बिल्कुल अनुरूप होनी चाहिए, को 2009 के अधिनियम 5 द्वारा जोड़ा गया था; बलात्कार पीड़ित व्यक्ति की चिकित्सा परीक्षा से सम्बंधित धारा 164क को 2005 के अधिनियम 25 द्वारा जोड़ा गया था; और हिरासत में मौत की मजिस्ट्रेट द्वारा जाँच से सम्बंधित धारा 176(1क) को 2005 के अधिनियम 25 द्वारा संशोधित किया गया था.

⁸ मंदीप तिवाना, ह्यूमन राइट्स एंड पुलिसिंग: लैंडमार्क सुप्रीम कोर्ट डेक्रीट्स एंड नेशनल ह्यूमन राइट्स कमीशन गाइडलाइन्स (न्यू डेहली: कामनवेल्थ ह्यूमन राइट्स इनिशिएटिव, अप्रैल 2005) http://www.humanrightsinitiative.org/publications/hrc/humanrights_policing.pdf (2 फरवरी, 2016 को इस लिंक को देखा गया)

⁹ सिविल व राजनातिक अधिकारों पर अन्तर्राष्ट्रीय संधि (International Covenant on Civil and Political Rights (ICCPR)) G.A. res. 2200A (XXI), 21 U.N. GAOR Supp. (No. 16) at 52, U.N. Doc. A/6316 (1966), 999 U.N.T.S. 171 23 मार्च 1976 से लागू हुआ, अनुच्छेद 3, 7. यातना और अन्य क्रूरता, अमानवीय और निकृष्ट व्यवहारों या सजा के खिलाफ सम्मलेन (यातना के खिलाफ कन्वेंशन) को 10 दिसम्बर, 1984 में अपनाया गया था, G.A. res. 39/46, annex, 39 U.N. GAOR Supp. (No. 51) at 197, U.N. Doc. A/39/51 (1984) 26 जून 1987 में लागू हुआ था, अनुच्छेद 1. भारत यातना के विरुद्ध सम्मलेन में हस्ताक्षरकर्ता नहीं है और इस वजह से भारत कानूनी तौर पर संधि के प्रावधानों को लागू करने के लिए बाध्य नहीं है लेकिन वो उसके उद्देश्य और लक्ष्य को विफल करने के लिए कार्य नहीं कर सकता है. कानून पर संधियों की विपना सम्मलेन जो 23 मई 1969 को संपन्न हुई, 1155 U.N.T.S. 331, 27 जनवरी 1980 से लागू हुई थी, art. 1.

पर भी हस्ताक्षर किये हैं, लेकिन उसका अनुमोदन अभी तक नहीं किया है, जो यातना और अन्य घातक दुर्व्यवहारों को रोकने का प्रयास करती है.¹⁰

इन कानूनों के बावजूद, भारत में हिरासत में यातना देना एक गंभीर समस्या है. भारतीय मानवाधिकार संगठनों ने व्यापक पुलिस यातनाओं का दस्तावेजीकरण किया है.¹¹ पिछले दो दशकों में, भारतीय न्यायालयों ने कई मौकों पर टिपण्णी की है कि “हिरासत में अमानवीय यातना, बलप्रयोग और मौत” इतनी “व्यापक” हैं जिसे “कानून के राज और अपराधिक न्याय प्रशासन की विश्वसनीयता पर गंभीर सवाल खड़े होते हैं”.¹²

हिरासत में यातना और दुर्व्यवहार का जारी रहना

फॉरेंसिक जांच के वैज्ञानिक तौर-तरीकों के संसाधनों और प्रशिक्षण के अभाव में ही पूछ-ताछ के दौरान यातना देने का प्रचलन है. फॉरेंसिक प्रयोगशालाओं में या तो कर्मचारियों की कमी है और या तो उनके पास पिछले मामलों का अम्बार लगा रहता है.¹³

¹⁰ बलपूर्वक लापता होने से सभी लोगों को सुरक्षा पर अन्तराष्ट्रीय सम्मलेन (International Convention for the Protection of All Persons from Enforced Disappearance, E/CN.4/2005/WG.22/WP.1/Rev.4 (2005). भारत ने इस पर सन 2007 में हस्ताक्षर किये. अन्तराष्ट्रीय मानवाधिकार कानून गिरफ्तारी और हिरासत को स्वतंत्रता के हनन के रूप में परिभाषित करता है और जो कि कानून द्वारा स्थापित प्रक्रियाओं के अनुकूल नहीं हैं और जिनमें अनुचित कार्य, अन्याय और सुनिश्चितता का अभाव है. मनमाने तौर से आजादी से किसी को वंचित करना “गैरकानूनी” तौर से वंचित करने से भी व्यापक है, और इनमें किसी भी व्यक्ति को गिरफ्तार करना और हिरासत में लेना भी शामिल है जो अपने अभिव्यक्ति की आजादी, संगठन बनाने और शांतिपूर्ण तरीके से जमा होने के अधिकार के लिए संघर्षरत है. देखें आई.सी.सी.पी.आर. अनुच्छेद ९(१); एस. जोसफ एंड एम्.कस्तान, नागरिक और राजनैतिक अधिकारों पर अंतराष्ट्रीय सम्मलेन (ऑक्सफोर्ड: ऑक्सफोर्ड यूनिवर्सिटी प्रेस, ३डी ई.डी. २०१३) सेक्टाईस ११.११ तो ११.१५.

¹¹ जनवरी से और अगस्त २००८ के बीच, द नेशनल प्रोजेक्ट ऑन प्रेवेन्टिंग टार्चर इन इंडिया, ने नौ राज्यों के ४७ जिलों में पुलिस यातना के ६,०६३ मामलों का दस्तावेजीकरण किया. पीपल्स वाच, “टार्चर एंड इम्पुनिटी इन इंडिया”. नवम्बर २००८, <http://www.pwt.org/tortureandimpunitybook.htm> (१५ जुलाई २००९ को देखा गया). कई रिपोर्ट्स में, द एशियाई सेंटर फॉर ह्यूमन राइट्स ने पुलिस द्वारा यातना के तरीकों की जांच की है, जिनमें उन्होंने जिन मामलों का दस्तावेजीकरण किया है उन पर चर्चा की है और यातना पर मीडिया रिपोर्ट्स का भी विश्लेषण किया है. देखिये ए.सी.एच.आर., टार्चर इन इंडिया २००९ (नयी दिल्ली: ए.सी.एच.आर, जून २००९); ए.सी.एच.आर., टार्चर इन इंडिया २००८ (नयी दिल्ली: ए.सी.एच.आर, जून २००८); ए.सी.एच.आर., इंडियन ह्यूमन राइट्स रिपोर्ट २००९ (नयी दिल्ली: ए.सी.एच.आर, मई २००९); ए.सी.एच.आर. एक्शनस अगैस्ट टार्चर एंड अदर फॉर्म ऑफ ह्यूमन राइट्स वाँयलेशन इन इंडिया (नयी दिल्ली: ए.सी.एच.आर,२००९), सभी रिपोर्ट्स मिलने का स्रोत: <http://www.achrweb.org/> (१५ जुलाई, २००९ को देखा गया).

¹² दलबीर सिंह बनाम उत्तर प्रदेश राज्य एवं अन्य, भारत का सर्वोच्च न्यायालय, डब्लू.पी. (क्रिमिनल) न. १९३ / २००६, ने २ मार्च २००९ में यह फैसला दिया: पारा ८-९. न्यायालय ने टिपण्णी की है कि डी.के.बसु बनाम पश्चिम बंगाल राज्य में गिरफ्तारी और हिरासत के लिए जो प्रक्रिया संबंधी बचाव के उपाय स्थापित किया गए हैं उनसे “हिरासत में व्यक्तियों से बर्ताव करने में अमानवीय दृष्टिकोण के प्रति व्यवहार में कतई भी नरमी नहीं नजर आती है.”

¹³ उदाहरण के लिए देखें, साना शकील, “8,500 सैम्पल्स पेंडिंग, फॉरेंसिक लैब्स टेस्ट कॉप्स पेशेंस”, टाइम्स ऑफ इंडिया, ३ फरवरी २०१६, <http://timesofindia.indiatimes.com/city/delhi/8500-samples-pending-forensic-labs-test-cops-patience/articleshow/50827632.cms>(६ फरवरी, २०१६ को देखा गया)

एन. रामचंद्रन, पूर्व पुलिस महानिदेशक और वर्तमान में इंडियन पुलिस फाउंडेशन के अध्यक्ष हैं, जो एक स्वतंत्र, गैर-सरकारी संगठन है, उन्होंने ह्यूमन राइट्स वाच को बताया कि पुलिस हिरासत में यातना को रोकने के लिए जांच की संस्कृति में बदलाव लाना होगा:

आज भी, भारत में, हम फॉरेंसिक पर उस स्तर तक निर्भर नहीं हैं जो हमारे लिए ज़रूरी है. इसको आवश्यकता से कहीं कम इस्तेमाल किया जाता है, इसके विपरीत पुलिस, खासकर जूनियर स्तर के पुलिस अफसर, थर्ड-डिग्री तरीकों का इस्तेमाल कर अपराध कबूल करवाने में ज्यादा भरोसा रखते हैं. घटनाओं में कमी आई है, लेकिन आज भी ऐसा ही हो रहा है. फॉरेंसिक के उपयोग के लिए न तो पुलिस प्रशिक्षित है और न ही उससे सुसज्जित है. देश में अधिकांश फॉरेंसिक प्रयोगशालाओं में कर्मचारियों की कमी है. फॉरेंसिक परिणामों के अभाव में सैकड़ों-हज़ारों मामलों लंबित हैं.¹⁴

सन २००० में, सरकार द्वारा पुलिस सुधार पर नियुक्त पटनाभैया समिति ने कहा था:

अधिकतर लोग यह यकीन करते हैं कि अगर पुलिस समाज के असामाजिक तत्वों और अपराधियों के खिलाफ बलप्रयोग जैसे हथकंडे न अपनाए तो पुलिस न तो अपने काम में असरदार हो सकती है और न ही परिणाम दे सकेगी. और इन लोगों में भारत का राजनैतिक वर्ग, नौकरशाही, और बड़ी संख्या में उच्च और मध्यम वर्गीय लोग शामिल हैं.....अपनी समझ में, पुलिसकर्मी महसूस करते हैं कि वे अपनी ड्यूटी निभा रहे हैं. यातना का सहारा वे अपनी “पेशेवर लक्ष्यों” की प्राप्ति के लिए करते हैं – जानकारी हासिल करना या जुर्म कबूल करवाना उनके लिए एक मामले को सुलझाने कि दिशा में उठाया गया कदम है.¹⁵

हिरासत में हिंसा के खिलाफ कानूनी सुरक्षा

भारत दंड संहिता में हिरासत में हिंसा को निषेध करने के कई प्रावधान हैं. उदाहरण के लिए, संहिता की धारा 330 के तहत जुर्म कबूल करवाने के लिए या फिर चुराई गयी सम्पत्ति की वापसी के

¹⁴ ह्यूमन राइट्स वाच का साक्षात्कार, एन.रामचंद्रन के साथ, अध्यक्ष, इंडियन पुलिस फाउंडेशन, नयी दिल्ली, १६ दिसम्बर, २०१५.

¹⁵ पटनाभैया, पुलिस सुधार पर समिति, अक्टूबर २०००. अभी हाल ही में, एशियन सेंटर फॉर ह्यूमन राइट्स ने अपराधिक संदिग्धों से जुर्म कबूल करवाने के लिए पुलिस यातना के अनेक मामलों का दस्तावेजीकरण किया है. देखें ए.सी.एच.आर., टार्चर इन इंडिया २००९, पृष्ठ २९-३२; ए.सी.एच.आर., टार्चर इन इंडिया २००८, पृष्ठ ११६.

लिए किसी को जान बूझकर चोट पहुंचाने के लिए सात साल तक की कैद और जुर्माने की सज़ा का प्रावधान है.¹⁶ यह प्रावधान उन पुलिस अफसरों पर भी लागू होता है जो चोरी की संपत्ति के बारे में जानकारी हासिल करने या जुर्म कबूल करवाने के लिए यातना देते हैं. यदि चोट घातक है, तो सज़ा को 10 साल तक की कैद में बदला जा सकता है.¹⁷ सरकारी मुलाजिम जो किसी व्यक्ति को चोट पहुंचाने की नियत से इस कानून का उल्लंघन करते हैं वे भी एक साल तक के लिए जेल जा सकते हैं.¹⁸ लेकिन, इन प्रावधानों का उल्लंघन करने वाले पुलिस अफसरों के खिलाफ कोई भी आरोप शायद ही लगाया जाता है. ¹⁹

सन 1985 में, भारत के विधि आयोग ने सिफारिश की थी कि भारतीय साक्ष्य कानून, 1972 को संशोधित कर यह प्रावधान जोड़ा जाए कि यदि पुलिस हिरासत में किसी भी व्यक्ति को शारीरिक चोट पहुंची है तो न्यायालय यह मान लेगा कि चोट उस पुलिस अफसर द्वारा ही पहुंचाई गयी है जिसकी हिरासत में वह व्यक्ति था. ²⁰

वर्तमान कानूनों की अपर्याप्तता के मद्देनज़र, सर्वोच्च न्यायालय ने डी.के.बासु के फैसले में पुलिस हिरासत तथा पूछ-ताछ से सम्बंधित अनिवार्य प्रक्रिया के बारे में कुछ दिशा-निर्देश जारी किये थे.²¹ सर्वोच्च न्यायालय ने इस फैसले में यहाँ तक कहा है कि यदि कोई पुलिसकर्मी डी.के.बासु नियमावली का उल्लंघन करता है तो उसके खिलाफ न्यायालय की अवमानना का मुकदमा चलाया जा सकता है, और उसके अलावा विभागीय कार्रवाई कर भी उसे सज़ा भी दी जा सकती है. क्योंकि भारतीय दंड प्रक्रिया संहिता में इस नियमावली को समाहित कर लिया गया है, इसलिए इनका पालन न करने से भारतीय दंड संहिता के अनेक प्रावधानों के अंतर्गत भी सज़ा दी जा सकती है.²² त्रिदीप पैस नामक वकील का मानना है कि पुलिस हिरासत में दुर्व्यवहार रोकने में यह नियमावली बहुत महत्वपूर्ण है. : “डी.के.बासु केवल अभियुक्त की सेहत को बनाये रखने के बारे में ही नहीं है, लेकिन यह सुनिश्चित करने के लिए भी कि सबूत के साथ न तो कोई छेड़-छाड़ हुई है और न ही उसे

¹⁶ भारतीय दंड संहिता (आई.पी.सी.), १८६०, धारा ३३०, <http://indiankanoon.org/doc/2858386/>.

¹⁷आई.पी.सी. धारा ३३१, <http://indiankanoon.org/doc/1135572/>.

¹⁸ आई.पी.सी. धारा १६६, <http://indiankanoon.org/doc/570574/>.

¹⁹ देखें राष्ट्रीय अपराध रिकार्ड्स ब्यूरो, क्राइम इन इंडिया: २०१४; क्राइम इन इंडिया: २०१३; क्राइम इन इंडिया: २०१०

²⁰ भारत का विधि आयोग, ११३वीं रिपोर्ट पुलिस हिरासत में चॉटें, २९ जुलाई १९८५, <http://lawcommissionofindia.nic.in/101-169/report113.pdf> (२५ जून, २०१६ को देखा गया)

²¹ डी.के.बासु बनाम पश्चिम बंगाल राज्य, पृष्ठ १४-१५

²² भारतीय दंड संहिता, धारा २१७, २१८, २१९. इनमें दो से सात वर्षों की कैद के बीच की सजा का प्रावधान है.

झूठ के आधार पर पैदा किया गया है, समयकाल को नज़रंदाज़ किया गया है, और यातना भी नहीं दी गयी है.”²³

भारतीय दंड प्रक्रिया संहिता के अंतर्गत, पुलिस जांच के अलावा, पुलिस हिरासत में मौत, बलपूर्वक लापता होने, और कथित बलात्कार कि घटनाओं में न्यायिक दंडाधिकारी द्वारा जांच कानूनन ज़रूरी है.²⁴ लेकिन, एन.एच.आर.सी. ने इस कानून को परिभाषित कर यह अर्थ निकाला है कि सभी मामलों में न्यायिक दंडाधिकारी द्वारा जांच कानूनन ज़रूरी नहीं है. अप्रैल 2010 में एन.एच.आर.सी. ने सभी राज्यों को एक नोटिस जारी कर कहा कि हिरासत में मौतों के उन मामलों में ही न्यायिक जांच ज़रूरी है जहाँ “गलत काम किये जाने के लिए पर्याप्त शंका है या एक अपराध घटित होने के मज़बूत आरोप हैं. हिरासत में मौत के बाकी सभी मामले जहाँ मृत्यु प्राकृतिक कारणों से या किसी बीमारी से हुई हो तो उनकी जांच एक कार्यपालिका दंडाधिकारी कर सकता है.”²⁵

²³ ह्यूमन राइट्स वाच का साक्षात्कार: त्रिदीप पैस के साथ, नयी दिल्ली, १ अप्रैल, २०१५ को

²⁴ अपराधिक दण्ड प्रक्रिया संहिता की धारा 176 - (1) मृत्यु के कारण की मजिस्ट्रेट द्वारा जाँच - जब मामला धारा 174 की उपधारा(3) के खंड (i) या खंड (ii) में निर्दिष्ट प्रकृति का है तब मृत्यु के कारण की जाँच, पुलिस अधिकारी द्वारा किये जाने वाले अन्वेषण के बजाय या उसके अतिरिक्त, वह निकटतम मजिस्ट्रेट करेगा जो मृत्यु-समीक्षा करने के लिए सशक्त है और धारा 174 की उपधारा (1) में वर्णित किसी अन्य दशा में इस प्रकार सशक्त किया गया कोई भी मजिस्ट्रेट कर सकेगा, और यदि वह ऐसा करता है तो उसे ऐसी जाँच करने में वे सब शक्तियाँ होंगी जो उसे किसी अपराध की जाँच करने में होती. (1-क) जहाँ -

(क) कोई व्यक्ति मर जाता है या गायब हो जाता है ;या

(ख) किसी स्त्री के साथ बलात्कार का आरोप लगता है,

तो उस दशा में जब कि ऐसा व्यक्ति या स्त्री पुलिस अभिरक्षा या संहिता के अधीन मजिस्ट्रेट या न्यायालय द्वारा प्राधिकृत किसी अन्य अभिरक्षा में है, वहाँ पुलिस द्वारा की गयी जाँच या किये गए अन्वेषण के अतिरिक्त, यथास्तिति, ऐसे न्यायिक मजिस्ट्रेट या मेट्रोपोलिटन मजिस्ट्रेट द्वारा, जिसके अधिकार क्षेत्र की स्थानीय सीमाओं के भीतर अपराध किया गया है, जाँच की जाएगी.

(2) ऐसी जाँच करने वाले मजिस्ट्रेट उसके सम्बन्ध में लिए गए साक्ष्य को इसमें इसके पश्चात् विहित किसी प्रकार से, मामले की परिस्थितियों के अनुसार अभिलिखित करेगा.

(3) जब कभी किसी मजिस्ट्रेट के विचार में यह समीचीन है कि किसी व्यक्ति के, जिसको पहले ही दफना दिया गया है, मृत शरीर की इसलिये परीक्षा की जाए कि उसकी मृत्यु के कारण का पता चले, तब मजिस्ट्रेट उस शरीर को निकलवा सकता है और उसकी परीक्षा करा सकता है.

(4) जहाँ कोई जाँच इस धारा के अधीन की जानी है, वहाँ मजिस्ट्रेट, जहाँ कहीं व्यवहारिक है, मृतक के उन नातेदारों को, जिनके नाम और पते जात हैं, इत्तिला देगा और उन्हें जाँच के समय उपस्थित रहने की अनुमति देगा.

(5) उपधारा (1-क) के अधीन, जैसा भी मामला हो, जाँच या अन्वेषण करने वाला न्यायिक मजिस्ट्रेट या मेट्रोपोलिटन मजिस्ट्रेट या कार्यपालिका मजिस्ट्रेट या पुलिस अधिकारी, किसी व्यक्ति की मृत्यु के चौबीस घंटे के भीतर उसकी शव-परीक्षा किये जाने की दृष्टि से शरीर को निकटतम सिविल सर्जन या अन्य योग्य चिकित्सक को, जो इसके लिए राज्य सरकार द्वारा नियुक्त किया गया हो, भेजेगा जब तक कि ऐसा न करने का लिखित कारण न दिया जाये.

²⁵ दंड प्रक्रिया संहिता की धारा १७६ (१अ) के सम्बन्ध में राष्ट्रीय मानवाधिकार आयोग द्वारा जारी दिशा-निर्देश/स्पष्टीकरण किया, ५ अप्रैल २०१०

<http://police.puducherry.gov.in/Guidelines%20clarification%20section%20176%20CrPC%20by%20the%20NHRC.pdf> (२३

जुलाई, २०१३ को देखा गया)

एन.एच.आर.सी. ने यह निर्देश जारी किया है कि हिरासत में मौत के हरेक मामले की रिपोर्ट पुलिस द्वारा 24 घंटे के अन्दर आयोग को भेजी जाएगी, और हर मौत के मामले की जांच एक दंडाधिकारी करेगा, जिसे तीन माह के भीतर पूरा किया जाना चाहिए.²⁶ उचित और निष्पक्ष जांच सुनिश्चित करने के लिए, जब भी हिरासत में मौत का आरोप लगाया जाता है तो पुलिस को प्रथम सूचना रपट दर्ज करनी चाहिए, और ऐसे मामले की जांच ऐसे किसी पुलिस थाना या एजेंसी द्वारा की जानी चाहिए जो इसमें संलिप्त न हो. इसके अलावा, एन.एच.आर.सी. के अनुसार हिरासत में हुई मौतों में पोस्ट-मॉर्टम को फिल्माया जाना चाहिए और शव-परीक्षण रिपोर्ट आयोग के मॉडल प्रपत्र में तैयार करना चाहिए.²⁷ पुलिस के लिए यह भी ज़रूरी है की वह एन.एच.आर.सी. को ऐसे सभी मामलों में दूसरी रिपोर्ट जमा करे जिसमें मौत से सम्बंधित पोस्ट-मॉर्टम रिपोर्ट और दंडाधिकारी या विभागीय जांच के निष्कर्ष शामिल हों.

इन निष्कर्षों के आधार पर, एन.एच.आर.सी. मुआवजे की सिफारिश कर सकता है, लेकिन जवाबदेही का मुद्दा एक चुनौती बना हुआ है. आपराधिक दंड संहिता की धारा 197 के तहत सभी सरकारी अफसरों को अभियोजन से सुरक्षा मिली हुई है, जब तक कि सरकार उनके खिलाफ मुकदमा चलाने कि अनुमति न दे.²⁸ केन्द्रीय और राज्य सरकारें इस प्रावधान का इस्तेमाल कर पुलिस अफसरों के खिलाफ मुकदमा चलाने से इंकार कर देती हैं.²⁹

²⁶ राष्ट्रीय मानवाधिकार आयोग, पुलिस कार्रवाई में हुई मौतों के मामले में अनुपालन किये जाने वाले संशोधित दिशा-निर्देश/प्रक्रियाएं, १२ मई, २०१०

<http://nhrc.nic.in/documents/Death%20During%20the%20course%20of%20Police%20Action.pdf> (२३ जुलाई, २०१६ को देखा गया)

²⁷ ३ जनवरी, २०११, राष्ट्रीय मानवाधिकार आयोग द्वारा सभी गृह सचिवों को लिखा गया पत्र. इस पत्र में हिरासत में मौतों के मामले में भेजी जाने वाली पोस्ट-मॉर्टम रिपोर्ट के लिए निर्देश दिए गए हैं.

<http://nhrc.nic.in/Documents/PostMortemReportInstructions.pdf> (१३ अगस्त, २०१५ को देखा गया)

²⁸ दंड प्रक्रिया संहिता, धारा १९७: "न्यायधीशों और लोक-सेवकों का अभियोजन - (1) जब किसी व्यक्ति पर, जो न्यायधीश या मजिस्ट्रेट या ऐसा लोक-सेवक है या था जिसे सरकार द्वारा या उसकी मंजूरी से ही उसके पद से हटाया जा सकता है, अन्यथा नहीं, किसी ऐसे अपराध का अभियोग है जिसके बारे में यह अभिकथित है कि वह उसके द्वारा तब किया गया था जब वह अपने कर्तव्यों का निर्वाह कर रहा था, तब कोई भी न्यायालय बिना पूर्व अनुमति के ऐसे अपराध का संज्ञान नहीं ले सकता."

²⁹ सितम्बर 2014 में सुप्रीम कोर्ट ने पुलिस मुठभेड़ में जाँच के समय और अधिक ज़रूरतों को ध्यान में रखने के लिए दिशानिर्देश जारी किये. दिशानिर्देश में एक प्रावधान है जिसके तहत पुलिस को किसी अपराधी के बारे में प्राप्त खुफिया जानकारी को रिकॉर्ड में शामिल करना है. अगर प्राप्त खुफिया रिपोर्ट के आधार पर पुलिस अधिकारी शस्त्र ले कर जाता है और किसी व्यक्ति को मार देता है तो उसे प्रथम सूचना रिपोर्ट दर्ज करनी चाहिए और इसे अविलम्ब कोर्ट को भेज देना चाहिए. इस पर राज्य अपराधिक जाँच विभाग या दूसरे पुलिस थाने की पुलिस के द्वारा एक स्वतन्त्र जाँच होनी चाहिए. पुलिस मुठभेड़ के दौरान हुई मौत के सम्बन्ध में सुप्रीम कोर्ट ने दंड प्रक्रिया संहिता की धारा 176 के तहत मजिस्ट्रेट जाँच के लिए आदेश दिया है और जाँच की रिपोर्ट न्यायिक मजिस्ट्रेट के पास भेजी जानी चाहिए. सुप्रीम कोर्ट ने अंत में राष्ट्रीय मानवाधिकार आयोग के द्वारा दिए गए दिशानिर्देशों का हवाला दिया और कहा कि जो पुलिस अधिकारी ऐसे मामलों में आरोपी होते हैं उनकी विशेष पदोन्नति नहीं होनी चाहिए और उन्हें वीरता पुरस्कार भी नहीं देना चाहिए. *People's Union for Civil Liberties and Anr. v. State of Maharashtra and Ors.*, Supreme Court of India, Criminal Appeal no. 1255 of 1999, September 23, 2014, <http://supremecourtindia.nic.in/outtoday/ar12551999.pdf> (15 अगस्त 2015 को दस्तावेज़ देखा गया.)

जनवरी 2016 में, एक महत्वपूर्ण और असाधारण मामले में, मुंबई में सत्र न्यायालय ने पुलिस के चार सिपाहियों को हत्या का दोषी मानते हुए सज़ा सुनाई, जिन पर अनिकेत खिचची नामक एक 20-वर्षीय अभियुक्त को हिरासत में पीट-पीट कर मार डालने का आरोप था.³⁰ ये सिपाही अब सात साल की सज़ा काट रहे हैं. महत्व की बात यह है, कि फैसला सुनाते समय न्यायाधीश एस.एम.भोसले ने इस बिंदु को नोट किया कि पुलिस इस मृत्यु में असरदार जांच करने में असफल रही. न्यायाधीश ने कहा कि जांच अधिकारी ने किसी विशेषज्ञ से क्लोज-सर्किट-टेलीविज़न फिल्म की जांच नहीं कराई, घटना के समय मौजूद स्टेशन हाउस ऑफिसर का बयान दर्ज नहीं किया, मृत्यु के तत्काल बाद लाश का परीक्षण नहीं किया, और तुरंत पोस्ट-मॉर्टम परीक्षण का आदेश नहीं दिया.³¹

अगस्त 2014 में बॉम्बे उच्च न्यायालय की दो-सदस्यीय पीठ ने हिरासत में मौतों को रोकने के लिए महाराष्ट्र की राज्य सरकार और पुलिस को कुछ निर्देश जारी किये थे, जिसमें क्लोज्ड-सर्किट कैमरा को कानूनन लगाने का आदेश था.³² अक्टूबर 2015 में, उसी दो-सदस्यीय पीठ ने महाराष्ट्र सरकार से तीन-सदस्यीय समिति के गठन के लिए कहा जो हिरासत में मौतों को रोकने के लिए दीर्घकालिक योजना सुझाएगी.³³ इस समिति ने अप्रैल 2016 में उच्च न्यायालय को अपनी रिपोर्ट पेश की. हालाँकि इस रिपोर्ट को अभी तक सार्वजनिक नहीं किया गया है, अखबारों की खबरों से पता लगता है कि समिति ने 40 से अधिक सिफारिशें सुझाई हैं, जिनमें क्लोज्ड सर्किट टेलीविज़न

³⁰ इस प्रकरण में और अधिक जानकारी के लिए, देखें अध्याय I और II

³¹ रेबेका समेर्वाल, "पुलिस प्रोब इन कस्टडी डेथ नोट डन विथ केयर", टाइम्स ऑफ इंडिया, ७ फरवरी, २०१६, <http://timesofindia.indiatimes.com/city/mumbai/Police-probe-in-custody-death-not-done-with-care/articleshow/50884004.cms> (११ फरवरी, २०१६ को देखा गया)

³² लियोनार्ड ज़ेवियर वल्दारिस एवं अन्य बनाम प्रभारी अफसर, वडाला रेलवे पुलिस स्टेशन, मुंबई एवं अन्य, बॉम्बे उच्च न्यायालय, अपराधिक रिट याचिका २०१४ का २११०, अगस्त १३, २०१४: न्यायालय ने पुलिस को निर्देश दिया कि गिरफ्तारी और हिरासत सम्बंधित सभी वर्तमान कानूनों और दिशा-निर्देशों का सख्ती से पालन करें. उसने राज्य सरकार को निर्देश दिया कि वे तत्काल प्रभाव से क्लोज्ड सर्किट टेलीविज़न (सी.सी.टी.वी.) जिसमें घुमावदार कैमरा लगे हों, पुलिस स्टेशन के सभी गलियारों में, कमरों और लॉक-अप में लगायें. सी.सी.टी.वी. टेप्स को एक वर्ष के लिए सुरक्षित रखा जायेगा, और उस पुलिस स्टेशन के प्रभारी अफसर की यह जिम्मेदारी होगी कि वह यह सुनिश्चित करे कि वे सभी समय चालू रहें. न्यायालय ने यह भी कहा कि अगर गिरफ्तार व्यक्ति को पुलिस हिरासत में किसी भी तरह की चोट आती है, तो उसे तत्काल पास के अस्पताल ले जाया जायेगा, और उसे सबसे बेहतर मेडिकल सेवा दी जाएगी जो उसके जीवन को बचा सकता है और उसे स्वस्थ कर सकता है. न्यायालय ने यह भी आदेश दिया कि पुलिस हिरासत में यदि किसी व्यक्ति को चोट लगती है तो उसकी फोटोग्राफ्स ली जानी चाहिए. और, न्यायालय हिरासत में मौतों के मामलों की उच्च प्राथमिकता के आधार पर सुनवाई करेंगे, और राज्य सरकार ऐसे सभी मामलों में एक विशेष सरकारी वकील नियुक्त करेगी जिन्हें एक महिला सरकारी वकील सहयोग करेगी.

³³ लियोनार्ड ज़ेवियर वल्दारिस एवं अन्य बनाम वडाला रेलवे पुलिस स्टेशन के प्रभारी अफसर, मुंबई एवं अन्य.

के व्यापक उपयोग शामिल हैं, और गिरफ्तार व्यक्ति के स्वास्थ्य और मेडिकल ज़रूरतों को आंकने के उपाय शामिल हैं.³⁴

राष्ट्रीय एवं राज्य स्तरीय मानवाधिकार संस्थान

सन 1993 में राष्ट्रीय मानवाधिकार आयोग (एन.एच.आर.सी.) की स्थापना हुई, जो मानव अधिकारों की सुरक्षा कानून, 1993 पर आधारित है.³⁵ एन.एच.आर.सी. को अभियोजन सम्बन्धी का अधिकार नहीं है, लेकिन यह सिफारिश कर सकती है कि सरकार अफसरों के खिलाफ मुकदमा दायर करे, या सर्वोच्च न्यायालय या उच्च न्यायालय को इस मुद्दे पर निर्देश या आदेश जारी करने के लिए प्रस्ताव पेश कर सकती है. इसके पास मानवाधिकारों के लिए सुरक्षा उपायों को असरदार तरीके से लागू करने के उपाय सुझाने और उनकी समीक्षा करने का भी अधिकार है, और यह भी सिफारिश कर सकती है कि सरकार पीड़ितों को तत्काल अंतरिम राहत प्रदान करे, जो मुआवजा धनराशि के रूप में दिया जाए.

राष्ट्रीय मानवाधिकार आयोग द्वारा गिरफ्तारी और हिरासत के लिए नियमावली तय की गयी है.³⁶ दिसंबर, 1993 में एन.एच.आर.सी. ने यह भी निर्देश दिया कि हिरासत में मौतों और बलात्कार के सभी मामलों की रिपोर्ट घटना के 24 घंटे के भीतर उन्हें दी जानी चाहिए, ऐसा न होने पर एन.एच.आर.सी. इसके “प्रतिकूल निष्कर्ष” निकालेगा.³⁷ अगस्त, 1995 में एन.एच.आर.सी. ने एक कदम और आगे बढ़कर प्रत्येक राज्य के मुख्यमंत्रियों से अनुरोध किया कि सभी हिरासत में मौतों

³⁴ मुस्तफा प्लम्बर, “पैनल ने हिरासत में मौतों को रोकने के लिए 43 कदम सुझाए हैं” डी.एन.ए. 20 अप्रैल, 2016 <http://www.dnaindia.com/mumbai/report-panel-suggests-43-steps-to-prevent-custodial-deaths-2203954>, (10 जून, 2016 को देखा गया).

³⁵ मानवाधिकार संरक्षण कानून, 1993, जिसे मानवाधिकार संरक्षण संशोधित कानून 2006 के जरिये संशोधित किया गया, क्रमांक. 43/2006 http://nhrc.nic.in/Documents/Publications/TheProtectionofHumanRightsAct1993_Eng.pdf (नवम्बर 30, 2015 को देखा गया).

³⁶ गिरफ्तारी सम्बंधित राष्ट्रीय मानवाधिकार आयोग के निर्देश, 22 नवम्बर, 1999. <http://nhrc.nic.in/Documents/sec-3.pdf> (अगस्त 13, 2015 को देखा गया).

³⁷ राष्ट्रीय मानवाधिकार आयोग की ओर से सभी मुख्य सचिवों को जारी पत्र जो 24 घंटों के भीतर हिरासत में मौतों की रिपोर्ट भेजने से सम्बंधित है, 14 दिसम्बर, 1993. <http://nhrc.nic.in/Documents/sec-1.pdf> (30 नवम्बर, 2015 को देखा गया).

के शव-परीक्षण को फिल्माया जाये।³⁸ मार्च, 1997 में, मुख्यमंत्रियों से यह भी अनुरोध किया गया कि एन.एच.आर.सी. द्वारा शव-परिक्षण के लिए तैयार एक मॉडल प्रारूप को अपनाया जाये।³⁹

हिरासत में हुई मौतों के मामलों की समीक्षा करने के लिए एन.एच.आर.सी. के जांच विभाग को जिम्मेदार दी गई है। मानवाधिकार समूह आम तौर से संदेह की निगाह से देखते हैं क्योंकि इस विभाग में सेवारत पुलिस अफसर ही पदस्थ हैं; उन्हें मानवाधिकारों पर अतिरिक्त प्रशिक्षण नहीं दिया गया है, और व्यवहारिक तौर पर वे अपने सहकर्मियों की रक्षा करने में ही जुटे रहते हैं। एन.एच.आर.सी. के एक वर्तमान अधिकारी ने कहा कि “हमारे अधिकांश कर्मचारी पुलिस और अर्ध-सैनिक बलों से आते हैं, जिन्हें हिरासत में मौतों के लिए पुलिस दुर्यवहार की जांच करने में कोई विशेष रुचि नहीं होती है। कई मामलों में तो पुलिस अपने साथी पुलिसकर्मी की सहायता ही करना चाहते हैं।”⁴⁰

एन.एच.आर.सी. ने एक उच्च-स्तरीय सलाहकार समिति का गठन किया और सन 2000 में केंद्र सरकार को कई सिफारिशें भेजीं, जिसके तहत उन्होंने आयोग के कामों को और अधिक अधिकार और बल प्रदान करने के लिए मनावाधिकारों संरक्षण कानून में संशोधन सुझाये।

सन 2006 में कानून को संशोधित किया गया, लेकिन अहम समस्याएं वैसी ही बनी हुई हैं। संशोधन में एन.एच.आर.सी. को कई शिकायतें राज्य मानवाधिकार आयोगों को हस्तांतरित करने की इजाजत दी गई है, इससे शिकायतकर्ताओं की स्वाधीनता सीमित हो जाती है जो विशेषज्ञता और अधिक संसाधनों को देखते हुए अपने दावों को एन.एच.आर.सी. के जरिए ही निपटाना चाहते हैं।⁴¹ यह अपनी रिपोर्ट और निष्कर्षों को स्वतंत्र रूप से सार्वजनिक नहीं कर सकती जब तक कि सरकार इन रिपोर्ट्स को संसद में पहले पेश न कर दे। संशोधन में एन.एच.आर.सी. जांचकर्ताओं पर एक वर्ष की “कानूनी- समय सीमा” को भी नहीं बदला गया, जो समय सीमा बिल्कुल व्यवहारिक नहीं

³⁸ राष्ट्रीय मानवाधिकार आयोग की ओर से सभी राज्यों के मुख्यमंत्रियों को जारी पत्र जो हिरासत में मौतों के मामलों में पोस्ट-मॉर्टम परीक्षण के विडियोग्राफी से सम्बंधित है, १० अगस्त, १९९५.

<http://nhrc.nic.in/Documents/sec-1.pdf> (नवम्बर 30, 2015 को देखा).

³⁹ राष्ट्रीय मानवाधिकार आयोग की ओर से मुख्यमंत्रियों/राज्यों/केंद्र शासित प्रदेशों के प्रशासकों को जारी एक पत्र में आग्रह किया गया है कि मॉडल शव-परीक्षण प्रपत्र और तहकीकात की अतिरिक्त प्रक्रियाओं को अपनाए, २७ मार्च, १९९७.

<http://nhrc.nic.in/Documents/sec-1.pdf> (नवम्बर 30, 2015 को देखा).

⁴⁰ राष्ट्रीय मानवाधिकार आयोग, नयी दिल्ली के एक अधिकारी का ह्यूमन राइट्स वाच द्वारा किया गया साक्षात्कार, १० फ़रवरी, २०१६.

⁴¹ ह्यूमन राइट्स वाच, ब्रोकन सिस्टम, पृष्ठ १०५-१०६

हैं, क्योंकि कई पीड़ितों को तमाम समस्याओं का सामना करना पड़ता है जैसे कि वकील न मिलना और कानून के अंतर्गत अपने अधिकारों के प्रति सीमित जागरूकता.

एन.एच.आर.सी. को अभी भी सशस्त्र बलों द्वारा मानवाधिकारों के हनन की शिकायतों की जांच करने का अधिकार है, जिनमें सीमा सुरक्षा बल और केन्द्रीय रिज़र्व पुलिस बल शामिल हैं.⁴²

राष्ट्रीय और राज्य मानवाधिकार संस्थानों के बीच काम करने वाले गैर-सरकारी संगठनों और व्यक्तियों के अखिल भारतीय नेटवर्क की सन 2011 में प्रकाशित रिपोर्ट में एन.एच.आर.सी. की स्वतंत्रता के स्पष्ट अभाव पर भी चिंता ज़ाहिर कि गयी है. इसमें बताया गया है कि एन.एच.आर.सी. को भारत सरकार द्वारा वित्तीय तौर पर बांधकर संचालित किया जाता है, और उसे गृह मंत्रालय को जवाब देना होता है, जो सरकारी विभाग आन्तरिक सुरक्षा के लिए ज़िम्मेदार है, जिसमें पुलिस और अन्य कानून व्यवस्था के अफसर शामिल हैं, इस प्रकार एन.एच.आर.सी. की स्वाधीनता को सीमित कर दिया जाता है.

भारत की शीर्ष मानवाधिकार संस्था को, जो मानवाधिकारों के उल्लंघन करने वालों को जवाबदेह ठहराने के लिए ज़िम्मेदार हो, उसी विभाग के तहत रखना जो पुलिस और कानून लागू करने वाले अधिकारियों की निगरानी करता है, और जिसके खिलाफ काफी संख्या में शिकायतें की जाती हैं, इसमें कोई शक नहीं कि यह स्थिति आयोग की स्वाधीनता और उसकी कार्यक्षमता को कमज़ोर करती है.⁴³

पुलिस सुधार का अभाव

सन 2006 में सर्वोच्च न्यायालय ने प्रकाश सिंह बनाम भारतीय संघ के मामले में एक एतिहासिक फैसला सुनाया, जिसमें पुलिस सुधारों को शुरू करने के लिए केन्द्रीय और राज्य सरकारों पर छह बाध्यकारी दिशा-निर्देश जारी किये.⁴⁴ न्यायालय का फैसला राष्ट्रीय पुलिस आयोग की सिफारिशों

⁴² वी. वेंकेटेशन, "ए कमीशन इन लीम्बो," फ्रंटलाइन, वॉल्यूम २० - इश्यू ०३, ०१-१४ फरवरी, २००३

<http://www.frontline.in/static/html/fl2003/stories/20030214005312100.htm> (दिसम्बर 1, 2015 को देखा).

⁴³ राष्ट्रीय और राज्य मानवाधिकार संस्थानों के साथ काम करने वाले गैर-सरकारी संगठनों और व्यक्तियों का अखिल-भारतीय नेट-वर्क: "राष्ट्रीय मानवाधिकार आयोग द्वारा पेरिस सिद्धान्तों का अनुसरण करने पर एक एनजीओ रिपोर्ट", जनवरी २०११

http://www.peopleswatch.org/dm-documents/HRD/NGO%20Report_Paris%20Principles_NHRC_India.pdf (1 दिसम्बर, 2015 को देखा गया).

⁴⁴ प्रकाश सिंह बनाम भारतीय संघ, भारत का सर्वोच्च न्यायालय, ८ एस.सी.सी. १, २००६

<http://indiankanon.org/doc/1090328/> (13 अगस्त, 2015 को देखा गया).

को लागू करने में सरकार की विफलता के कारण सुनाया गया, जिनमें पुलिस के आधुनिकीकरण के लिए व्यापक कदम, पुलिस द्वारा जनता को प्रताड़ित करने में कमी लाने की मार्गदर्शिका, और पूछ-ताछ के “थर्ड डिग्री” के तौर-तरीकों को कम करना आदि शामिल हैं.⁴⁵

सर्वोच्च न्यायालय के दिशा-निर्देश पुलिस की क्रियाशील स्वायत्तता को बढ़ाने के लिए दिए गए थे, इन दिशा-निर्देशों में उनके कार्यकाल की सुरक्षा, नियुक्ति और तबादले की प्रक्रिया को सरल और कारगर बनाने, सरकारी हस्तक्षेप और प्रभाव से पुलिस को सुरक्षा प्रदान करने, और पुलिस की जवाबदेही को बढ़ाने की बात कही गई थी.⁴⁶ दिशा-निर्देशों में राज्य सुरक्षा आयोगों को यह हिदायत दी गयी थी कि वे सुनिश्चित करें कि राज्य सरकारें पुलिस पर अनावश्यक प्रभाव और दबाव नहीं डालें; पुलिस द्वारा जांच और कानून व्यवस्था के कामों को एक दूसरे से अलग करें; पुलिस स्थापना बोर्ड का गठन करें जो तबादलों, नियुक्तियों, पदोन्नति, और सेवा-सम्बन्धी दूसरे मसलों पर निर्णय लें; और पुलिस शिकायत प्राधिकार की स्थापना करें जो पुलिस अफसरों के खिलाफ जनता की शिकायतों की जांच करे, खास कर गंभीर दुर्व्यवहार के मामलों में, जिनमें पुलिस हिरासत में मौत, घातक चोट, और बलात्कार शामिल हैं।

शुरुआत में सर्वोच्च न्यायालय ने खुद इसके अनुपालन पर निगरानी रखी, लेकिन सन 2008 में सर्वोच्च न्यायालय ने सर्वोच्च न्यायालय के पूर्व न्यायाधीश न्यायमूर्ति के.टी. थॉमस की अध्यक्षता वाली एक तीन-सदस्यीय मॉनिटरिंग समिति का गठन किया, जिसका कार्यकाल दो वर्ष का था. इस समिति की जिम्मेवारी थी कि वो राज्यों द्वारा इस दिशानिर्देश के अनुपालन की जांच करे और समय-समय पर इसकी रपट सर्वोच्च न्यायालय को सौंपे.

अगस्त 2010 में इस समिति ने सर्वोच्च न्यायालय को अपनी अंतिम रिपोर्ट सौंपी जिसमें उसने राज्यों द्वारा पुलिस सुधारों के प्रति उदासीन रवैये पर निराशा जाहिर की: व्यवहारिक तौर पर किसी भी राज्य ने इन दिशा-निर्देशों का अभी तक पालन नहीं किया है, जबकि

⁴⁵ सन १९७९ और १९८१ के बीच राष्ट्रीय पुलिस आयोग ने कुल आठ रिपोर्ट्स प्रकाशित की थीं. देखें ब्यूरो ऑफ रिसर्च एंड डेवलपमेंट, राष्ट्रीय पुलिस आयोग की रिपोर्ट्स,

<http://www.bprd.gov.in/index1.asp?linkid=281> (13 अगस्त, 2015 को देखा गया).

⁴⁶ कामनवेल्थ ह्यूमन राइट्स इनिशिएटिव, “सेवेन स्टेप्स टू पुलिस रिफॉर्म,” सितम्बर २०१०.

http://www.humanrightsinitiative.org/programs/aj/police/india/initiatives/seven_steps_to_police_reform.pdf (14 अगस्त, 2015 को देखा गया).

मूल फैसले की तारीख से आज लगभग चार वर्ष बीत चुके हैं. जिन राज्यों में नए पुलिस कानून नहीं बनाये गए हैं, वहां कार्यपालिका आदेश जारी कर इन निर्देशों का पालन करने की कोशिश की गई है, लेकिन ये कार्यपालिका आदेश स्पष्ट तौर पर अदालत के दिशा-निर्देशों के सारतत्व को अलग-अलग स्तरों पर विलोपित करते हैं भले ही उपरी तौर पर जैसा भी दिखे.⁴⁷

निगरानी समिति की रिपोर्ट के आधार पर, सर्वोच्च न्यायालय ने नवम्बर, 2010 में इन दिशा-निर्देशों का अनुपालन न करने के लिए चार राज्यों; महाराष्ट्र, पश्चिम बंगाल, उत्तर प्रदेश, और कर्णाटक, को नोटिस जारी किया.⁴⁸ मार्च, 2013 में सर्वोच्च न्यायालय की एक अन्य पीठ ने पंजाब और बिहार में पुलिस क्रूरता की दो घटनाओं कि सुनवाई के दौरान सभी राज्य सरकारों को नोटिस जारी किया कि वे हलफनामे के साथ यह बताएं कि सन 2007 में प्रकाश सिंह के फैसले में दर्शाए गए दिशा-निर्देशों का उन्होंने पालन किया या नहीं.⁴⁹

उस फैसले के दस साल बाद भी न्यायालय के दिशा-निर्देशों के अनुपालन का स्तर बहुत निम्न है. सन 2015 में, प्रकाश सिंह ने इस मामले के याचिकाकर्ता के रूप में यह नोट किया: "पिछले आठ वर्षों में पुलिस सुधार की कहानी सर्वोच्च न्यायालय की अवज्ञा की एक दास्तान है, कानूनों का अधिनियमन न्यायालय के दिशा-निर्देश का माखौल उडाता है, और अधिक-से-अधिक उसके अनुपालन में बेईमानी दर्शाता है." ⁵⁰

पुलिस की जवाबदेही को बढ़ावा देने की दिशा में जारी दिशा-निर्देश भी लंबित हैं. कामनवेल्थ ह्यूमन राइट्स इनिशिएटिव की एक रिपोर्ट, जो दिसंबर 2012 में प्रकाशित हुई, में दर्शाया गया है कि केवल 6 राज्य और 4 केंद्र शासित प्रदेश ऐसे हैं जहाँ ज़मीनी स्तर पर पुलिस शिकायत प्राधिकार कार्यरत हैं. केरल ही मात्र एक राज्य है जहाँ यह राज्य और जिला स्तर पर सक्रिय है. रिपोर्ट में

⁴⁷ सर्वोच्च न्यायालय द्वारा गठित न्यायमूर्ति के.टी.थॉमस समिति की अंतिम रिपोर्ट, अगस्त २०१०.

<http://www.peoplepolice movement.com/commitee.html> (14 अगस्त, 2015 को देखा गया).

⁴⁸ प्रकाश सिंह बनाम भारतीय संघ

⁴⁹ "पुलिस सुधारों का क्या हुआ? सर्वोच्च न्यायालय ने सभी सरकारों को रिपोर्ट फाइल करने को कहा", प्रेस ट्रस्ट ऑफ इंडिया, मार्च ११, २०१३.

http://www.telegraphindia.com/1130311/jsp/frontpage/story_16658709.jsp (14 अगस्त, 2015 को देखा गया).

⁵⁰ प्रकाश सिंह, "क्या सर्वोच्च न्यायालय पुलिस सुधार सम्बन्धी अपने फैसलों के साथ राज्यों को खिलवाड़ करते हुए असहाय होकर देखता रहेगा?" न्यू इंडियन एक्सप्रेस, मार्च १४, २०१५

<http://www.newindianexpress.com/magazine/voices/Will-SC-Watch-Helplessly-as-States-Trifle-with-its-Police-Reforms-Ruling/2015/03/14/article2710492.ece> (14 अगस्त, 2015 में देखा गया).

यह भी उजागर हुआ कि जहाँ कहीं भी यह प्राधिकार मौजूद हैं, वहाँ यह सेवारत और अवकाशप्राप्त नौकरशाहों और पुलिसकर्मियों से भरे पड़े हैं और इनमें समुदाय और नागरिक समाज के प्रतिनिधि बहुत कम हैं. रिपोर्ट में कहा गया है कि “भारत में स्वतंत्र पुलिस निरीक्षण के विकास के लिए यह एक अच्छा लक्षण नहीं है.” “खासकर, निर्णय देने वाले सदस्यों के रूप में सेवारत अफसरों की मौजूदगी एक परेशानी पैदा करने वाली प्रवृत्ति है.”⁵¹

स्वायत्तता सुनिश्चित करने की नीयत से राज्य सुरक्षा आयोगों की स्थापना सम्बन्धी अदालत के प्रथम निर्देश का रिपोर्ट कार्ड भी बेहतर नहीं है. कामनवेल्थ ह्यूमन राइट्स इनिशिएटिव के 2014 के एक अध्ययन के अनुसार, 26 भारतीय राज्यों और 3 केंद्र शासित प्रदेशों ने आधिकारिक रूप से राज्य सुरक्षा आयोगों की स्थापना कर ली थी, इनमें से केवल 14 राज्यों में ही यह सक्रिय थे. और इनमें से किसी एक ने भी न्यायालय द्वारा सुझाए प्रारूप का पालन नहीं किया था.⁵²

यातना रोकने का कानून

मई 2010 में, भारतीय संसद की निम्न सदन लोक सभा ने यातना रोकने का बिल पास किया, जिसमें यातना को परिभाषित किया गया है, और इसमें उन परिस्थितियों का वर्णन किया गया है जिनके तहत यातना देने के लिए सज़ा दी जा सकती है.⁵³ बिल को इसलिए भी प्रस्तुत किया गया ताकि भारत यातना के खिलाफ संयुक्त राष्ट्र कन्वेंशन की अभिपुष्टि कर सके जिस पर भारत ने केवल हस्ताक्षर ही किये हैं.

हालांकि यह बिल सही दिशा में लिया गया एक कदम था, लेकिन इसमें काफी खामियां रह गयीं और विशेषज्ञों ने इसकी बहुत आलोचना की.⁵⁴

⁵¹ कामनवेल्थ ह्यूमन राइट्स इनिशिएटिव, “पुलिस कम्प्लेंट्स अथॉरिटीज इन इंडिया: ए रैपिड स्टडी”, दिसम्बर २०१२.

http://www.humanrightsinitiative.org/publications/police/PCA_Rapid_Study_December_2012_FINAL.pdf (अगस्त 14, 2015 को देखा गया).

⁵² कामनवेल्थ ह्यूमन राइट्स इनिशिएटिव, “स्टेट सिक्यूरिटी कमीशंस: ब्रिंगिंग लिटिल तो द टेबल”. अगस्त २०१४

http://www.humanrightsinitiative.org/programs/Report2014/CHRI_Report2014%20.pdf (अगस्त 14, 2015 को देखा गया).

⁵³ प्रिवेंशन ऑफ टार्चर बिल, २०१० का क्रमांक ५८.

<http://www.prsindia.org/uploads/media/Torture/prevention%20of%20torture%20bill%202010.pdf> (अगस्त 14, 2015 को देखा गया).

⁵⁴ बिल के पूरे विश्लेषण के लिए देखिये पी.आर.एस. लेजिस्लेटिव रिसर्च, जून २९, २०१०.

[http://www.prsindia.org/uploads/media/Torture/Corrected%20Brief%20-%20Prevention%20of%20Torture%20Bill%202010_ab_3\[1\].9.10.pdf](http://www.prsindia.org/uploads/media/Torture/Corrected%20Brief%20-%20Prevention%20of%20Torture%20Bill%202010_ab_3[1].9.10.pdf) (अगस्त 15, 2015 को देखा गया).

अगस्त 2010 में, संसद के उच्च सदन राज्य सभा ने इस बिल को एक प्रवर समिति को टिपण्णी और सुझावों के लिए प्रेषित कर दिया. प्रवर समिति ने दिसंबर 2010 में अपनी रिपोर्ट पेश कर दी, जिसमें इस बिल में पाई जाने वाली तमाम कमियों और खामियों को दर्शाते हुए संशोधन के लिए सुझाव दिए गए.⁵⁵ भारत के अधिकार समूहों और कानूनी विशेषज्ञों ने प्रवर समिति द्वारा दिए गए सुझावों की आम तौर से तारीफ की. लेकिन सरकार द्वारा आगे कोई भी ऐसा कदम नहीं उठाया गया जिससे इस बिल को सुधार कर कानून बनाया जा सके. मई 2016 में गृह मंत्री ने संसद को सूचित किया कि यह बिल सन 2014 में समाप्त हो गया है, और कि सरकार अब भारतीय दंड संहिता की धारा 330 और 331 को संशोधित करने के प्रस्ताव पर विचार कर रही है, जो धाराएँ जुर्म कबूल करवाने या चुराई सम्पत्ति को वापस मंगवाने के लिए संदिग्धों को जान-बूझ कर चोट पहुंचाने से सम्बंधित है.⁵⁶

⁵⁵ यातना की रोकथाम के लिए बिल, २०१० पर प्रवर समिति की रिपोर्ट, दिसम्बर ६, २०१० को राज्य सभा को पेश किया गया

<http://www.prsindia.org/uploads/media/Torture/Select%20Committee%20Report%20Prevention%20of%20Torture%20Bill%20010.pdf> (अगस्त 15, 2015 को देखा गया)

साथ ही देखें: पी.आर.एस. समिति की सिफारिशों का सारांश

<http://www.prsindia.org/uploads/media/Prevention%20of%20Torture%20Bill%202010%20Standing%20Committee%20Summary%20Report%20Summary.pdf> (अगस्त 15, 2015 को देखा गया).

⁵⁶ राज्य सभा में तारांकित प्रश्न क्रमांक १८५ के जवाब में भारत सरकार के गृह मंत्रालय का बयान; ११ मई, २०१६.

<http://mha1.nic.in/par2013/par2016-pdfs/rs-110516/185E.pdf> (सितम्बर 22, 2016 को देखा गया).

II. गैरकानूनी गिरफ्तारी और हिरासत

भारत में कई नियम और प्रक्रिया ऐसी हैं, जो हिरासत में यातना और मौत से सुरक्षा प्रदान करती हैं। जिन 17 हिरासत में मौत के मामलों का विस्तार से दस्तावेजीकरण **ह्यूमन राइट्स वाच** ने किया है उनमें से ज्यादातर मौत, संदिग्ध को हिरासत में लेने के 24 घंटों के भीतर हुई है, और इससे यह पता चलता है कि पुलिस अक्सर गिरफ्तारी और हिरासत से सम्बंधित भारतीय और अंतरराष्ट्रीय कानूनों और दिशा-निर्देशों का उल्लंघन करती है। इस खंड में हमारे द्वारा जाँच किये गए मामलों के माध्यम से हम निम्नलिखित क्षेत्रों में कमियों पर ध्यान आकर्षित करेंगे: पुलिस द्वारा गिरफ्तारी नियमों का पालन न करना, गिरफ्तारी के बारे में परिवार के सदस्यों को सूचना न देना, संदिग्धों को दंडाधिकारी के समक्ष प्रस्तुत न करना, दंडाधिकारी के द्वारा अपनी जिम्मेदारियों का पालन न करना, और पुलिस के द्वारा हिरासत में लिए गए व्यक्ति की चिकित्सकीय जाँच नहीं करवाना जो भारतीय कानून के हिसाब से संभावित उत्पीड़न की पहचान के लिए अनिवार्य है।

गिरफ्तारी सम्बंधित नियमों का पालन न करना

भारत के गिरफ्तारी सम्बंधित नियम के अनुसार गिरफ्तारी करने वाले सभी पुलिसकर्मियों को सही, स्पष्ट दिखने वाला बैच या अन्य कोई पहचान-पत्र लगाना चाहिए, जिन पर उनका नाम और पद स्पष्ट नज़र आना चाहिए.⁵⁷ गिरफ्तारी करने वाले पुलिस अधिकारियों को गिरफ्तारी मेमो तैयार करना चाहिए, जिसमें गिरफ्तारी का समय और तारीख का उल्लेख होना चाहिए, और इस मेमो में एक स्वतन्त्र गवाह का हस्ताक्षर और गिरफ्तार व्यक्ति का प्रति-हस्ताक्षर होना चाहिए.⁵⁸ इसके अलावा पुलिस को गिरफ्तार व्यक्ति को उसके अधिकारों के बारे में तुरंत जानकारी देनी चाहिए कि वह किसी को भी अपनी गिरफ्तारी और गिरफ्तारी की जगह के बारे में सूचित कर सकता है.⁵⁹ पुलिस द्वारा जान-बूझ कर या अनजाने में गिरफ्तारी के नियमों का पालन नहीं करने के कारण ही अभियुक्तों के साथ शोषण और यातना की संभावना बढ़ जाती है।

⁵⁷गिरफ्तारी से सम्बंधित राष्ट्रीय मानवाधिकार आयोग के दिशा-निर्देश; CrPC. 418(a), <http://policewb.gov.in/wbp/misc/act/Amendment-Act-2008.pdf> (accessed August 15, 2015).

⁵⁸ डी.के. बसु, CrPC sec. 41B (b), <http://policewb.gov.in/wbp/misc/act/Amendment-Act-2008.pdf> (अगस्त 15, 2015 को देखा गया)।

⁵⁹ डी.के. बासु, CrPC sec. 41B (b), <http://policewb.gov.in/wbp/misc/act/Amendment-Act-2008.pdf> (अगस्त 15, 2015 को देखा गया)।

उत्तम मल, पश्चिम बंगाल

1 सितम्बर, 2010 को पश्चिम बंगाल के मुर्शिदाबाद जिला के झरुआ गाँव के एक 26 वर्षीय प्रवासी मजदूर उत्तम मल को पुलिस द्वारा दुर्गापुर के एक पार्क से गिरफ्तार किया गया। इस मामले में परिवार वाले और गवाहों ने पुलिस पर यह आरोप लगाया कि पुलिस ने गिरफ्तारी के नियमों की अनदेखी करते हुए गिरफ्तारी के समय अपनी पहचान छुपाई, और गिरफ्तारी मेमो भी तैयार नहीं किया था।⁶⁰ मल की मौत 48 घंटों के भीतर गंभीर चोटों के कारण हिरासत में हुयी थी।

न्यायिक जाँच के दौरान पुलिस ने मल को लगी गंभीर चोटों के बारे में दावा किया कि मल को यह चोटें पुलिस अधिकारी की मोटर साइकिल से कूद कर भागते समय लगी थी। हालाँकि अक्टूबर, 2016 में सूचना के अधिकार के तहत मांगी गयी जानकारी के अनुसार पुलिस ने कहा है कि मल की मौत हिरासत में नहीं हुयी थी, क्योंकि “न तो उसे गिरफ्तार किया गया था और ना ही उसे किसी पुलिस अधिकारी ने हिरासत में लिया था”।⁶¹

दुर्गापुर पुलिस स्टेशन को रिपोर्ट करने वाली पुलिस चौकी के सिविक पुलिस वालंटियर फ़ोर्स के दो अफसरों ने मल से जब संपर्क किया और पूछताछ की, तब वह अपने दो रिश्तेदारों, भानुमल और सुर्जोधन मल, के साथ था।⁶² भानुमल ने बताया कि पुलिस जब हमारे साथ गाली-गलौच और मार-पीट कर रही थी, वह और सुर्जोधन वहां से भाग खड़े हुए, लेकिन उत्तम को पुलिस ने दबोच लिया था।⁶³

सिविक पुलिस वालंटियर फ़ोर्स के राहुल कुमार बरुआ उन दो में से एक पुलिस कर्मी हैं जिन्होंने मल को गिरफ्तार किया था, और उन्होंने जुलाई 2013 को दुर्गापुर में मामले की न्यायिक जाँच के दौरान चल रही कार्यवाही में अतिरिक्त मुख्य न्यायिक दंडाधिकारी के सामने कहा था कि उसे यह शिकायत मिली थी कि कुछ युवा शराब पीकर उपद्रव कर रहे हैं।⁶⁴ बरुआ ने यह भी कहा कि मल

⁶⁰ 28 अप्रैल, 2015 को ह्यूमन राइट्स वाच के साथ भानुमल, मुर्शिदाबाद, पश्चिम बंगाल का साक्षात्कार।

⁶¹ सूचना के अधिकार के तहत दिए गए एक आवेदन पर आसनसोल-दुर्गापुर (पूर्व) के अतिरिक्त पुलिस आयुक्त के द्वारा लिखा गया पत्र, 12 अक्टूबर, 2016, ह्यूमन राइट्स वाच के फ़ाइल की प्रति।

⁶² सिविक पुलिस वालंटियर फ़ोर्स राज्य सरकार द्वारा बनाया गया है। यह ऐसे युवाओं को लेकर बना है जो यातायात प्रबंधन और सामान्य कानून व्यवस्था को बनाये रखने में पुलिस की नियमित रूप से मदद करते हैं।

⁶³ 28 अप्रैल, 2015 को ह्यूमन राइट्स वाच के साथ भानुमल का साक्षात्कार।

⁶⁴ 2013 की न्यायिक जाँच की प्रक्रिया क्रमांक 1, अतिरिक्त मुख्य न्यायिक दंडाधिकारी के न्यायलय में, दुर्गापुर, जुलाई 2013. ह्यूमन राइट्स वाच के फ़ाइल में कार्यवाही की प्रति।

ने शराब नहीं पीने की बात कही लेकिन उसके पास से एक थैला भर शराब की बोतलें मिलीं, तो बरुआ ने मल को मेडिकल जाँच के लिए ले जाने का फैसला किया, यह तय करने के लिए कि वह सार्वजनिक स्थान में शराब पी रहा था या नहीं. बरुआ ने अपने बयान में आगे कहा कि उसने अपने साथी कर्मचारी लम्बोदर महतो को कहा था कि तुम मल को मेडिकल जाँच के लिए अपनी मोटर साइकिल पर बैठा कर ले चलो, और मैं अपनी मोटर साइकिल में तुम्हारे पीछे-पीछे आऊंगा. बरुआ द्वारा न्यायालय में दिए गए बयान के अनुसार उसने मल को मोटर साइकिल से कूदते और सड़क के किनारे गिरते हुए देखा था.⁶⁵ हालाँकि अदालत में जिरह के दौरान बरुआ ने यह कहा कि “मैंने स्वयं पीड़ित को मोटर साइकिल से कूदते हुए नहीं देखा था”.⁶⁶

यह रिपोर्ट लिखने तक न्यायिक जाँच पूरी नहीं हुयी थी, लेकिन आसनसोल-दुर्गापुर(पूर्व) के अतिरिक्त पुलिस आयुक्त द्वारा की गयी आंतरिक विभागीय जाँच में यह निष्कर्ष निकाला गया कि मल की मौत पुलिस हिरासत में नहीं हुयी थी.⁶⁷ रपट में पुलिस के द्वारा की गयी प्रक्रियात्मक विफलताओं पर चर्चा नहीं की गयी.

पुलिस के द्वारा गिरफ्तारी का कोई भी मेमो तैयार किया गया हो, ऐसा कोई सबूत नहीं है: मल के परिजनों को न्याय दिलाने में मदद कर रहे एसोसिएशन फॉर प्रोटेक्शन ऑफ़ डेमोक्रेटिक राइट्स के दिलीप दासगुप्ता ने बताया कि “अदालत में (न्यायायिक दंडाधिकारी जांच) पुलिस द्वारा गिरफ्तारी का कोई मेमो नहीं दिखाया गया”.⁶⁸

गिरफ्तारी के गवाहों में से एक, भानु मल, ने ह्यूमन राइट्स वॉच को बताया कि पुलिस कर्मियों ने अपने नाम और वे कौन सी पुलिस चौकी से हैं, इनके बारे में कोई भी जानकारी उनको नहीं दी थी. “उन्होंने हमें यह नहीं बताया कि वे हमें क्यों हिरासत में ले रहे हैं. उन्होंने बस इतना कहा कि

⁶⁵ पूर्वोक्त.

⁶⁶ 2013 में दुर्गापुर मुख्य न्यायिक दंडाधिकारी के न्यायालय में न्यायिक कार्यवाही क्रमांक 1 के सम्बन्ध में पीड़ित परिवार की ओर से 3 जुलाई, 2013 को अधिवक्ता जे.एन. सिन्हा द्वारा राहुल कुमार बरुआ के साथ जिरह किया गया. ह्यूमन राइट्स वॉच के फ़ाइल में कार्यवाही की प्रति.

⁶⁷ पुलिस उपायुक्त (पूर्व), आसनसोल-दुर्गापुर पुलिस आयुक्त कार्यालय द्वारा उप पुलिस आयुक्त (मुख्यालय), 7 दिसंबर, 2012 को उत्तम मल की मौत सम्बन्धी भेजी गयी जांच रपट, ह्यूमन राइट्स वॉच के फ़ाइल में कार्यवाही की प्रति.

⁶⁸ 28 अप्रैल, 2015 को मुर्शिदाबाद, पश्चिम बंगाल के दिलीप दासगुप्ता के साथ ह्यूमन राइट्स वॉच का साक्षात्कार

हम कुछ गलत इरादा रखते हैं, और इतना कहकर हमें पीटने लगे. उन्होंने कोई सवाल पूछने का हमें अवसर ही नहीं दिया".⁶⁹

बी. जनार्धन, तेलंगाना

29 वर्षीय जनार्धन हैदराबाद शहर में एक निजी सुरक्षा कंपनी में सुपरवाइज़र का काम करता था. 4 अगस्त 2009 को पुलिस हिरासत में जनार्धन की मौत हो गयी थी. जनार्धन के परिवार का कहना है कि पुलिस ने उसे गैरकानूनी रूप से गिरफ्तार किया था, और पुलिस यातना के कारण उसकी मौत हो गयी थी. जनार्धन के बड़े भाई बी. सदानंद के अनुसार शुरू में 2 अगस्त को जब सदानंद को गिरफ्तार किया गया, तो हमें यह पता ही नहीं चला कि गिरफ्तार करने वाले पुलिसकर्मी हैं, क्योंकि वे सादे कपड़ों में थे, और उन्होंने अपनी पहचान भी नहीं बतायी थी. सदानंद ने बताया:

मैं पड़ोस वाले घर में ही रहता हूँ. मेरी बहन ने आकर मुझे यह कहते हुए उठाया कि वे हमारे भाई को पकड़ कर ले जा रहे हैं. जब तक मैं वहां पहुँचता वे उसे ले जा चुके थे. किसी को भी पता नहीं चला कि कौन आया था और उसे पकड़ कर कहाँ ले गए हैं. उस समय तक हमें पता ही नहीं था कि वे पुलिसकर्मी थे. हम बस इतना ही जानते थे कि कुछ लोगो ने जनार्धन का अपहरण कर लिया है.⁷⁰

दूसरे दिन सुबह 3 अगस्त को सदानंद सबसे पास की पुलिस चौकी, गोलकुंडा में गया, और गुमशुदा होने की शिकायत दर्ज कराई. पुलिस ने उसको बताया कि उन्होंने सभी पुलिस थानों को यह सन्देश वायरलेस पर भेज दिया है, लेकिन वे उसके भाई को खोज नहीं पाए. सदानंद के अनुसार, 4 अगस्त की सुबह गोलकुंडा पुलिस थाने से एक उप-निरीक्षक आया और उसने जानकारी दी की उसका भाई एल.बी. नगर पुलिस थाने में हो सकता है. सदानंद ने ह्यूमन राइट्स वाच को बताया कि जब वह एल.बी. नगर पुलिस थाने गया, तो उसने जनार्धन को वहां भी नहीं पाया.⁷¹

⁶⁹ 28 अप्रैल, 2015 को मुर्शिदाबाद, पश्चिम बंगाल के भानुमल के साथ ह्यूमन राइट्स वॉच का साक्षात्कार.

⁷⁰ 12 जून 2015 को हैदराबाद, तेलंगाना के बी. सदानंद के साथ ह्यूमन राइट्स वॉच का साक्षात्कार.

⁷¹ पूर्वोक्त.

परिवार के सदस्यों ने बताया कि सदानंद जब एल.बी. नगर पुलिस चौकी में ही था, चार पुलिस वाले सादे कपड़े में जनार्धन को थोड़ी देर के लिए उसके घर ले कर आए. परिवार वालों का आरोप है कि जनार्धन को हथकड़ी लगी हुयी थी और पुलिसवाले उसे लगातार मार रहे थे.

सदानंद ने पुलिस पर आरोप लगाया कि पुलिसवालों ने परिवार से टेलीविज़न सेट, सोने की अंगूठी और चेन जब्त कर ली, लेकिन बाद में उन्होंने टेलीविज़न सेट लौटा दिया. 4 अगस्त की शाम को जनार्धन के परिवार वालों को समाचार के प्रसारण से पता चला कि जनार्धन की मौत हो चुकी है. सदानंद ने ह्यूमन राइट्स वाच को बताया कि:

समाचार में यह बताया गया कि जनार्धन की मौत एल.बी. नगर पुलिस चौकी में हृदय घात की वजह से हुई. तो फिर हम एल.बी. नगर पुलिस चौकी गए. मिडिया के बहुत से लोग वहां पर थे. तीन घंटे तक पुलिस लगातार हमें यह कहती रही कि “हम तुम्हें न्याय देंगे. हम क्या कर सकते थे उसकी मौत हृदय घात से हुई है.”⁷²

सदानंद ने आरोप लगाया है कि जनार्धन के पैरों, तलवों और गुप्तांगों पर पुलिस द्वारा पिटाई से हुए चोटों के निशान थे और गिरफ्तारी के बाद बुरी तरह से पिटाई के कारण ही उसकी मौत हुई.

पुलिस ने बताया कि जनार्धन पर चोरी का आरोप था, और 4 अगस्त को सुबह-सुबह इसी मामले में दूसरे अभियुक्त को पकड़ने के लिए जनार्धन को घर से उठाया गया था. एक वरिष्ठ पुलिस कर्मी के अनुसार जनार्धन शायद घबराहट महसूस कर रहा था और वह सीने में दर्द के कारण गिर गया.⁷³ पुलिस उपायुक्त बी.वी. रमन्ना कुमार ने मिडिया के सामने यह बात स्वीकार किया कि पुलिस निरीक्षक महेंद्र ने इस जाँच के बारे में अपने वरिष्ठ अधिकारियों को सूचित नहीं किया था, और उसने अपने कर्तव्य के प्रति लापरवाही बरती थी. कुमार ने कहा: “जनार्धन को पुलिस चौकी लाकर महेंद्र को उसका इकबालिया बयान दर्ज करना चाहिए था. पुलिस की दूसरी टीम को अन्य अभियुक्त की तलाश के लिए जाना चाहिए था.”⁷⁴

⁷² पूर्वोक्त

⁷³ 6 अगस्त, 2009, न्यू इंडियन एक्सप्रेस “हिरासत के मृत्यु के मामले में दो पुलिसवालों को निष्कासित किया गया” <http://www.newindianexpress.com/cities/hyderabad/article66436.ece> (15 जून, 2015 को देखा गया).

⁷⁴ पूर्वोक्त

पुलिस ने इस मामले में गिरफ्तारी से जुड़े तमाम नियमों का उलंघन किया है, जिसमें से बहुत से संविधान में लिखे हुए हैं, जैसे कि पुलिस जब किसी को बिना वारंट के गिरफ्तार करती है, तो उसे अभियुक्त को गिरफ्तारी की वजह, और उसके जमानत के अधिकार को बताना चाहिए.⁷⁵ जनार्दन के परिजनों के अनुसार पुलिस ने जनार्दन को गैरकानूनी रूप से गिरफ्तार किया, अपनी पहचान छुपायी, और परिजनों को यह भी नहीं बताया कि वे उसे कहा ले कर जा रहे हैं.

सैंथिल कुमार, तमिलनाडु

33 वर्षीय सैंथिल कुमार के परिवार ने यह आरोप लगाया कि सैंथिल की मौत तमिलनाडु राज्य के डिंडीगुल जिले के वाडामदुरै पुलिस चौकी में पुलिस की मार की वजह से हुई थी. पुलिस का यह कहना है कि कुमार की मौत 5 अप्रैल, 2010 को गिरफ्तारी के कुछ घंटों बाद रात को हृदय आघात की वजह से हुई थी.

पुलिस ने बताया कि स्थानीय वार्ड पार्षद के बेटे द्वारा कुमार के खिलाफ धमकी और रंगदारी की शिकायत दर्ज कराई गयी थी, जिसके आधार पर कुमार को गिरफ्तार किया गया. प्रथम सूचना रपट के अनुसार पुलिस को 5 अप्रैल, 2010 की रात को एक बजे शिकायत मिली, और सैंथिल कुमार को रात को लगभग साढ़े तीन बजे गिरफ्तार किया गया.⁷⁶ पुलिस ने बताया कि उनके द्वारा गिरफ्तारी से संबंधित सभी नियमों का पालन किया गया था. कुमार के रिश्तेदारों ने पुलिस के विवरण को गलत बताया, जिसे बाद में न्यायिक जाँच में भी सही पाया गया.

कुमार की माँ और भाई ने ह्यूमन राइट्स वाच को बताया कि उन्होंने 4 अप्रैल को छह पुलिस कर्मियों, जिनमें से आधे तो यूनिफार्म में थे, कुमार को गिरफ्तार करते हुए देखा. उस समय एक स्थानीय मंदिर में त्यौहार मनाया जा रहा था और तब रात के 11 बज रहे थे न कि एक बज रहा था, जैसा कि पुलिस दावा कर रही है. कुमार के भाई शशि कुमार ने बताया कि पुलिस के पास कोई गिरफ्तारी वारंट नहीं था, और जब वारंट दिखाने की मांग की गई तो उल्टा उसके भाई को पीटा गया.⁷⁷ परिवार वाले वाडामदुरै पुलिस चौकी तक पुलिस के पीछे-पीछे गए, लेकिन पुलिस ने

⁷⁵ भारतीय संविधान, अनुच्छेद 22; दण्ड प्रक्रिया संहिता की धारा 50.

⁷⁶ 5 अप्रैल, 2010 को सैंथिल कुमार के खिलाफ प्रथम सूचना रिपोर्ट, ह्यूमन राइट्स वाच के फाइल की प्रति.

⁷⁷ 30 मई, 2015 को तमिलनाडु के डिंडीगुल जिले के वाडामदुरै के शशि कुमार का ह्यूमन राइट्स वाच के साथ साक्षात्कार.

उन्हें अन्दर जाने नहीं दिया. कुमार की माँ, सरस्वती, ने बताया कि उसे अन्दर से अपने बेटे की दर्द से चीखने की आवाज़ सुनाई दे रही थी.

“सरस्वती ने कहा कि “मैंने डीएसपी महेश्वरन से दर्द से चिल्लाने की आवाज के बारे में पूछा, तो उन्होंने खिड़की की ग्रिल से जवाब दिया कि ‘घबराओ नहीं यह तुम्हारे बेटे की आवाज़ नहीं है. तुम जाओ, तुम्हारा बेटा सुबह घर पहुँच जाएगा’.”⁷⁸ कुमार के परिजन उस रात वापस घर लौट गए, लेकिन अगले दिन उन्हें एक दोस्त से सूचना मिली कि पुलिस सैंथिल कुमार को सरकारी अस्पताल ले कर गयी थी, जहाँ उसकी मौत हो गयी.

पुलिस नियमों का पालन करने में विफल रही और गिरफ्तारी के तुरंत बाद कुमार को मेडिकल चेक-अप के लिए नहीं ले गयी. कुमार की मौत की प्रथम सूचना रपट में गिरफ्तारी के समय कुमार के नशे में होने की बात कही गई, लेकिन गिरफ्तारी रिकॉर्ड में ऐसा कुछ भी नहीं लिखा हुआ था.⁷⁹ 24 अप्रैल, 2010 को राजस्व अनुमंडल अधिकारी, जिन्होंने इस मामले में कार्यकारी दंडाधिकारी की भूमिका निभाते हुए जाँच रिपोर्ट जमा की है, जिसमें उन्होंने उल्लेख किया है कि “अगर अभियुक्त नशे में था तो पुलिस को उसे अस्पताल ले जाना चाहिए था न कि न्यायिक हिरासत में.”⁸⁰

जुल्फार शेख, महाराष्ट्र

एक गवाह के अनुसार 28 नवम्बर, 2012 को 35 वर्षीय जुल्फार शेख को पुलिस द्वारा गैरकानूनी रूप से हिरासत में लिया गया.⁸¹ पुलिस ने नियमों की अनदेखी करते हुए 24 घंटे के भीतर पेश करने के कानूनी प्रावधान के काफी बाद जुल्फार को 30 नवम्बर को दंडाधिकारी के सामने प्रस्तुत किया. 2 दिसम्बर, 2012 को शेख की मौत हो गई. परिजनों ने पुलिस पर आरोप लगाया कि मुंबई की धारावी पुलुस चौकी में पुलिस यातनाओं के दौरान लगी चोटों के कारण जुल्फार की मौत हुई. पुलिस ने बताया किया कि शेख की मौत हृदय घात की वजह से हुयी थी.

⁷⁸ पूर्वोक्त.

⁷⁹ प्रथम सूचना रिपोर्ट, 5 अप्रैल, 2010, ह्यूमन राइट्स वॉच के फ़ाइल की प्रति.

⁸⁰ राजस्व अनुमंडल पदाधिकारी द्वारा प्रस्तुत जाँच रिपोर्ट, 24 अप्रैल, 2010, ह्यूमन राइट्स वॉच के फ़ाइल की प्रति.

⁸¹ नुरुल इतवारी शेख बनाम महाराष्ट्र राज्य एवम अन्य, मुंबई उच्च न्यायालय, Cri. W.P. No. 4476 of 2012.

अपने नियोक्ता के लिए एक डिलीवरी लाने के लिए 28 नवम्बर को इनामुल शेख (कोई रिश्ता नहीं) की टैक्सी जुल्फार शेख ने बान्द्रा रेलवे स्टेशन जाने के लिए किराये पर ली थी. इनामुल शेख के अनुसार मोटर साईकिल में सादे कपड़े पहने दो व्यक्तियों द्वारा उन्हें रोका गया और उन्होंने उन पर "हमला किया और गाली-गलौज की".⁸² इसके बाद हाथापाई हुई, तब बाद में दोनों लोगों अपने को पुलिसकर्मी बताया, और दोनों को धारावी पुलिस चौकी ले गए. इनामुल शेख ने आगे बताया कि पुलिस वालों ने हम दोनों को दो पुलिसवालों के साथ बदतमीजी करने के लिए थप्पड़ मारे और पीटा.

जुल्फार शेख के परिजनों ने बताया कि पुलिस ने हमें जुल्फार की गिरफ्तारी की सूचना नहीं दी, बल्कि उस शाम को हमें हमारे एक रिश्तेदार ने बताया कि जुल्फार को पकड़कर पुलिस थाने ले गई है. अगले दिन सुबह उन्होंने एक वकील, अभय भोईर को इस बात की सूचना दी.⁸³ भोईर ने बताया कि कानून के अनुसार जुल्फार को दंडाधिकारी के समक्ष पेश किया जायेगा, यह सोच कर वह बांद्रा न्यायालय गया. लेकिन न्यायालय क्लर्क के पास गिरफ्तारी से सम्बंधित कोई रिकॉर्ड नहीं था.⁸⁴ भोईर ने कहा की उसे शक हुआ कि जुल्फार को गैरकानूनी रूप से हिरासत में रखा गया है, ऐसा सोचकर वे फिर से अगले दिन 30 नवम्बर को न्यायालय वापस गए. उस दिन दोपहर को शेख को दंडाधिकारी के समक्ष प्रस्तुत किया गया, लेकिन भोईर ने बताया कि मुझे यह देख कर बहुत आश्चर्य हुआ कि पुलिस ने गिरफ्तारी की तारीख 29 नवम्बर दिखाई थी.⁸⁵

धारावी पुलिस के अनुसार 29 नवम्बर को जाली नोटों के साथ जुल्फार शेख और इनामुल शेख को पकड़ने के लिए एक जाल बिछाकर उन्हें गिरफ्तार किया गया था. लेकिन, उच्च न्यायालय में एक याचिका में जुल्फार शेख के चचेरे भाई ने बताया कि पुलिस गलत आरोप लगा रही थी और पुलिस ने जुल्फार शेख के बैग की तलाशी ली और उसमें से 32,500 रुपए (US\$ 320) जब्त किये.

इस मामले में पुलिस ने शेख को कथित तौर पर अवैध रूप से हिरासत में रखा, परिवार को उसकी गिरफ्तारी की सूचना नहीं दी, और गिरफ्तारी के एक दिन बाद तक कोई अधिकारिक रिकॉर्ड नहीं

⁸² नुरुल इतवारी शेख बनाम महाराष्ट्र राज्य एवंअन्य.

⁸³ पूर्वोक्त.

⁸⁴ बॉम्बे उच्च न्यायालय में CrI. W. P. No. 4476 of 2012 का अभय भोईर द्वारा जमा किया गया हलफनामा. हयूमन राइट्स वॉच के फाइल की प्रति.

⁸⁵ पूर्वोक्त.

बनाया, और कानून के अनुसार 24 घंटे हे भीतर दंडाधिकारी के समक्ष पेश नहीं किया गया, जैसा कि कानूनन जरूरी है.

राजीब मोल्ला, पश्चिम बंगाल

15 फरवरी, 2014 को पश्चिम बंगाल राज्य के मुर्शिदाबाद जिले के रानीनगर से पुलिस ने 21 वर्षीय राजीब मोल्ला को गिरफ्तार किया था. उसी दिन उसकी मौत भी हो गयी थी. पुलिस ने यह दावा किया है कि उसने आत्महत्या की थी, जबकि उनकी पत्नी, रेबा बीबी ने यह आरोप लगाया है कि राजीब की मौत पुलिस यातना के कारण हुई थी.

रेबा बीबी ने बताया कि 15 फरवरी की सुबह लगभग 5 पुलिस अफसर सादे कपड़े में उनके घर आए थे. पुलिस अधिकारियों ने बताया कि उनके पास गिरफ्तारी का वारंट था लेकिन उन्होंने परिवार को नहीं दिखाया. रेबा ने आगे बताया कि पुलिस ने गिरफ्तारी का कोई मेमो तैयार नहीं किया था और परिवार वालों को यह भी नहीं बताया गया कि राजीब क्यों गिरफ्तार किये जा रहे हैं और कि वे उसे कहाँ ले जा रहे हैं. रेबा और उसकी सास उसी शाम मोल्ला को देखने रानीनगर पुलिस चौकी गए, लेकिन उन्हें राजीब से मिलने नहीं दिया गया. रेबा ने बताया कि उसने एक पुलिसकर्मी से पूछा कि क्या आप लोगों ने उन्हें पीटा है, तो उनमें से एक पुलिस वाले ने रेबा को जवाब दिया "पूरा नहीं. आने वाले दिनों में हम उसकी जमकर पिटाई करेंगे".⁸⁶ रेबा ने बताया कि हमने खिड़की से झाँककर देखा कि चार पुलिस वाले मोल्ला की पिटाई कर रहे थे: "हम देख सकते थे कि उसके हाथ पीछे की तरफ बंधे हुए थे, और उसकी पिटाई की जा रही थी. वे उसे जूते और थप्पड़ से मार रहे थे. वे उसे डंडे से भी मार रहे थे".⁸⁷

रेबा और उसकी सास को मोल्ला की मौत की खबर सबसे पहले शाम को गाँव वालों से मिली, जिन्होंने बताया कि उन्होंने यह खबर टी.वी. पर स्थानीय समाचार में सुनी है. वे इस बात का पता करने पुलिस चौकी गए जहाँ उन्हें बताया गया कि मोल्ला को गोधानपारा प्राथमिक स्वास्थ्य केंद्र में भर्ती किया गया है. लेकिन जब वे वहाँ पहुंचे तो मोल्ला उन्हें वहाँ नहीं मिला. इसी बीच मोल्ला की मौत की खबर सुनकर पुलिस चौकी में उसके शव को लेने गाँववाले इकट्ठा हो गए थे. आखिर

⁸⁶ 29 अप्रैल, 2015, पश्चिम बंगाल, मुर्शिदाबाद की राजीब मोल्ला की पत्नी रेबा बीबी के साथ ह्यूमन राइट्स वॉच का साक्षात्कार.

⁸⁷ पूर्वोक्त.

में गाँव के मुखिया ने परिजनों को सूचित किया कि वे मोल्ला का शव बेहरामपुर जिला अस्पताल से ले लें. वहां जाकर उन्हें उसका शव, शवगृह के बाहर, एक पेड़ के नीचे तिरपाल से ढंका हुआ मिला. मोल्ला की पत्नी ने ह्यूमन राइट्स वॉच को बताया कि मेरे पति के शव में गर्दन पर एक खरोंच थी, और उनकी पीठ और तलवों पर चोट के निशान थे. उसने बताया कि “उनकी आँखें सूजी हुयी थीं, और उनके कपड़ों पर दाग थे”.⁸⁸ मोल्ला की पोस्ट-मॉर्टम रिपोर्ट में निष्कर्ष निकला कि उसकी मौत “फंदे पर झूलने” की वजह से हुई है और गले को छोड़ शरीर के किसी भी बाहरी हिस्से में कोई चोट नहीं पाई गयी है.⁸⁹

अब्दुल अज़ीज़, उत्तर प्रदेश

उत्तर प्रदेश राज्य के अलीगढ़ शहर में 8 मई, 2011 को रात के लगभग साढ़े दस बजे सिविल लाईन पुलिस चौकी के चार पुलिसकर्मी 59 वर्षीय अब्दुल अज़ीज़ को उनके घर से उठाकर अपने साथ ले गए थे.

परिजनों ने यह आरोप लगाया है कि पुलिस ने गिरफ्तारी वारंट दिखाने से या अज़ीज़ को क्यों गिरफ्तार कर रहे हैं और कहाँ ले जा रहे हैं, यह सब जानकारी देने से मना कर दिया था.⁹⁰ अज़ीज़ के परिजन जब पुलिस चौकी पहुंचे तो उन्हें बताया गया कि अज़ीज़ की तबीयत खराब हो गयी है इसलिए उसे जे.एन. मेडिकल कालेज ले जाया गया है. अज़ीज़ के बेटे जमशेद ने अस्पताल में मुख्य चिकित्सा अधिकारी से जब यह पूछा कि उसके पिता का किस बीमारी के लिए इलाज किया जा रहा है, तो डॉक्टर ने बताया कि अज़ीज़ को तो यहाँ लाते ही मृत घोषित कर दिया गया था.⁹¹

पुलिस ने अपनी रिपोर्ट में अज़ीज़ की मौत का कारण हृदय घात बताया, लेकिन परिजनों को यह विश्वास है कि अज़ीज़ की मौत दुर्व्यवहार के कारण हुयी थी. अस्पताल की मेडिकल रिपोर्ट भी पुलिस रिपोर्ट का समर्थन करती थी जिसमें यह बताया गया कि यह “पुलिस हिरासत में हृदय गति

⁸⁸ पूर्वोक्त

⁸⁹ 16 फरवरी, 2014 को मुर्शिदाबाद मेडिकल कालेज में किये गए पोस्ट-मॉर्टम की रिपोर्ट, ह्यूमन राइट्स वॉच के फ़ाइल की प्रति.

⁹⁰ 22 अगस्त, 2015, उत्तर प्रदेश, अलीगढ़ के अब्दुल अज़ीज़ के बेटे जमशेद का ह्यूमन राइट्स वॉच के साथ साक्षात्कार.

⁹¹ पूर्वोक्त.

रुकने” का मामला है, लेकिन पोस्ट-मार्टम रिपोर्ट में गर्दन में खरोंच का उल्लेख किया गया और निष्कर्ष यह निकाला गया की मौत “गला दबने से दम घुटने” की वजह से हुई है.⁹²

एग्नेलो वल्दारिस, महाराष्ट्र

18 अप्रैल, 2014 की सुबह 25 वर्षीय एग्नेलो वल्दारिस की मौत पुलिस की गिरफ्तारी के तीन दिन बाद हुई. मुंबई के वडाला रेलवे पुलिस चौकी के पुलिस अधिकारियों ने बताया कि एग्नेलो वल्दारिस की मौत ट्रेन से टकराने से हुई जब वह हिरासत से भागने की कोशिश कर रहा था. उसके परिजनों और उसके साथ हिरासत में जो अन्य लोग थे उनके अनुसार उसकी मौत का कारण पुलिस यातना है.

वल्दारिस, सुफियान मोहम्मद खान, 23 वर्ष, इरफ़ान हजाम, 19 वर्ष और एक 15 वर्षीय लड़के को पुलिस ने डकैती के शक में 15 अप्रैल को रात 11 बजे और 16 अप्रैल को रात 2 बजे अलग-अलग स्थानों से उठाया था. सुफियान और वह लड़का चचेरे भाई थे, और एक दूसरे को जानते थे; पुलिस उस लड़के को वल्दारिस के घर की पहचान के लिए अपने साथ ले गयी थी. पुलिस द्वारा गिरफ्तारी का कोई मेमो तैयार नहीं किया गया था और न ही उनकी गिरफ्तारी का पुलिस चौकी में कोई रिकॉर्ड रखा गया था. वल्दारिस के मामले में भी, पुलिस ने बिना वारंट के उसके घर की तलाशी ली थी.⁹³ बाद में केन्द्रीय जाँच ब्यूरो की जाँच में यह पाया गया कि पुलिस द्वारा गैरकानूनी रूप से उन्हें हिरासत में रखा गया था, और बाद में गलत रिकॉर्ड तैयार किया गया था.

गिरफ्तारी के दौरान, पुलिसकर्मियों ने उन्हें मारा और हथकड़ी लगायी. सुफियान मोहम्मद खान ने ह्यूमन राइट्स वॉच को बताया कि जब उसने पुलिस से पूछा कि हमें हथकड़ी क्यों लगा रहे हो, हमने क्या अपराध किया है, तो एक पुलिस वाले ने उसे और हजाम को थप्पड़ मारा.⁹⁴

⁹² 9 मई, 2011 की पोस्ट-मॉर्टम रिपोर्ट, ह्यूमन राइट्स वॉच के फ़ाइल की प्रति.

⁹³ लियोनार्ड ज़ेवियर वल्दारिस और अन्य बनाम वडाला रेलवे पुलिस चौकी कार्यालय प्रभारी और अन्य, बॉम्बे उच्च न्यायालय, Crl. W.P. No. 2110 of 2014.

⁹⁴ मार्च 21, 2016, मुंबई, सुफियान मोहम्मद खान का ह्यूमन राइट्स वॉच के साथ साक्षात्कार.

भारत के सर्वोच्च न्यायालय ने निर्देश दिए हैं की हथकड़ी का इस्तेमाल तभी किया जाए जब एक व्यक्ति गंभीर गैर-जमानती अपराधों में लिप्त हो, पहले से सजा प्राप्त हो, एक हताश चरित्र का हो, हिंसक हो, उत्पाती या दखल देने वाला हो, या ऐसा व्यक्ति जो आत्महत्या कर सकता हो या जो भागने का प्रयास कर सकता हो. प्रेम शंकर शुक्ल बनाम दिल्ली प्रशासन, एस.सी.सी. 426, 1970. कई वकीलों ने रिपोर्ट दी है कि हथकड़ी के इस्तेमाल में सर्वोच्च न्यायलय के निर्देशों का पुलिस घोर उल्लंघन करती है.

पुलिस उन तीनों को रे रोड रेलवे स्टेशन के केबिन में ले गई जहाँ पुलिस ने उन्हें डंडे और बेल्ट से मारा. उसके बाद पुलिस ने वल्दारिस को उसके दादा-दादी के घर से उठाया. वल्दारिस और तीनों संदिग्धों को पुलिस ने शुरू में वडाला पुलिस चौकी में हिरासत में रखा. किशोर न्याय कानून के अनुसार बच्चे को विशेष किशोर पुलिस ईकाइ या निर्दिष्ट बाल कल्याण अधिकारी के पास रखना चाहिए था, उसे पुलिस हिरासत में नहीं रखा जाना चाहिए था.⁹⁵ लेकिन पुलिस ने गैरकानूनी रूप से उस बच्चे को वयस्कों के साथ लॉक-अप में रखा.⁹⁶

पुलिस अधिकारियों द्वारा चारों संदिग्धों को डकैती का जुर्म कबूल करने के लिए कथित तौर पर पीटा गया और यौन दुर्व्यवहार भी किया गया. हजाम के कपड़े उतार लिए गए थे, और उसे बिना कपड़ों के टेबल पर जबरन लिटा दिया गया, और उसकी इतनी पिटाई की गई कि वह बेहोश हो गया. उसके बाद एक दूसरा पुलिस अधिकारी कमरे में आया और उसने एक बाल्टी पानी उसके ऊपर डाल दिया, साथ ही उसपर बेहोशी का नाटक करने का इल्जाम लगाया. हजाम ने जुलाई 2014 को केन्द्रीय जाँच ब्यूरो को बयान देते हुए बताया था कि:

पुलिसकर्मी ने सुफियान, (बच्चे के असली नाम को छुपा लिया गया है), और रिची (एग्नेलो वल्दारिस का उपनाम) को हवालात से बाहर लाया, और उन्हें अपना पैंट उतारने के लिए मजबूर किया. उन्होंने मुझे उनके साथ ऑरल-सेक्स (मुख-मैथुन) करने को कहा. मैंने मना कर दिया, लेकिन उन्होंने मुझे ऐसा नहीं करने पर और पीटने की धमकी दी.⁹⁷

हजाम ने बताया कि उसका हाथ बंधा हुआ था, और उसे उल्टा लटका दिया गया था, जबकि उसके हाथ और पैर के बीच एक लोहे की छड़ डाल दी गयी थी. उसके बाद उसे लकड़ी के डंडे और बेल्ट से मारा गया. उसके बाद कथित तौर पर पुलिस अधिकारियों ने हजाम के मलद्वार में लकड़ी का डंडा डालने की कोशिश की, लेकिन डंडा मोटा होने की वजह से अन्दर नहीं गया तो उन्होंने उसके

⁹⁵ किशोर न्याय (बच्चों की देखभाल एवं संरक्षण) अधिनियम, 2015, 2016 का क्रमांक 2.

⁹⁶ देखें ICCPR, art. 10(2)(b) (" अभियुक्त किशोरों को वयस्कों से अलग रखा जाना चाहिए"); see also Convention on the Rights of the Child, art. 37(c).

⁹⁷ केन्द्रीय जाँच ब्यूरो को मोहम्मद इरफ़ान हजाम द्वारा दिया गया बयान, RC-BSI/S/2014/0005-CBI/SCB/मुंबई, जुलाई 5, 2014. ह्यूमन राइट्स वॉच के फ़ाइल की प्रति.

गुप्तांग में मिट्टी तेल डालने की धमकी दी. हजाम बहुत डर गया था और उसने डर कर डकैती का जुर्म स्वीकार कर लिया.⁹⁸

यातना से बचने के लिए सुफियान, इरफान और उस लड़के ने बाद में पुलिस को बताया कि चोरी की संपत्ति को वल्दारिस ने छुपाया है.⁹⁹ गवाहों ने बताया कि 16 अप्रैल को पुलिस अधिकारियों ने वल्दारिस का हाथ-पैर बांध कर उल्टा लटकाया, और डंडे और बेल्ट से मारा. वे उसके छाती पर लात से भी लगातार वार कर रहे थे.

वल्दारिस के पिता, लियोनार्ड वल्दारिस ने बताया कि 18 अप्रैल को जब उन्होंने एक पुलिस अधिकारी को फोन किया तो उन्हें सायन अस्पताल जाने को कहा गया. जब वे अस्पताल पहुंचे तो एक पुलिस अधिकारी ने उन्हें बताया कि हिरासत से भागने की कोशिश में उसकी ट्रेन से टकराने से मौत हो गयी. लियोनार्ड ने बताया, “मैंने देखा कि उसकी दायें तरफ की पसली में एक छेद था. बाएं हाथ से मांस बहार आ गया था और शरीर के ऊपर का हिस्सा खून से सना हुआ था.”¹⁰⁰

पोस्टमार्टम रिपोर्ट में यह निर्धारित किया गया कि वल्दारिस की मौत सामूहिक चोटों की वजह से हुई है. उसके सिर और चेहरे, बाँह, बाएँ कंधे, छाती, पेट और दोनों पैरों में कई तरह की और ताज़ा चोटें लगी थीं. पसलियाँ टूटी हुई थीं, और फेफड़ों में अंदरूनी चोटें लगी थीं. रिपोर्ट में यह भी कहा गया कि उसके पीठ, दोनों पैर और बाँह और कलाई में लगी चोटें एक दिन पुरानी थीं, जो यह इंगित करती हैं कि इनमें से कुछ चोटें उसे पुलिस हिरासत के दौरान लगी होंगी.¹⁰¹

अल्ताफ शेख, महाराष्ट्र

11 सितम्बर, 2009 को घाटकोपर पुलिस चौकी में 22 वर्षीय अल्ताफ कादिर शेख की मौत हिरासत में हुई. पुलिस यह दावा करती है कि उसकी मौत “नशीली दवाएं” लेने की वजह से हुई थी. पुलिस के अनुसार जब उन्होंने उसे गिरफ्तार किया तो वह बहुत नशे में था, और उन्होंने उसे पुलिस चौकी में सोने दिया. लेकिन जब वह सुबह होने पर भी नहीं उठा, तो वे उसे अस्पताल ले कर गए जहाँ

⁹⁸ लियोनार्ड जेवियर वल्दारिस और अन्य बनाम वडाला रेलवे स्टेशन कार्यालय प्रभारी एवं अन्य.

⁹⁹ पूर्वोक्त.

¹⁰⁰ केन्द्रीय जाँच ब्यूरो को लियोनार्ड वल्दारिस का दिया गया बयान, RC BS1/2014/S/0005-CBI/SCB/मुंबई, जुलाई 5, 2014. ह्यूमन राइट्स वॉच के फ़ाइल की प्रति.

¹⁰¹ 18 अप्रैल, 2014 की पोस्ट-मार्टम रिपोर्ट. ह्यूमन राइट्स वॉच के फ़ाइल की प्रति.

उसे ले जाते ही मृत घोषित कर दिया गया।¹⁰² उसकी माँ मेहरूनिशा शेख यह आरोप लगाती है कि उसके बेटे की मौत हिरासत में पुलिस दवारा उसके साथ की गयी यातना के कारण हुयी है।

मेहरूननिशा शेख ने बताया कि 11 सितम्बर की सुबह-सुबह घाटकोपर पुलिस स्टेशन से चार पुलिसकर्मी सादे कपड़ों में, बिना कोई पहचान पत्र के, उसके घर आए और उसके बेटे अल्ताफ के बारे में पुछा. अल्ताफ की माँ ने बताया की उसने पहचान लिया कि वे पुलिस वाले है क्यूंकि इससे पहले भी वे उसके बेटे को गिरफ्तार करने आए थे. मेहरूननिशा के अनुसार पुलिस ने उसके बेटे को पकड़ कर घर के बाहर घसीटकर पीटा और मुक्के मारे, और घसीटते हुए पास के ऑटो रिक्शा में बैठा कर ले गए. उन्होंने मेहरूननिशा को अगले दिन सुबह पुलिस चौकी आने को कहा.¹⁰³

केन्द्रीय जाँच ब्यूरो द्वारा की गयी जाँच में बाद में यह पुष्टि की गयी कि पुलिस ने गिरफ्तारी का कोई मेमो तैयार नहीं किया था, और शेख को गैरकानूनी रूप से हिरासत में रखा गया था.¹⁰⁴ अगले दिन सुबह दो पुलिस वाले मेहरूननिशा के घर आये, लेकिन मेहरूननिशा काम पर गयी हुई थी, तो उन्होंने उसकी बेटी को कहा कि अल्ताफ घायल हो गया है, वह अस्पताल में भर्ती है, अपनी माँ को राजावाड़ी अस्पताल भेज देना. मेहरूननिशा ने बताया कि जब वह अस्पताल पहुंची तो उसे बताया गया कि उसके बेटे की मौत हो गयी है. मेहरूननिशा के मुताबिक उसका बेटा उस समय केवल शर्ट और अंडरवियर पहने हुए था, और उसके शरीर पर बहुत सारी चोटें थी. उन्होंने बताया कि पुलिस उन्हें और उनके परिजनों पर दबाव डाल रही थे कि वे उसके शव को जल्दी से ले जायें, और दफना दें.¹⁰⁵

एक दंडाधिकारी की मौजूदगी में पुलिस द्वारा की गयी जाँच के अनुसार शेख के शरीर पर कोई बाहरी चोट नहीं पायी गई. हालाँकि पोस्ट-मार्टम रिपोर्ट में शेख के शरीर पर आठ बाहरी चोट और सिर पर भी चोट के निशान थे. पोस्टमार्टम रिपोर्ट में मौत का अंतिम कारण न बताते हुए उसे सुरक्षित रखा गया, फिर भी उसमें कहा गया कि "सिर पर भी चोट लगने और नाक से रक्त स्राव होना मौत का एक कारण हो सकता है".¹⁰⁶

¹⁰² 13 सितम्बर, 2009 को पुलिस सब इंस्पेक्टर संजय सुदम खेडेकर द्वारा सहायक पुलिस आयुक्त, सी.आई.डी. को दिया गया बयान; मेहरूननिशा कादिर शेख बनाम घाटकोपर पुलिस चौकी प्रभारी एवं अन्य CrI. W.P. No. 2613 of 2009.

¹⁰³ पूर्वोक्त.

¹⁰⁴ सी.बी.आई. का मुकदमा नंबर BSI/2009/S/0004 का चार्टशिट; CBI, SCB, मुंबई, 30 दिसंबर 2010. ह्यूमन राइट्स वॉच के फाइल की प्रति.

¹⁰⁵ मेहरूननिशा कादिर शेख बनाम घाटकोपर पुलिस स्टेशन कार्यालय प्रभारी एवं अन्य.

¹⁰⁶ पोस्ट-मार्टम रिपोर्ट. 11 सितम्बर, 2009. ह्यूमन राइट्स वॉच के फाइल की प्रति.

बॉम्बे उच्च न्यायालय ने इस मामले में अपना फैसला देते हुए यह कहा कि पुलिस इस मामले को रफा-दफा करने की कोशिश कर रही थी, और प्रथम दृष्टया सबूत है कि शेख की मौत पुलिस यातना का परिणाम था।¹⁰⁷

गिरफ्तारी और बलपूर्वक लापता के मामलों में परिजनों को सूचित करने में विफलता

अंतर्राष्ट्रीय मानवाधिकार कानून के तहत सरकार के लिए यह अनिवार्य है कि परिवार के सदस्यों को सूचित करे कि उनके सम्बन्धी को हिरासत में लिया गया है। सरकार द्वारा राजकीय हिरासत में लिए गए किसी भी व्यक्ति के बारे में सूचना न देना बलपूर्वक लापता होना माना जायेगा। बलपूर्वक लापता करना एक गंभीर अपराध है, जिसके चलते अन्य गंभीर स्तर के मानवाधिकार सम्बन्धी उल्लंघन होते हैं जिनमें यातना और गैर-न्यायायिक हत्या शामिल है।¹⁰⁸

हिरासत की जगह पर, गिरफ्तारी के सम्बन्ध में पुलिस डायरी में एक प्रविष्टि की जानी चाहिए। जिस व्यक्ति को गिरफ्तारी के सम्बन्ध में सूचना दी गयी है, और उन पुलिस अफसरों के नाम और पद जिसकी हिरासत में गिरफ्तार व्यक्ति है; के बारे में डायरी में प्रविष्टि होनी चाहिए।¹⁰⁹ गिरफ्तार व्यक्ति को जिस दंडाधिकारी के समक्ष प्रस्तुत किया जाता है उसे यह सुनिश्चित करना होगा कि इन प्रक्रियाओं का अनुपालन हुआ है।¹¹⁰

हर जिले और राज्य मुख्यालय में एक पुलिस कंट्रोल रूम होना चाहिए जहाँ पर गिरफ्तार व्यक्तियों के नाम और पते, और गिरफ्तार करने वाले पुलिस अफसर का नाम और पद प्रमुख रूप से प्रदर्शित होना चाहिए। राज्य पुलिस मुख्यालय को पुलिस द्वारा गिरफ्तार व्यक्तियों की संपूर्ण जानकारी इकट्ठा कर एक डेटाबेस तैयार करना ज़रूरी है ताकि यह जानकारी आम जनता के लिए आसानी से उपलब्ध रहे।¹¹¹ सन् 2015 में सर्वोच्च नयायालय ने हिरासत में यातना रोकने के लिए केंद्रीय

¹⁰⁷ मेहरुनिशा कादिर शेख बनाम घाटकोपर पुलिस स्टेशन कार्यालय प्रभारी एवं अन्य.

¹⁰⁸ बलपूर्वक लापता व्यक्तियों की सुरक्षा के लिए अंतरराष्ट्रीय सम्मलेन E/CN.4/2005/WG.22/WP.1/Rev.4 (2005), <http://www.ohchr.org/EN/HRBodies/CED/Pages/ConventionCED.aspx> (10 नवम्बर, 2016 को देखा गया.)

¹⁰⁹ डी. के बसु, CrPC sec 50A

¹¹⁰ CrPC sec 50A (4).

¹¹¹ डी. के बसु, CrPC sec.41C, <http://policewb.gov.in/wbp/misc/act/Amendment-Act-2008.pdf> (16 अगस्त, 2015 को देखा गया.)

कामनवेल्थ ह्यूमन राइट्स इनिशिएटिव की २०१६ में प्रकाशित एक रपट में पाया गया कि २००९ में दंड प्रक्रिया संहिता में जो संशोधन पुलिस के कर्तव्यों के बारे में लाये गए थे, आज पांच साल बीत जाने के बाद भी अध्ययन में शामिल २४ राज्यों में से २१ राज्यों द्वारा गिरफ्तारी

और राज्य सरकारों को आदेश दिया किया कि सभी पुलिस थानों और जेलों में क्लोज्ड सर्किट टेलीविज़न कैमरा लगाये.¹¹²

ह्यूमन राइट्स वाच द्वारा जिन मामलों का दस्तावेजीकरण किया गया है उनमें से कई मामलों में पुलिस द्वारा परिवार के सदस्यों को गिरफ्तारी के बारे में और गिरफ्तार व्यक्ति को कहाँ रखा गया, इनके बारे में कोई जानकारी नहीं दी गई थी. इनमें कई ऐसे मामले हैं जिनमें पुलिस द्वारा परिवार के सदस्यों को जानकारी नहीं दी गयी, इनके विस्तृत उदहारण इस रिपोर्ट में ऊपर वर्णित हैं. जैसे उत्तम मल के मामले में पुलिस ने परिवार के सदस्यों को तब सूचित किया जब उसे अस्पताल में चोटों के साथ भर्ती किया गया.¹¹³ जुल्फार शेख के मामले में, मुंबई के धारावी में पुलिस ने पूरे एक दिन तक उसे हिरासत में रखने के बाद उसकी गिरफ्तारी दर्ज की, और गिरफ्तारी दर्ज करने के बाद भी उसके परिजनों को सूचित नहीं किया.¹¹⁴ बी. जनार्दन के मामले में पुलिस का यह दावा है कि उन्होंने जनार्दन को 4 अगस्त 2009 को उठाया था, जिस दिन उसकी मौत हुई थी, जबकि परिवार वालों का कहना है कि पुलिस ने उसे 2 अगस्त को उठाया था, और उसकी मौत पुलिस की मार से हुई थी. जनार्दन के भाई सदानंद ने ह्यूमन राइट्स वाच को बताया कि वह पुलिस थाने में गुमशुदा व्यक्ति के बारे में रपट लिखवाने गया था, लेकिन उसे कोई सूचना नहीं मिली.¹¹⁵

काज़ी नसरुद्दीन, पश्चिम बंगाल

18 जनवरी 2013, को पश्चिम बंगाल के हुगली जिले में पश्चिम बंगाल की सत्तारूढ़ पार्टी तृणमूल कांग्रेस के 35 वर्षीय एक स्थानीय नेता को हिरासत में लिया गया था. उसके परिवार का यह आरोप है कि उनकी गिरफ्तारी और उसको कहाँ रखा है, इसकी कोई सूचना पुलिस ने नहीं दी थी.

सम्बन्धी जानकारी सार्वजनिक नहीं की जाती है. रिपोर्ट में यह भी बताया गया है कि अधिकांश राज्यों की पुलिस को इस धारा के प्रावधानों की जानकारी तक नहीं है और इन्हें लागू करने के लिए उन्होंने कोई प्रणाली नहीं बनाई है. देखिये कामनवेल्थ ह्यूमन राइट्स इनिशिएटिव, "ट्रान्सपेरेंसी ऑफ़ इनफार्मेशन अब्राउट अरेस्ट एंड डिटेंशन", २०१६.

¹¹² "सर्वोच्च न्यायालय ने सभी पुलिस थानों में सीसीटीवी कैमरे लगाने के निर्देश दिए", टाइम्स ऑफ़ इंडिया, २५ जुलाई, २०१५.

<http://timesofindia.indiatimes.com/india/SC-directs-all-police-stations-to-be-under-CCTV-watch/articleshow/48209843.cms> (15 अगस्त, 2015 को देखा गया.)

¹¹³ भानु मल के साथ ह्यूमन राइट्स वाच का साक्षात्कार, मुर्शिदाबाद, पश्चिम बंगाल, २८ अप्रैल, २०१५

¹¹⁴ नुरुल इतवारी शेख बनाम महाराष्ट्र राज्य और अन्य, Cri. W.P. No. 4476 of 2012, बाम्बे उच्च न्यायलय.

¹¹⁵ बी. सदानंद के साथ ह्यूमन राइट्स वाच का साक्षात्कार, 12 जून 2015. हैदराबाद, तेलंगाना

नसीरुद्दीन की पत्नी मांजा बीबी ने ह्यूमन राइट्स वाच को बताया कि उसे तब जाकर पता चला जब उनके पड़ोसी जमशेद, जो गिरफ्तारी का गवाह था, ने उन्हें इस गिरफ्तारी बारे में बताया,¹¹⁶

उस दिन रात के लगभग साढ़े दस बजे पुलिस ने नसीरुद्दीन को हिरासत में लिया था, दूसरे गाँव के एक आदमी ने उनके परिवार वालों को यह सूचना दी कि पुलिस वाले नसीरुद्दीन को धनिअखाली पुलिस थाने में पीट रहे हैं. मांजा बीबी ने बताया कि जब उनके भाई शमसुद्दीन पुलिस थाने गए तो उन्हें बताया गया कि नसीरुद्दीन को अस्पताल ले जाया गया है, और जब वे अस्पताल पहुंचे तो उन्हें बताया गया कि नसीरुद्दीन की मौत हो चुकी है. परिवार के विरोध के बावजूद पुलिस वाले बिना परिवार वालों को बताये ही कि वे उसे कहाँ ले जा रहे हैं, नसीरुद्दीन के शव को पोस्ट मार्टम के लिए ले गए.¹¹⁷

अगले दिन सुबह गाँव वालों ने पुलिस स्टेशन के सामने इकट्ठा होकर पुलिस के खिलाफ धरना प्रदर्शन किया, और उसी दौरान नसीरुद्दीन की पत्नी ने चुरचुरा न्यायालय में बंदी प्रत्यक्षीकरण याचिका दायर की. आखिर में पुलिस ने नसीरुद्दीन के शव को चुरचुरा मुर्दाघर को सौंपा. उस समय मौजूद और इस मामले में मदद कर रहे वकील सुमन चक्रवर्ती ने बताया कि नसीरुद्दीन का चेहरा चोट से सूजा हुआ था, और एक हाथ “क्षत-विक्षत” था.¹¹⁸

मई 2013, में जब याचिका पर सुनवाई करते हुए नसीरुद्दीन का मामला स्वतन्त्र जाँच के लिए केन्द्रीय जाँच ब्यूरो को हस्तांतरित किया गया, तब कलकत्ता उच्च न्यायालय ने जोर देकर कहा कि पुलिस ने इस मामले में गिरफ्तारी के नियमों की कानूनी प्रक्रियाओं का उल्लंघन किया था. न्यायधीशों ने उल्लेख किया कि इस मामले में गिरफ्तारी के सम्बन्ध में डी.के. बसु मामले में दिए गए दिशा निर्देशों का उल्लंघन किया गया है, जिसमें गिरफ्तार व्यक्ति के गिरफ्तारी मेमो में ऐसे व्यक्ति के हस्ताक्षर लिए गए हैं जो ना तो उसका दोस्त है ना ही कोई रिश्तेदार, और पुलिस अभियुक्त के परिवार या दोस्त को सूचना देने में विफल रही है.¹¹⁹

¹¹⁶ मांजा बीबी के साथ ह्यूमन राइट्स वाच का साक्षात्कार, धनिअखाली, हुगली जिला, पश्चिम बंगाल, ०१ मई, २०१५

¹¹⁷ पूर्वोक्त.

¹¹⁸ 22 सितम्बर, 2016, ह्यूमन राइट्स वाच का फोन पर लिया गया साक्षात्कार.

¹¹⁹ प्रतिम कुमार सिंह रे बनाम भारतीय संघ और अन्य, कलकत्ता उच्च न्यायालय, W.P. No. 3800 (W) of 2013, May 13, 2013, http://judis.nic.in/Kolkata_App/Judge_Result_Disp.asp?RecCnt=2643&MyChk=WP_3800W_2013_13052013_J_228_218.pdf&submit=Submit (06 नवम्बर, 2016 को देखा गया.)

ओबैदुर रहमान, पश्चिम बंगाल

पश्चिम बंगाल के माल्दा जिले के सोनाकुल गाँव के 52 वर्षीय किसान ओबैदुर रहमान को उसके पड़ोसी के साथ चल रहे भूमि विवाद के अपराधिक मामले में पुलिस तलाश कर रही थी. रहमान के परिवार का यह आरोप है कि 21 जनवरी, 2015 को रहमान को गिरफ्तार किया गया और 24 घंटे के भीतर पुलिस की यातना से उनकी मौत हो गयी. हालाँकि पुलिस ने रहमान को हिरासत में लिए जाने की बात से इंकार करते हुए कहा कि पुलिस थाने के बाहर ही उसकी तबीयत खराब हो गयी थी और पुलिस सिर्फ उसको अस्पताल लेकर गई थी.

रहमान के परिजनों के अनुसार पुलिस ने रहमान को 21 जनवरी, 2015 को बालुपुर गाँव से उसकी बेटी के घर से रात को 8:30 बजे गिरफ्तार किया. परिजनों का आरोप है कि पुलिस वाले रहमान को गिरफ्तारी के दौरान मार रहे थे. रहमान की पत्नी सनोआरा बेगम ने ह्यूमन राइट्स वाच को बताया कि पुलिस के पास कोई गिरफ्तारी वारंट नहीं था, और उन्होंने मेरे पति को कहाँ और क्यों ले जा रहे हैं, इसकी कोई जानकारी नहीं दी.¹²⁰ उन्होंने बताया कि उस समय मेरे साथ जो परिवार के सदस्य थे उन्होंने पहचान कर बताया कि यह हरिशचंद्रपुर की पुलिस है, और यह भी बताया कि रहमान को शायद वहीं लेकर गए होंगे. उसी दिन आधी रात को रहमान की बेटी के पास पुलिस ने यह बताने के लिए फोन किया कि रहमान की तबीयत बहुत खराब हो गयी है, उसे देखने माल्दा अस्पताल चले आओ.

पुलिस ने बताया कि करीब रात के 10:15 बजे रहमान की तबीयत हरिशचंद्रपुर पुलिस थाने के बाहर खराब हो गयी थी, अतः वे उसे हरिशचंद्रपुर अस्पताल ले गए. अस्पताल में डॉक्टर ने उसे माल्दा मेडिकल कालेज रेफर कर दिया और पुलिस उसे वहां ले गयी.

उनके परिवार के एक सदस्य, जो माल्दा अस्पताल गए थे, ने बताया:

हम लोग लगभग सुबह 4:30 बजे अस्पताल पहुंचे जहाँ हमने देखा कि रहमान की लुंगी घुटने से नीचे उतरी हुयी थी, और उल्टी, पेशाब और मल से भीगी हुयी थी. उसके शर्ट के बटन खुले हुए थे और उस पर भी उल्टी के दाग थे. उसके चेहरे पर कीचड़ लगा हुआ था

¹²⁰ ओबैदुर रहमान की पत्नी का ह्यूमन राइट्स वाच के साथ साक्षात्कार, 28 अप्रैल 2015, मुर्शिदाबाद, पश्चिम बंगाल.

और माथे पर पसीना था. मैंने उसके घुटनों में खून जमा हुआ और नाक के छेद में खून की कुछ बूँदें देखीं. वह बेहोश था और मुँह से साँस ले रहा था.¹²¹

परिवार वालों ने यह आरोप लगाया कि जब रहमान की तबीयत बिगड़ने लगी तो माल्दा के डॉक्टरों ने रहमान को कोलकाता के अस्पताल ले जाने कहा, लेकिन पुलिस वालों ने मना कर दिया. तो फिर रहमान के परिवार वालों ने उनके आगे के इलाज के लिए कोलकाता के अस्पताल ले जाने के लिए पुलिस अधीक्षक को आवेदन दिया. पुलिस अधीक्षक को दिए गए आवेदन के चलते पुलिस वाले स्वयं रहमान को कोलकाता के बांगुर न्यूरो साइंस संस्थान ले कर गईं, जहाँ ले जाते ही रहमान को मृत घोषित कर दिया गया. पोस्ट-मार्टम रिपोर्ट में कोई भी आंतरिक और बाहरी चोट नहीं पायी गयी, और यह बताया गया कि रहमान की मौत सर में अंदरूनी या बाहरी चोट/दुर्घटना के चलते दिमाग की कोशिकाएं फटने की वजह से हुई है, जिसे चिकित्सीय शब्दों में रक्तघात कहते हैं.¹²²

के.सईद मोहम्मद, तमिलनाडु

14 अक्टूबर, 2014 को रामनाथपुरम जिले के एस.पी. पत्तिनाम गाँव के 23 वर्षीय के. सईद मोहम्मद को एस.पी. पत्तिनाम पुलिस थाने के सामने स्थित मोटर साइकिल मरम्मत की दुकान के मालिक के साथ कथित तौर पर हुए विवाद के कारण उठाया गया था. मोहम्मद को गिरफ्तारी के कुछ ही घंटों बाद 3 से 5 बजे के बीच पुलिस थाने में पुलिस उप-निरीक्षक काँलिडोस ने गोली मार कर मोहम्मद की हत्या कर दी. मोहम्मद के परिवार का कहना है कि पुलिस ने हमें गिरफ्तारी के बारे में कोई जानकारी नहीं दी, हमें तो घटना के बारे में एक दोस्त से पता चला जिसने बताया कि उसने पुलिस के साथ मोहम्मद को एम्बुलेंस में जाते देखा.¹²³

¹²¹ ओबेदुर रहमान के परिवार के एक सदस्य (जिनका नाम अनुरोध पर नहीं बताया गया है) के साथ ह्यूमन राइट्स वाच का साक्षात्कार, 28 अप्रैल 2015, मुर्शिदाबाद, पश्चिम बंगाल.

¹²² बांगुर न्यूरो साइंस संस्थान के मेडिकल प्रमाण पत्र पर हरिशचंद्र पुलिस थाने के सब-इंस्पेक्टर विकास हालदार का हस्ताक्षर है, ह्यूमन राइट्स वाच के फाइल की प्रति. रिपोर्ट के अनुसार रात 10:15 बजे वह थाने के बाहर बीमार हो गया था और सुबह 2:45 बजे उसे अस्पताल ले जाया गया.

¹²³ पूर्वोक्त.

कॉलिडोस ने यह बताया कि मोहम्मद ने मुझ पर पूछ-ताछ के दौरान चाकू से हमला किया था तो मैंने आत्मरक्षा में उस पर गोली चलाई.¹²⁴ हालांकि परिवार के सदस्यों का यह आरोप है कि पुलिस ने मोहम्मद को हिरासत में जाने के बाद बहुत पीटा और फिर मौत के कारण को छुपाने के लिए उसे गोली मार दी.¹²⁵ पोस्ट-मार्टम रिपोर्ट में कुल चार गोली के घाव का उल्लेख किया गया; बाईं हंसली, छाती, बाईं बांह में ऊपर और दायीं हाथ में कलाई के करीब. रिपोर्ट में दस अन्य चोटों का भी जिक्र है, जैसे दायीं और बायीं जांघ, बाएँ और दाएँ घुटने पर, दाएँ कंधे और दाहिनी जांघ के पीछे खरोच एवं सूजन के निशान थे.¹²⁶

सफीकुल हक़, पश्चिम बंगाल

7 दिसंबर, 2012 को पश्चिम बंगाल के मुर्शीदाबाद जिले के 51 वर्षीय सफीकुल हक़ को पुलिस ने एक पूर्व राजनेता की हत्या के आरोप में गिरफ्तार किया था. गिरफ्तारी के एक माह बाद 7 जनवरी, 2013 को न्यायिक हिरासत में सफीकुल की मौत हो गई. सफीकुल की पत्नी सकीना बेगम ने यह आरोप लगाया कि पुलिस मुझे या मेरे परिवार के किसी सदस्य को यह बताने में विफल रही कि वे उन्हें कहाँ ले जा रहे हैं.¹²⁷ सकीना बीबी ने बताया कि पुलिसकर्मियों ने मेरे पति को बिल्बारी गाँव में मस्जिद के सामने से सुबह 5 बजे गिरफ्तार किया, और गिरफ्तारी के दौरान वे उन्हें पीट रहे थे:

वे उन्हें लाठी और जूतों से मार रहे थे. वे जूतों से उनके कूल्हों पर मार रहे थे. वे मेरे भतीजों को भी मार रहे थे. वहां पर बहुत सारे पुलिसकर्मी थे. मेरे पति ने पानी माँगा तो पुलिसवाले ने कहा कि "तुम्हें पानी चाहिए, मैं तुम्हे जहर दूंगा. हम तुम्हें वातानुकूलित कमरे (शवगृह) में रखेंगे".¹²⁸

¹²⁴ "हिरासत में मौत की जाच में पुलिस दोषी" टाइम्स आफ इंडिया, 30 अक्टूबर, 2014, <http://timesofindia.indiatimes.com/city/madurai/Probe-into-custodial-death-case-faults-cops/articleshow/44978205.cms> (15 जून, 2015 को देखा गया.)

¹²⁵ सईद मोहम्मद की माँ सईद अली फातिमा और उनके मामा मोहम्मद सुलतान और अब्दुल रहमान के साथ ह्यूमन राइट्स वॉच का साक्षात्कार. एस.पी. पत्तिनाम, रामनाथपुरम जिला, तमिलनाडु, 2 जून 2015.

¹²⁶ 15 अक्टूबर 2015, पोस्ट मार्टम रिपोर्ट; ह्यूमन राइट्स वॉच के फ़ाइल की प्रति.

¹²⁷ सकीना बीबी का ह्यूमन राइट्स वाच के साथ साक्षात्कार, मुर्शीदाबाद, पश्चिम बंगाल, 29 अप्रैल 2005.

¹²⁸ सकीना बीबी का ह्यूमन राइट्स वाच के साथ साक्षात्कार, 29 अप्रैल 2005

हक़ की पत्नी ने बताया कि वहां कुछ पुलिस वाले नबाग्राम पुलिस थाने से थे तो उसने सोचा कि उसके पति को नबाग्राम पुलिस थाने ले जाया गया होगा लेकिन जब वह वहां एक घंटे बाद पहुंची तो पुलिस ने कहा कि वह यहाँ नहीं है. उसके एक घंटे के बाद वह बहरामपुर पुलिस चौकी गई, वहां भी पुलिस ने कहा कि हक़ यहाँ नहीं है. उसके बाद वह यह सोचकर कि बहरामपुर मुख्य न्यायिक दंडाधिकारी के पास गई कि पुलिस हक़ को वहां पेश करेगी, लेकिन हक़ उसे वहां भी नहीं मिला.

सकीना बीबी ने बताया कि अगली सुबह उसे एक गुमनाम फोन आया कि हक़ को लालबाग अतिरिक्त मुख्य न्यायिक दंडाधिकारी के न्यायालय में ले जाया जाएगा. इस जानकारी के बाद सकीना और उसके कुछ परिजन लालबाग न्यायालय गए, और हक़ उन्हें न्यायालय की लॉक-अप में मिला. सकीना के अनुसार हक़ ने उसे बताया कि पुलिस उसे भगवानगोला पुलिस चौकी ले कर गई थी, और वहां उसे 5 घंटे तक लगातार पीटा गया.¹²⁹

हक़ के रिश्तेदारों का यह विश्वास है कि हक़ की मौत पुलिस हिरासत में घायल होने और उसके बाद पर्याप्त इलाज नहीं होने की वजह से हुई है. कार्यपालिका दंडाधिकारी द्वारा जांच रिपोर्ट में उसकी बाईं कलाई, बाएं घुटने और बाएं पैर में घाव के निशान पाए गए थे.¹³⁰ पोस्ट-मार्टम की रिपोर्ट में बताया गया कि शरीर पर कोई ताज़ा चोट नहीं लगी है, लेकिन बायें घुटने और सामने की ऊंगली में ठीक हो चुकी चोटों और बायें पैर के अंगूठे पर ठीक हो रहे जख्म का निशान पाया गया.¹³¹

अप्पू, उत्तर प्रदेश

9 दिसंबर, 2013 को उत्तर प्रदेश के मेरठ शहर में 27 वर्षीय अप्पू की हिरासत में मौत हुई थी. अप्पू की माँ सरला देवी के अनुसार पुलिस ने अप्पू की गिरफ्तारी की सूचना उन्हें नहीं दी थी, और अप्पू की मौत के बारे में पुलिस द्वारा अलग-अलग समय में अलग-अलग स्पष्टीकरण दिया

¹²⁹ पूर्वोक्त.

¹³⁰ उप दंडाधिकारी की जांच रिपोर्ट, 8 जनवरी, 2013. ह्यूमन राइट्स वॉच के फ़ाइल की प्रति.

¹³¹ राष्ट्रीय मानवाधिकार आयोग की कार्रवाई रिपोर्ट, जो "सूचना के अधिकार" के आवेदन के जवाब में मिला, जिसमें पोस्ट-मॉर्टम रिपोर्ट की निष्कर्ष का हवाला दिया गया है. राष्ट्रीय मानवाधिकार आयोग का जवाब 6 अक्टूबर, 2013 को प्राप्त हुआ. ह्यूमन राइट्स वॉच के पास इसकी प्रतिलिपि है.

जा रहा था. 9 दिसंबर को लगभग 3 बजे पुलिस उनके घर आई और उन्हें बताया कि अप्पू को हृदय घात हुआ है. उसके एक घंटे बाद कुछ और पुलिस वाले आए और उन्होंने बताया कि जहर खाने से अप्पू की मौत हो गयी है.¹³² लेकिन, पुलिस की अधिकारिक रिपोर्ट में बताया गया कि उसने छत की कड़ी से लटककर फांसी लगा कर आत्महत्या कर ली.

पुलिस ने अप्पू को 7 दिसंबर, 2013 को गिरफ्तार किया था, और दौराला पुलिस थाने की हवालात में रखा था. अप्पू की माँ ने बताया कि उन्हें अप्पू की गिरफ्तारी की सूचना पुलिस से नहीं बल्कि उनके मकान मालिक से उसी दिन मिली, और उसके बाद वह उससे मिलने 8 दिसंबर को गयी थी.¹³³ उसने ह्यूमन राइट्स वॉच को बताया कि "वह पुलिस हवालात में था जहाँ उसके साथ अन्य तीन और आदमी थे. उसने मुझे देखकर हाथ हिलाया. मैं उसके पास गयी. वह स्वस्थ दिख रहा था, यहाँ तक कि उसने मुझसे पुछा कि क्या मैं अपनी दवा ले रही हूँ."¹³⁴

9 दिसंबर की सुबह लगभग 3 बजे दो पुलिसकर्मी उनके घर आए और उसे बताया कि अप्पू यहाँ पास के प्यारे लाल अस्पताल में है. सरला देवी ने ह्यूमन राइट्स वाच को बताया कि पुलिस वाले ने अप्पू की खराब तबीयत का जिम्मेदार मुझे ठहराते हुए कहा कि "तुमने उसे ऐसा क्या कहा था " ? एक पुलिस वाले ने कहा कि "उसे हृदयघात हुआ है"¹³⁵ और उसे देखने जाने के लिए कहने लगे". सरला देवी ने उन्हें कहा कि मैं कल सुबह जाऊंगी, अभी बहुत रात हो गयी है. लेकिन करीब एक घंटे बाद चार और पुलिसवाले उसके दरवाजे के पास आए, सरला देवी ने कहा कि वे बहुत परेशान दिख रहे थे. उन्होंने बताया कि अप्पू को पास के सरदार वल्लभ भाई अस्पताल ले जाया गया, जहाँ उसकी मौत हो गयी.

दूसरे दिन सुबह पड़ोस के लोग इकट्ठा हुए और उन्होंने पुलिसकर्मियों का घेराव किया, और अप्पू की मौत के विरोध में प्रदर्शन किया. सरला देवी और उनका बड़ा बेटा चंदन एक स्थानीय राजनेता

¹³² सरला देवी का ह्यूमन राइट्स वाच के साथ साक्षात्कार, मेरठ, उत्तरप्रदेश, 24 अगस्त 2015.

¹³³ खबरों के अनुसार पुलिस ने अप्पू को 6 दिसम्बर, 2013 को पकड़ा था और उसे दौराला थाना के हवालात में राखी हुई थी. "मेरठ में पुलिस हिरासत में युवक ने की आत्महत्या, 5 पुलिसकर्मी निर्लंबित", जी न्यूज़, 10 दिसम्बर, 2013.

" http://zeenews.india.com/news/uttar-pradesh/youth-commits-suicide-in-meerut-polices-custody-5-cops-suspended_895622.html (5 जून, 2016 को देखा गया.)

¹³⁴ सरला देवी का ह्यूमन राइट्स वाच के साथ साक्षात्कार, 24 अगस्त 2015.

¹³⁵ पूर्वोक्त

के साथ अस्पताल गए. चंदन के अनुसार पुलिस ने तब हमें बताया कि अप्पू ने फांसी लगा ली थी. चन्दन ने बताया कि अप्पू के गले में रस्सी के निशान के आलावा शरीर पर और कोई बाहरी चोट के निशान नहीं दिख रहे थे. "पुलिस ने कहा कि उसने अपने कम्बल को फाड़ा और उसे छत में बांध कर आत्महत्या कर ली."¹³⁶

श्यामू सिंह, उत्तर प्रदेश

15 अप्रैल, 2012 को उत्तर प्रदेश के अलीगढ़ जिले के कवार्सी पुलिस थाने में श्यामू सिंह की हिरासत में मौत हुई थी. इस मामले में पुलिस श्यामू की गिरफ्तारी के कारणों को परिवार को सूचित करने में विफल रही, और साथ ही इस मामले में पुलिस द्वारा सुरक्षा से जुड़ी बहुत सी प्रक्रियाओं का उल्लंघन किया गया.

सात पुलिसकर्मियों की एक टीम, जो एक एलीट विशेष कार्य समूह का अंग थी, ने एक अपराधिक मामले में रामू सिंह को गिरफ्तार किया. पुलिस ने उनके भाई श्यामू सिंह को भी गिरफ्तार किया क्योंकि दोनों जुड़वाँ भाइयों के चेहरे मिलते-जुलते थे. पुलिस ने कहा कि शुरू में सही भाई की पहचान के लिए उन्होंने दोनों भाइयों को हिरासत में लिया है क्योंकि दोनों अपनी पहचान नहीं बता रहे थे. पुलिस ने आगे दावा किया कि कवार्सी पुलिस थाने पहुँचने के पहले उन्होंने रामू की पहचान कर ली और श्यामू को छोड़ दिया, लेकिन श्यामू ने अपनी मर्जी से उनका पीछा किया.

रामू ने पुलिस विवरण के हर पहलू को नकारा: उसने बताया कि दोनों भाइयों के जन्म में एक साल का अंतर था, और दोनों एक जैसे कतई नहीं दिखते थे.¹³⁷ और उन्हें कवार्सी थाने, जहाँ उनका केस दर्ज किया गया था, न ले जाकर उन्हें सीधे तलान्गरी पुलिस थाने ले जाया गया था. रामू और उसके परिवार के अनुसार गिरफ्तारी के समय पुलिस ने परिवार को यह खुलासा नहीं किया कि वे दोनों भाइयों को कहाँ ले जा रहे हैं.

¹³⁶ चन्दन के साथ ह्यूमन राइट्स वाच का साक्षात्कार, मेरठ, 24 अगस्त 2015, उत्तरप्रदेश.

¹³⁷ रामू के साथ ह्यूमन राइट्स वाच का साक्षात्कार. पनिहवर, अलीगढ़, उत्तर प्रदेश, 22 अगस्त 2015. श्री लक्ष्मिराज इंटर कालेज, अलीगढ़ के निबंधन और स्थानांतरण प्रमाणपत्र से यह पता चलता है कि रामू सिंह की जन्म तिथि 14 दिसंबर, 1978 है जबकि श्यामू सिंह के 14 दिसंबर 1979. दोनों में लगभग एक साल का अंतर है.

तलान्गरी थाना एकदम सुनसान इलाके में है, जहाँ आस-पास कोई घर नहीं है. रामू और अन्य गाँव वालों के अनुआर इस थाने की यह पहचान है कि यहाँ पुलिस अभियुक्त को पीटने के लिए ले कर जाती है. रामू ने द्यूमन राइट्स वाच को बताया कि पुलिस ने तलाशी के लिए उनके कपड़े उतारे और उन्हें अन्डरवियर में रखकर उनकी तलाशी ली.

उसने बताया कि उन्होंने [पुलिसकर्मियों ने] हमें फर्श पर लिटा दिया. चार लोगों ने मुझे नीचे पकड़ कर रखा था और एक आदमी मेरी नाक में लगातार पानी डाल रहा था. मैं साँस नहीं ले पा रहा था. जैसे ही वे मेरे साथ यह अत्याचार बंद करते थे, वे श्यामू के साथ यही करना चालू कर देते थे. श्यामू बेहोश हो गया जिससे वे परेशान हो गए और आपस में बातें करने लगे कि लगता है यह तो मर जाएगा. उनमें से एक आदमी ने एक छोटा सी पुडिया अपनी पॉकेट से निकाली, और उसके अन्दर जो था उसे श्यामू के मुँह में डाल दिया. उस समय हमारे परिवार के लोग पुलिस चौकी के बाहर खड़े थे, और गिरफ्तारी का विरोध कर रहे थे.¹³⁸

रामू ने बताया कि जब श्यामू की हालत बिगड़ने लगी तो पुलिस हम दोनों भाइयों को कवासीं पुलिस चौकी ले गई. रामू को जहाँ थाने में बंद कर रखा गया था, श्यामू को अस्पताल ले जाया गया जहाँ उसकी मौत हो गयी. पुलिस ने परिवार वालों को बताया कि श्यामू ने जहर खाकर आत्महत्या कर ली.

सचिन धागे, महाराष्ट्र

ट्रोम्बे पुलिस ने बताया कि 14 फरवरी 2014 को महाराष्ट्र मद्यनिषेध अधिनियम के तहत 27 वर्षीय सचिन धागे को 6 बोतल शराब रखने के जुर्म में दोपहर 3:55 बजे गिरफ्तार किया गया था. 20 फरवरी, 2014 को उसकी हिरासत में मौत हुई थी.

पुलिस ने इस बात पर जोर दिया कि धागे की मौत ज्यादा शराब पीने की वजह से हुई थी. उन्होंने बताया कि वे धागे को मेडिकल जाँच के लिए रात 11:45 बजे ले कर गए थे, और उसके बाद 15

¹³⁸ रामू के साथ द्यूमन राइट्स वाच का साक्षात्कार, 22 अगस्त 2015.

फरवरी को 1 बजे सुबह ट्राम्बे पुलिस थाने में हवालात की सुविधा नहीं होने की वजह से आर.सी.एफ. पुलिस थाने के हवालात ले गए.¹³⁹

हालाँकि, उसके परिजनों का आरोप है कि धागे की मौत पुलिस की पिटाई से हुई है.¹⁴⁰ उन्होंने बताया कि धागे एक स्थानीय व्यक्ति, सचिन श्रीसाथ से मिलने गया था जो कि उस क्षेत्र में गैरकानूनी शराब बेचता था, और उसने उसके साथ थोड़ी शराब पी थी. उसके बाद श्रीसाथ यह कह कर धागे को अपने साथ पुलिस थाने ले कर गया कि उसे एक पुलिस अधिकारी से कुछ बात करनी है, और कि वह कुछ ही देर में लौट आएगा. लेकिन परिवार वालों का कहना है कि पुलिस ने धागे को हिरासत में रख लिया और श्रीसाथ को घर जाने दिया. उन्होंने बताया कि पुलिस ने उन्हें धागे की गिरफ्तारी के बारे में नहीं बताया था.¹⁴¹

धागे की माँ, शारदा धागे कहती हैं कि उसे अपने बेटे का अता-पता अगले दिन 15 फरवरी की शाम को श्रीसाथ से पता चला, जिसने उन्हें बताया कि उनका बेटा सायन अस्पताल में है.¹⁴² गिरफ्तारी रिकॉर्ड के आधार पर शारदा धागे को उनके बेटे की गिरफ्तारी की सूचना देने का दावा पुलिस करती है. जबकि गिरफ्तारी की सूचना के दस्तावेज में सूचित रिश्तेदारों की सूची में शारदा देवी का नाम तो है, लेकिन उसमें सूचना देने की तारीख और समय दर्ज नहीं है, और ना ही धागे के हस्ताक्षर हैं, और किसी तरह का और कोई भी निशान नहीं है जिससे पता चले कि शारदा धागे को गिरफ्तारी की सूचना दी गयी थी.¹⁴³

पुलिस ने बताया कि वे सचिन धागे को 15 फरवरी को इसलिए अस्पताल ले कर गए थे क्योंकि वह बेहोशी की हालत में था, और बेहोश होकर गिर गया था. जब उसकी हालत और खराब हुई तो उसके रिश्तेदार उसे 19 फरवरी को निजी अस्पताल ले गए, जहाँ अगले दिन उसकी मौत हो गयी. मृत्यु प्रमाण पत्र में मौत का कारण "lobar pneumonia with pulmonary hemorrhages with extensive fatty liver with hepato spleenomegaly with focal subarachnoid haemorrhage with cerebral and

¹³⁹ पूर्वोक्त.

¹⁴⁰ शारदा रमेश धागे बनाम महाराष्ट्र राज्य और अन्य, 12 अगस्त, 2014 को बॉम्बे उच्च न्यायालय में ट्राम्बे पुलिस थाना के वरीय पुलिस इंस्पेक्टर प्रसाद मनोहर धरिया द्वारा पेश हलफनामा.

¹⁴¹ शारदा रमेश धागे बनाम वरीय पुलिस इंस्पेक्टर, ट्राम्बे पुलिस थाना और अन्य, बॉम्बे उच्च न्यायालय W.P. No. 1207 of 2014.

¹⁴² पूर्वोक्त.

¹⁴³ 14 फरवरी 2014 को सचिन धागे का गिरफ्तारी रिकॉर्ड, ह्यूमन राइट्स वॉच के फाइल की प्रति.

pulmonary edema” बताया गया है।¹⁴⁴ कुछ डॉक्टर के अनुसार ‘Subarachnoid hemorrhage or fatty liver’ के कई कारण हो सकते हैं, लेकिन ‘hemorrhaging contusion with pulmonary oedema’ से यह पता चलता है कि यह फेफड़ों में किसी प्रकार की चोट हो सकती है। इसके अतिरिक्त, पोस्ट-मार्टम रिपोर्ट में पांच चोटों का जिक्र है जो किसी ठोस वस्तु से लगी है।¹⁴⁵

दंडाधिकारी के समक्ष अभियुक्त को पेश करने में विफलता

भारतीय दंड प्रक्रिया संहिता में दंडाधिकारी के आदेश के बिना किसी व्यक्ति को भी 24 घंटे से अधिक हिरासत में रखना प्रतिबंधित है।¹⁴⁶ दंडाधिकारी के कर्तव्यों और जिम्मेदारियों को भी इस कानून में परिभाषित किया गया है, जिसमें पुलिस की शक्तियों पर भी जरूरी अंकुश लगाने की आशा की जाती है। गिरफ्तारी सम्बंधित सभी दस्तावेज़, जिसमें गिरफ्तारी मेमो शामिल है, उस इलाके के दंडाधिकारी के पास भेजा जाना चाहिए।¹⁴⁷ अन्तराष्ट्रीय मानवाधिकार कानून के अनुसार अपराधिक आरोप में गिरफ्तार या हिरासत में लिए गए व्यक्ति को एक न्यायाधीश या अन्य न्यायिक अफसर के समक्ष “तत्काल पेश करना” ज़रूरी है।¹⁴⁸

व्यवहारिक तौर पर पुलिस ऐसे आदेश प्राप्त के पहले ही कभी-कभी संदिग्धों को लम्बे समय के लिए हिरासत में रखती है, ताकि दंडाधिकारी के समक्ष पेश करने से पहले वह लम्बे समय तक पूछ-ताछ कर सके। उन्हें पेश करने में विफलता के कुछ उदाहरण उन मामलों में शामिल किये गए हैं जिनका विवरण ऊपर दिया गया है। उदाहरण के लिए, तेलंगाना में बी. जनार्धन के परिजनों ने आरोप लगाया कि पुलिस ने जनार्धन को बिना दंडाधिकारी के समक्ष पेश किये ही दो दिनों तक हिरासत में रखा था, और कि इसके पहले कि दंडाधिकारी को उसकी गिरफ्तारी की जानकारी मिलती, तीसरे दिन उसकी मौत हो गयी।

¹⁴⁴ मृत्यु के कारणों का प्रमाण पत्र, 9 जून, 2014. ह्यूमन राइट्स वॉच के फाइल की प्रति.

¹⁴⁵ पोस्ट मार्टम रिपोर्ट, 21 फरवरी, 2014. ह्यूमन राइट्स वॉच के फाइल की प्रति.

¹⁴⁶ दंड प्रक्रिया संहिता की धारा 56,57,167(2).

¹⁴⁷ पूर्वोक्त.

¹⁴⁸ आई.सी.सी.पी.आर. अन्च्छेद ९(३). संयुक्त राष्ट्र मानवाधिकार समिति, अन्च्छेद ९ के बारे में सामान्य टिपण्णी ८ (सोलहवां सत्र, १९८२). कंपाइलेशन ऑफ़ जनरल कमेंट एंड जनरल रिकमेन्डेशन एडोप्टेड बाय ह्यूमन राइट्स ट्रीटी बॉडीज, U.N. Doc. HRI/GEN/1/Rev.6 at 130 (2003), para. 2 (“ज़्यादातर राजकीय पक्षों के मामले में कानून द्वारा निश्चित समय-सीमा दी जाती है”.)

एग्नेलो वल्दारिस की गिरफ्तारी के बारे में किसी दंडाधिकारी को जानकारी नहीं मिली. एग्नेलो वल्दारिस के पिता लियोनार्ड वल्दारिस के अनुसार, एग्नेलो को 16 अप्रैल, 2014 की रात 2 बजे गिरफ्तार किया गया, लेकिन पुलिस ने 36 घंटों बाद औपचारिक रूप से रिकॉर्ड में उसकी गिरफ्तारी 17 अप्रैल को दोपहर 3:45 बजे की दर्ज की.¹⁴⁹ जब पुलिस ने उसे 16 अप्रैल को पूरे दिन दंडाधिकारी के समक्ष पेश नहीं किया तो लियोनार्ड वल्दारिस ने मुंबई के पुलिस कमिश्नर को उसी शाम खत लिख कर अपने बेटे की हिरासत की जानकारी दी. उसने लिखा कि “अभी तक पुलिस ने मुंबई के किसी भी न्यायालय में उसे पेश नहीं किया है. मुझे नहीं मालूम कि वह कहाँ है.”¹⁵⁰ दूसरे दिन, 17 अप्रैल को, लियोनार्ड वल्दारिस ने मेट्रोपोलिटन दंडाधिकारी, सेंट्रल रेलवे के न्यायालय में एक अर्जी लगा कर अनुरोध किया कि वडाला रेलवे पुलिस को न्यायालय निर्देश दे कि उसके बेटे को अदालत में पेश करे.¹⁵¹ न्यायालय ने आदेश दिया कि एग्नेलो वल्दारिस को तत्काल न्यायालय में पेश किया जाए.¹⁵² लेकिन, पुलिस इन आदेशों का पालन करने में असमर्थ रही, और उन्होंने बताया कि वल्दारिस की मौत 18 अप्रैल, 2014 को हो गयी थी, जब वह हिरासत से भागने का प्रयास कर रहा था.

ह्यूमन राइट्स वॉच ने हिरासत में मौत के जिन मामलों का दस्तावेजीकरण किया है उनमें से ज्यादातर मामलों में जिन व्यक्तियों को गिरफ्तार किया उनकी मौत हिरासत में रहते हुए कुछ ही घंटों में हो गयी थी, इसलिए उनको दंडाधिकारी के समक्ष प्रस्तुत नहीं किया गया. राष्ट्रीय अपराध रिकार्ड ब्यूरो के 2010 से 2015 के आंकड़े बताते हैं कि पुलिस हिरासत में मौत के 591 मामलों में से 416 मामले में मौत पुलिस के द्वारा दंडाधिकारी से आदेश प्राप्त होने से पहले हुई.¹⁵³

नियम इसलिए बांधे गए हैं कि पुलिस पूछताछ न्यायसंगत हो और किसी भी प्रकार के बल प्रयोग से स्वन्त्र हो. गिरफ्तार व्यक्ति से हिरासत में पूछताछ करने वाले सभी पुलिसकर्मियों की जानकारी एक रजिस्टर में दर्ज होनी चाहिए.¹⁵⁴ पूछताछ के दौरान गिरफ्तार व्यक्ति अपने पसंद के वकील

¹⁴⁹ प्रथम सूचना रिपोर्ट, C.R. No. 49/2014.

¹⁵⁰ 16 अप्रैल, 2014 को लियोनार्ड वल्दारिस द्वारा मुंबई पुलिस आयुक्त को लिखा पत्र. ह्यूमन राइट्स वॉच के फाइल की प्रति.

¹⁵¹ 17 अप्रैल, 2014 को लियोनार्ड वल्दारिस द्वारा मेट्रोपोलिटन मजिस्ट्रेट को आवेदन. ह्यूमन राइट्स वॉच के फाइल की प्रति.

¹⁵² 17 अप्रैल, 2014 को लियोनार्ड वल्दारिस के आवेदन पर कोर्ट का आदेश. ह्यूमन राइट्स वॉच के फाइल की प्रति.

¹⁵³ राष्ट्रीय अपराध रिकार्ड ब्यूरो, गृह मंत्रालय, भारत सरकार, भारत में अपराध: 2015; भारत में अपराध: 2014; भारत में अपराध: 2013; भारत में अपराध 2010.

¹⁵⁴ डी.के.बसु.

से मुलाकात कर सकता है, हालांकि पूछताछ के दौरान पूरे समय वकील उपस्थित नहीं रह सकता है.¹⁵⁵

एक मुख्य न्यायिक दंडाधिकारी ने ह्यूमन राइट्स वाच को बताया कि “पुलिस आमतौर पर गिरफ्तार व्यक्ति को अदालत में पेश करने से पहले यातना देती है”. उनका यह मानना है कि न्यायालय द्वारा रिमांड करने के बाद पुलिस बहुत कम मौके पर आरोपी को यातना देती है, क्योंकि आरोपी का उसके बाद अनिवार्य मेडिकल चेक-अप होता है. उन्होंने आगे कहा कि दंडाधिकारियों के लिए यह तय करना बड़ा मुश्किल होता है कि पुलिस ने अदालत में पेश होने करने से पहले आरोपी को यातना दी है या नहीं. इस दंडाधिकारी ने कहा कि “पुलिस अक्सर यह स्पष्टीकरण देती है कि गिरफ्तार व्यक्ति फरार होने या भागने की कोशिश कर रहा था, और उसी दौरान वह घायल हो गया. आरोपी भी कुछ नहीं कहता क्योंकि उसे मालूम है कि उसे वापस पुलिस हिरासत में भेजा जा सकता है”.¹⁵⁶

ह्यूमन राइट्स वाच ने उन मामलों का दस्तावेजीकरण भी किया है जिनमें पुलिस ने इससे इंकार किया है कि उन्होंने पीड़ित को हिरासत में लिया था, जिसके कारण उन्हें पीड़ित को दंडाधिकारी के समक्ष प्रस्तुत करने की कोई जरूरत ही नहीं थी. जैसे ओबैद-उर-रहमान के परिवार वालों का आरोप है कि पुलिस वालों ने उसे उसकी बेटी के घर से जबरन बिना वारंट के पकड़ा था, लेकिन पुलिस का दावा है कि रहमान की तबीयत पुलिस स्टेशन के ठीक सामने खराब हो गयी, इसलिए वह उसे अस्पताल ले कर गए.

दंडाधिकारी की विफलताएं

डी.के. बसु नियमावली के अनुसार भारत में न्यायिक दंडाधिकारी को गिरफ्तारी मेमो और पुलिस के द्वारा भेजे अन्य सभी दस्तावेजों का निरीक्षण करना जरूरी है यह सुनिश्चित करने के लिए कि वे सही हैं. दंडाधिकारी को नोट करना चाहिए कि डी.के. बसु मामले में दिए गए सभी दिशा-निर्देशों का पालन हुआ है की नहीं.¹⁵⁷

¹⁵⁵ डी.के. बासु,; CrPC sec 41D.

¹⁵⁶ 4 फरवरी 2016 को अतिरिक्त मुख्य न्यायिक मजिस्ट्रेट (नाम गोपनीय रखा गया) के साथ ह्यूमन राइट्स वाच का टेलीफोन पर साक्षात्कार.

¹⁵⁷दंड प्रक्रिया संहिता, धारा 50अ(4). गिरफ्तारी से संबंधित कानून आयोग की 117वीं रिपोर्ट, अनुबंध III, 2001,

<http://lawcommissionofindia.nic.in/reports/177rpt2.pdf> (20 सितम्बर, 201६ को देखा गया)

दंडाधिकारी अक्सर अपनी इन जिमेदारियों का पूरी तरह पालन करने में असफल रहते हैं, उन मामलों में भी जहाँ गिरफ्तार व्यक्ति की मौत हो गयी होती है. एक दंडाधिकारी, जिन्होंने पुलिस हिरासत में मौत के मामलों की सुनवाई की है, ने ह्यूमन राइट्स वाच को बताया कि दंडाधिकारी पुलिस यातना को रोकने में असफल रहते हैं.¹⁵⁸

कुछ दंडाधिकारी अभियुक्त को न्यायालय में प्रस्तुत करने के लिए कदम नहीं उठा पाते हैं. अधिकार समूहों और वकीलों का कहना है कि जिस समय वकील दंडाधिकारी के समक्ष दस्तावेज प्रस्तुत कर रहे होते हैं, अभियुक्त प्रायः कोर्ट लॉक-अप में बंद रहते हैं. अगर दंडाधिकारी अभियुक्त से मिलने पर जोर नहीं देता है तो अभियुक्त के पास यातना या दुराचार की शिकायत करने का कोई मौका नहीं मिलता है, और दंडाधिकारी दुराचार के शारीरिक सबूत भी नहीं देख पाते हैं.

पश्चिम बंगाल के शफीकुल हक को गिरफ्तारी के बाद कथित तौर पर यातना दी गयी, और उसे मेडिकल सुविधा भी नहीं प्रदान की गई; उसकी पत्नी का आरोप है कि कोर्ट शफीकुल का इस कारण पता नहीं लगा सका क्योंकि वह कोर्ट लॉक-अप में बंद था और उसे लालबाग के अतिरिक्त न्यायिक दंडाधिकारी के समक्ष सशरीर प्रस्तुत नहीं किया गया था.¹⁵⁹ कलकत्ता उच्च न्यायालय में जून 2013 में दायर याचिका में ह्यूमन राइट्स लॉ नेटवर्क से जुड़े और हक के वकील देबाशीष बनर्जी ने ह्यूमन राइट्स वाच को बताया:

जब तक वकील अभियुक्त की सशरीर उपस्थिति पर जोर नहीं देता है, तब तक दंडाधिकारी उसे नहीं बुलाता है. अगर अभियुक्त का न्यायालय में व्यक्तिगत रूप से उपस्थित होने का अधिकार छीन लिया जाता है, तो उनके सभी अधिकार शुरुआत में ही छीन लिए जाते हैं. इसके बिना गिरफ्तार व्यक्ति को अपने केस के बारे में कोई जानकारी नहीं होती है, अक्सर वह अपने वकील को नहीं जानते हैं, और उन्होंने अपने वकील को देखा भी नहीं होता है. जब आरोपी व्यक्तिगत रूप से न्यायालय में मौजूद होता है तब केस में सुनवाई के दौरान वकील द्वारा पेश तर्क सुन सकता है, और दंडाधिकारी से बातचीत कर सकता है, और उन्हें अपनी मेडिकल स्थिति के बारे में बता सकता है.¹⁶⁰

¹⁵⁸ न्यायिक दंडाधिकारी के साथ ह्यूमन राइट्स वाच का साक्षात्कार, 2 जून 2015.

¹⁵⁹ सकीना बीबी के साथ ह्यूमन राइट्स वाच का साक्षात्कार, पश्चिम बंगाल, 29 अप्रैल, 2015.

¹⁶⁰ अधिवक्ता देबाशीष के साथ ह्यूमन राइट्स वाच का साक्षात्कार, कलकत्ता, पश्चिम बंगाल, 30 अप्रैल 2015.

पर्याप्त चिकित्सीय देखभाल की कमी

भारतीय दंड प्रक्रिया संहिता के तहत गिरफ्तारी के बाद सभी गिरफ्तार व्यक्तियों की डॉक्टर द्वारा जाँच होनी चाहिए और सभी मौजूदा चोटों को रिपोर्ट में दर्ज करना चाहिए. रिपोर्ट में गिरफ्तार व्यक्ति और गिरफ्तारी करने वाले पुलिस अफसर के हस्ताक्षर होने चाहिए और रिपोर्ट की एक प्रति गिरफ्तार व्यक्ति को प्रदान करनी चाहिए.¹⁶¹ इसके बाद गिरफ्तार व्यक्ति की हर 48 घंटों में राज्य के स्वास्थ्य विभाग द्वारा अनुमोदित एक प्रशिक्षित चिकित्सक से मेडिकल जाँच होनी चाहिए.¹⁶² बहुत से मामलों में गिरफ्तारी के तुरंत बाद मेडिकल जाँच नहीं करवाई गई. वकीलों और पीड़ितों के परिवारों ने ह्यूमन राइट्स वाच को बताया कि डॉक्टर चोटों के निशान और यातना के सबूतों को दर्ज नहीं करते हैं. अन्य मामलों में गिरफ्तार व्यक्ति द्वारा दर्द और बेचैनी की शिकायत करने के बावजूद पुलिस द्वारा डॉक्टर को नहीं बुलाया जाता है.

जुल्फार शेख, महाराष्ट्र

ऊपर वर्णित मामलों में धारावी, मुंबई पुलिस ने कथित तौर पर जुल्फार शेख को 28 नवम्बर, 2012 की शाम को गिरफ्तार किया, लेकिन उसे मेडिकल जाँच के लिए गिरफ्तारी के 34 घंटों के बाद 30 नवम्बर की सुबह 4 बजे ले गए.¹⁶³ इस दौरान पुलिस ने कथित तौर पर उसके साथ मार-पीट की जिसकी वजह से उसकी मौत हो गयी.¹⁶⁴

जुल्फार शेख की मौत की जाँच के दौरान पुलिस थाने के हेड कांस्टेबल आत्माराम गुराव ने बयान दिया कि सहायक पुलिस निरीक्षक इरफान शेख और पुलिस नायक (हेड कांस्टेबल से एक छोटा पद) चंद्रकांत शिरकर ने 29 नवम्बर को जुल्फार शेख को "सत्यशोधक" बेल्ट से मारा था.¹⁶⁵ दो

¹⁶¹ डी. के. बसु, *दंड प्रक्रिया संहिता (संशोधन) अधिनियम, 2008, 2009 का क्रमांक 5, धारा 54.*

¹⁶² डी. के. बसु.

¹⁶³ सियोन अस्पताल से प्राप्त चिकित्सकीय प्रमाण पत्र; 30 नवम्बर, 2012. ह्यूमन राइट्स वाच के फ़ाइल की प्रति.

¹⁶⁴ नुरुल इतवारी शेख बनाम महाराष्ट्र राज्य एवं अन्य.

¹⁶⁵ नुरुल इतवारी शेख बनाम महाराष्ट्र राज्य एवं अन्य. एक खबर के माध्यम से, गुमनामी के वायदे पर, एक वरिष्ठ पुलिस अधिकारी ने बताया कि "सत्यशोधक पट्टा" या "डुथ सीकिंग बेल्ट" लगभग ३.५ फीट से ४ फीट लम्बा और ६ इंच चौड़ा होता है, जिसमें लकड़ी का कंडा होता है. इस अफसर के अनुसार, पुलिस आटा चक्की में इस्तेमाल बेल्ट को इकट्ठा करती है और उस पर बढई से लकड़ी का एक हेंडल लगावाती है. उस अधिकारी ने बताया कि महाराष्ट्र में पुलिस इस बेल्ट का इस्तेमाल कई दशकों से करती आ रही है और हरेक पुलिस थाना और ब्राइम ब्रांच में यह बेल्ट मौजूद है. विनोद कुमार मेनन, "सी.बी.आई. ने हिरासत में मौत के लिए धारावी पुलिस पर मुकदमा दर्ज किया", <http://www.mid-day.com/articles/cbi-books-dharavi-cops-for-homicide-in-custodial-death/16889151> (13 जून, 2016 को देखा गया).

अन्य पुलिस कांस्टेबलों ने कहा कि सहायक पुलिस निरीक्षक इरफ़ान शेख और कांस्टेबल शिरकर ने जुल्फार शेख और सह-आरोपी इनामुल शेख को बेल्ट और मुक्कों से मारा था, क्योंकि जुल्फार उन्हें वो जानकारी नहीं दे रहा था जो वे चाहते थे.¹⁶⁶

इनामुल शेख ने अपने बयान में बताया कि अस्पताल के रास्ते में एक कांस्टेबल ने उसे चेतावनी दी थी कि डॉक्टर के सामने मारपीट का कोई जिक्र नहीं करना.¹⁶⁷ मेडिकल रिपोर्ट में किसी भी चोट या मारपीट के निशान के बारे में जिक्र नहीं है.¹⁶⁸ हालांकि, जुल्फार के चाचा ने कहा था कि जब वह 30 नवम्बर को जुल्फार से मिलने बांद्रा न्यायालय गए थे, जहाँ उसे एक दंडाधिकारी के समक्ष रिमांड के लिए प्रस्तुत किया गया था, तब उसके हाथ और पैर साफ तौर पर सूजे थे.¹⁶⁹

एग्नेलो वल्दारिस, महाराष्ट्र

एक मामले में जैसा ऊपर बताया गया है कि 15-16 अप्रैल, 2014 की रात को वडाला रेलवे थाना के पुलिस कर्मियों द्वारा एग्नेलो वल्दारिस, सुफियान मोहम्मद खान, इरफ़ान हाजम और एक 15 साल के लड़के को गिरफ्तार किया गया था. उन्हें नियमानुसार अनिवार्य रूप से की जाने वाली मेडिकल जाँच के लिए 24 घंटे के बाद भी नहीं ले जाया गया था.¹⁷⁰

वल्दारिस के साथ गिरफ्तार किये गए तीनों संदिग्धों के अनुसार वल्दारिस को पुलिस द्वारा जब लगातार लातों से छाती पर मारा गया, और बेल्ट और डंडे से मारा गया तो उस समय वल्दारिस ने छाती में दर्द होने की शिकायत की थी.¹⁷¹ उन्होंने बताया कि उन्होंने पुलिस से गुहार की कि वे वल्दारिस को कोई दवा दें या फिर अस्पताल ले जाएँ, लेकिन पुलिस ने उनकी बात नहीं सुनी. और

¹⁶⁶ 14 मार्च, 2013, जाँच अधिकारी, सहायक पुलिस आयुक्त विजय मेरु को प्रकाश घडिगोंकर द्वारा दिया गया बयान. ह्यूमन राइट्स वॉच के फ़ाइल की प्रति.

¹⁶⁷ 26 मार्च, 2013 को इनामुल शेख द्वारा पुलिस को दिया गया बयान. ह्यूमन राइट्स वॉच के फ़ाइल की प्रति.

¹⁶⁸ 30 नवम्बर, 2012, जुल्फार शेख की जाँच के बाद जारी चिकित्सकीय रिपोर्ट. "प्रमाण पत्र में यह लिखा हुआ था कि कोई परेशानी नहीं है और सब ठीक है."

¹⁶⁹ नुरुल इतवारी शेख बनाम महाराष्ट्र राज्य एवं अन्य

¹⁷⁰ लियोनार्ड ज़ेवियर वल्दारिस और अन्य बनाम वडाला रेलवे पुलिस थाने के प्रभारी और अन्य

¹⁷¹ पूर्वोक्त.

जब वल्दारिस के मुँह से झाग निकलने लगा तो एक पुलिस वाले ने उसके मुँह के पास प्याज़ और चप्पल रख दिया, और उसे चाटने के लिए कहा.¹⁷²

तीनों संदिग्धों ने बताया कि पुलिस ने उन्हें धमकाया था कि मेडिकल जाँच के दौरान किसी को भी पुलिस के अत्याचार के बारे में नहीं बताना है नहीं तो वे उनकी और पिटाई करेंगे, इस कारण वे चुप रहे.¹⁷³

हालाँकि वल्दारिस को अन्य तीनों की जाँच के बाद मेडिकल जाँच के लिए तब ले जाया गया जब उसने जाँच कर रहे डॉक्टर से यह शिकायत की थी कि पुलिस ने उसके साथ मारपीट की है. वल्दारिस की जाँच कर रहे डॉक्टर ने उसकी मेडिकल रिपोर्ट में इस बात को नोट किया और यह भी लिखा कि मरीज़ ने छाती में बहुत ज्यादा दर्द की शिकायत की है.¹⁷⁴ वल्दारिस की मौत के सम्बन्ध में केन्द्रीय जाँच ब्यूरो द्वारा की जा रही जाँच के दौरान डॉक्टर एजाज़ ने बताया कि उन्हें जाँच में चोंटे नज़र आई और उन्होंने छाती का एक्स-रे कराने की सलाह दी थी. डाक्टर हुसैन ने बताया कि लेकिन पुलिस ने उनकी सलाह नहीं मानी. डॉक्टर हुसैन ने आगे बताया कि जो पुलिस वाले वल्दारिस को जाँच के लिए ले कर आए थे, वे उन पर दबाव डाल रहे थे कि मेडिकल रिपोर्ट उनके पक्ष में बनायें, और उसकी चोटों को स्वयं से लगी चोटें बताई जाएँ. उन्होंने बताया कि जब मैंने उनकी बात मानने से इंकार किया तो वे वल्दारिस के पिता, लियोनार्ड वल्दारिस को अस्पताल ले आए.¹⁷⁵

वल्दारिस के पिता, लियोनार्ड वल्दारिस ने अस्पताल को लिखित बयान में बताया कि उसके बेटे को जो चोट लगी है वह खुद की चोटें हैं जो किसी ठोस वस्तु से लगी हैं.¹⁷⁶ लियोनार्ड वल्दारिस ने बाद में बताया कि उसने यह बयान पुलिस के डर में आकर दिया जो उसे अस्पताल ले गए थे और उन्हें पुलिस ने धमकी दी थी कि अगर उसके बेटे द्वारा अपने ऊपर हुए अत्याचार के बारे में दिए गए बयान को वापस नहीं लिया गया तो वे उसके बेटे को न्यायालय में पेश नहीं करेंगे. अपने

¹⁷² पूर्वोक्त.

¹⁷³ पूर्वोक्त.

¹⁷⁴ लोकमान्य तिलक म्युनिसिपल जनरल हॉस्पिटल, सियोन, मुंबई, 17 अप्रैल, 2014 की आपात मेडिको-लीगल रजिस्टर नोट बुक, क्रमांक 16 पेज क्रमांक 15. ह्यूमन राइट्स वॉच की फ़ाइल की प्रति.

¹⁷⁵ लोकमान्य तिलक म्युनिसिपल जनरल हॉस्पिटल के सहायक मेडिकल ऑफिसर डॉक्टर एजाज़ हुसैन का केन्द्रीय जाँच ब्यूरो, मुंबई के उप-अधीक्षक को 2 अगस्त, 2014 को दिया गया बयान. ह्यूमन राइट्स वॉच की फ़ाइल की प्रति.

¹⁷⁶ लोकमान्य तिलक म्युनिसिपल जनरल हॉस्पिटल, सियोन, मुंबई की 17 अप्रैल 2014 की आपात मेडिको-लीगल रजिस्टर नोट बुक, क्रमांक 16 पेज क्रमांक 15. ह्यूमन राइट्स वॉच की फ़ाइल की प्रति

बेटे की सुरक्षा के लिए, अपने बेटे को पुलिस से बचाने के लिए लियोनार्ड वल्दारिस ने अपने बेटे की इच्छा के विरुद्ध एक ऐसा बयान दिया जिससे पुलिस पर कोई आंच नहीं आए.¹⁷⁷ सी.बी.आई. को दिए गए हुसैन के बयान से इसकी पुष्टि होती है. "मरीज (श्री) एग्नेलो लियोनार्ड वल्दारिस अपने पिता को ओ.पी.डी. पेपर में कुछ भी गलत लिखने से बार-बार मना कर रहा था लेकिन श्री लियोनार्ड वल्दारिस ने पुलिस के दबाव में आकर उसमें वही लिखा जो वडाला रेलवे पुलिस वाले चाहते थे".¹⁷⁸

बाद में एग्नेलो की गंभीर चोटों की वजह से मौत हो गयी लेकिन पुलिस ने यह दावा किया कि वल्दारिस की मौत पुलिस के अत्याचार से नहीं बल्कि हिरासत से भागने के दौरान ट्रेन से टकराने की वजह से हुई है.

सफीकुल हक़, पश्चिम बंगाल

ऊपर वर्णित तीसरे मामले में दिसम्बर, 2012 को पश्चिम बंगाल पुलिस द्वारा सफीकुल हक़ को गिरफ्तार किया गया था, और पुलिस हिरासत में कथित तौर पर उनकी डंडे और लातों से पिटाई की गई थी और पुलिस हिरासत के दौरान उसने रीढ़ की हड्डी और छाती में दर्द और साँस फूलने की शिकायत की थी. हक़ की पत्नी ने बताया कि उसके पति की 5 दिन तक कोई चिकित्सीय देखभाल नहीं दी गयी. उन्होंने बताया:

वे खड़े नहीं हो पा रहे थे. वह मुझसे [हवालात में] नीचे बैठकर ही बात करते थे. उन्होंने बताया कि वह खाना नहीं खा पा रहे हैं, सिर्फ पानी के सहारे खाना निगल पा रहे हैं. उन्हें सिरदर्द, पेटदर्द हो रहा था, लेकिन पुलिस वाले मुझे कोई दवा उन्हें देने नहीं दे रहे थे.¹⁷⁹

हक़ को जब 12 दिसंबर, 2012 को न्यायिक हिरासत में लिया गया तो न्यायाधीश ने हक़ को जेल के अस्पताल से चिकित्सीय सहायता दिए जाने का आदेश दिया. उनकी पत्नी ने बताया कि हालाँकि उनकी सेहत लगातार गिर रही थी.¹⁸⁰ 7 जनवरी, 2013 को हक़ को बहरामपुर अस्पताल जाँच और

¹⁷⁷ लियोनार्ड ज़ेवियर वल्दारिस और अन्य बनाम वडाला रेलवे पुलिस थाने के प्रभारी और अन्य

¹⁷⁸ लोकमान्य तिलक म्युनिसिपल जनरल हॉस्पिटल के सहायक मेडिकल ऑफिसर डॉक्टर एजाज़ हुसैन का केंद्रीय जाँच ब्यूरो, मुंबई के उप-अधीक्षक को 2 अगस्त, 2014 को दिया गया बयान. ह्यूमन राइट्स वॉच की फ़ाइल की प्रति.

¹⁷⁹ सकीना बीबी का ह्यूमन राइट्स वॉच को दिया गया साक्षात्कार, मुर्शिदाबाद, पश्चिम बंगाल, 29 अप्रैल, २०१५

¹⁸⁰ पूर्वोक्त.

इलाज के लिए ले जाया गया, जहाँ उसी दिन शाम को उसकी मौत हो गयी. हक़ की पत्नी ने ह्यूमन राइट्स वॉच को बताया कि मैंने अस्पताल में उन्हें दर्द से तड़पते देखा था:

जब मैं उनके पास गयी तो उन्होंने मुझे अपने लिए दुआ करने और पुलिस अधीक्षक को बददुआ दी. उन्होंने कहा कि मुझे घुटन हो रही है, मैं साँस नहीं ले पा रहा हूँ. उन्हें बहुत बुरी तरह से पीटा गया था. जब उन्होंने अपनी शर्ट उतारी तो मैंने लाठी [भारी डंडे] से लगी गहरी/नीली चोटों के निशान देखे. उनकी पूरी छाती गहरी/नीली चोटों से भरी पड़ी थी, और मैंने उनकी जांघों और पैर पर भी चोटों के निशान देखे. जब मैंने उनसे छाती पर चोटों के बारे में पूछा, तो उन्होंने बताया कि ये चोंटे पुलिस के बूटों से लगी हैं.¹⁸¹

न्यायिक जाँच में यह पाया गया कि हक़ की मौत साँस लेने में तकलीफ़ के कारण हृदय घात से हुई थी, और जांच में यह भी उल्लेख किया गया कि जेल अधिकारियों द्वारा उन्हें अस्पताल ले जाने में देरी की गई, हालाँकि जान-बूझकर ऐसा नहीं किया गया. राष्ट्रीय मानवाधिकार आयोग ने यह कहा कि दंडाधिकारी की रिपोर्ट यह बताती है कि जेल प्रशासन ने हक़ को समय पर चिकित्सीय सुविधा नहीं दिलायी.¹⁸²

शेख़ हैदर, तेलंगाना

तेलंगाना के निज़ामाबाद जिले के नगराम गाँव के 25 वर्षीय शेख़ हैदर को पुलिस ने 21 मार्च 2015 को साइकिल चोरी के इलज़ाम में गिरफ्तार किया गया. उसी दिन पुलिस हिरासत में उसकी मौत हो गयी. पुलिस का कहना है कि उसकी मौत पुलिस हिरासत से भागने के दौरान चोट लगने से हुई थी. हैदर के परिजनों का कहना है कि उसकी मौत पुलिस की क्रूर पिटाई की वजह के हुई.¹⁸³ उनका कहना है कि पुलिस ने शेख़ को अस्पताल ले जाने की अनुमति देने से पहले उसे वक़्त पर चिकित्सा सुविधा उपलब्ध नहीं करवाई, वो घंटों पुलिस थाने में ज़ख़्मी पड़ा रहा.

¹⁸¹ पूर्वोक्त.

¹⁸² सुचना के अधिकार के आवेदन के जवाब में राष्ट्रीय मानवाधिकार आयोग की कार्रवाई रिपोर्ट. इस रिपोर्ट में राष्ट्रीय मानवाधिकार आयोग के समक्ष 6 मई 2013 को प्रस्तुत दंडाधिकारी जाँच के निष्कर्ष का जिक्र है. राष्ट्रीय मानवाधिकार आयोग का जवाब 6 अक्टूबर 2016 को प्राप्त हुआ. ह्यूमन राइट्स वॉच के फ़ाइल की प्रति.

¹⁸³ अजमेरी बेगम, शेख़ हैदर की बहन, के साथ ह्यूमन राइट्स वॉच का साक्षात्कार, निज़ामाबाद, तेलंगाना, 11 जून, 2015.

पुलिस द्वारा हैदर के खिलाफ दर्ज प्रथम सूचना रिपोर्ट के अनुसार उसके खिलाफ भारतीय दंड संहिता की धारा 379 और 511 के अंतर्गत जुर्म दर्ज किया गया था, जब उसके खिलाफ चोरी की शिकायत 21 मार्च को डेढ़ बजे दर्ज की गयी थी.¹⁸⁴ निज़ामाबाद टाउन-वन पुलिस स्टेशन में पुलिस ने हैदर के खिलाफ दूसरा प्रथम सूचना रिपोर्ट करीब दोपहर 3 बजे दर्ज किया जिसमें उसके खिलाफ भारतीय दंड संहिता की धारा 224 लगाई गयी थी, जो कानूनी गिरफ्तारी के प्रतिरोध से सम्बंधित है। दूसरे प्रथम सूचना रिपोर्ट के अनुसार यह घटना पौने दो बजे दोपहर की है।¹⁸⁵

उसके रिश्तेदार पुलिस द्वारा बताए घटनाक्रम को झूठा मानते हैं। उनके अनुसार पुलिस ने उन्हें करीब दोपहर एक बजे हैदर की गिरफ्तारी की सूचना दी। हैदर के छोटे भाई और बहन करीब 2 बजे जब पुलिस स्टेशन पहुंचे तब उन्हें करीब एक घंटे तक इंतजार करना पड़ा, और उसके बाद उन्हें पुलिस स्टेशन के पीछे ले जाया गया, जहाँ पर हैदर जमीन पर बेहोश पड़ा था, और उसका शरीर तिरपाल से ढंका हुआ था। उनका यह मानना है कि दूसरी प्रथम सूचना रिपोर्ट पुलिस यातना से हुई हैदर की मौत पर पर्दा डालने के लिए दर्ज की गयी थी।¹⁸⁶ उसकी बहन अजमेरी बेगम ने ह्यूमन राइट्स वॉच को बताया कि:

हम वहां गए और पूछा कि वो कहाँ है। उन्होंने [पुलिसवालों] ने हमें एक घंटे तक बाहर खड़ा रखा। वो अपने मोबाइल फ़ोन पर गेम खेल रहे थे और हंस रहे थे। उन्होंने मुझे पुलिस स्टेशन से धक्का मार कर बाहर निकाल दिया। वो मेरे छोटे भाई को पुलिस स्टेशन के पीछे ले गए जहां वो (हैदर) पेड़ के नीचे लगभग बेहोश पड़ा था।¹⁸⁷

हैदर की गंभीर चोटों के बावजूद पुलिस उसे अस्पताल नहीं लेकर गई। उन्होंने हैदर को एक ऑटो रिक्शा में बिठाया और उसके भाई और बहन को कहा कि उसे नजदीक के अस्पताल लेकर जाएँ। अस्पताल में दो घंटे के बाद वहां के डाक्टरों ने परिजनों से कहा कि वो हैदर को हैदराबाद शहर के किसी अस्पताल में बेहतर इलाज के लिए लेकर जाएँ। पुलिस ने हैदर को हैदराबाद जाने के लिए

¹⁸⁴ प्रथम सूचना रिपोर्ट, 21 मार्च, 2015. ह्यूमन राइट्स वॉच के फाइल की प्रति. यह भी देखें, भारतीय दंड संहिता धारा 379 <http://indiankanoon.org/doc/1101188/>; sec. 511, <http://indiankanoon.org/doc/1185693/>.

¹⁸⁵ प्रथम सूचना रिपोर्ट, 21 मार्च, 2015. ह्यूमन राइट्स वॉच के फाइल की प्रति. यह भी देखें, भारतीय दंड संहिता धारा 224 <http://indiankanoon.org/doc/1522870/>

¹⁸⁶ अजमेरी बेगम के साथ ह्यूमन राइट्स वॉच का साक्षात्कार, 11 जून, 2015.

¹⁸⁷ पूर्वोक्त.

एक एम्बुलेंस कर दी, जहाँ पहुँचने पर उसे मृत घोषित कर दिया गया. पोस्ट-मार्टम रपट रिपोर्ट के अनुसार हैदर की मौत उसके बायें पैर के तलवे में किसी गहरे ज़ख्म और उससे उत्पन्न समस्याओं से हुई. रिपोर्ट में यह बताया गया है कि यह चोट चीनी मिट्टी से बने किसी तेज़ नुकीले टुकड़े से हुई थी.¹⁸⁸ यह पुलिस के द्वारा बताई गयी घटनाक्रम से मेल खाता है, जिसके अनुसार हैदर को पुलिस स्टेशन परिसर की दीवार से कूदने के दौरान चोट लगी थी.

¹⁸⁸ पोस्ट-मार्टम रिपोर्ट, 22 मार्च, 2015. ह्यूमन राइट्स वॉच के फ़ाइल की प्रति.

III. जवाबदेही का अभाव

भाईचारे में बंधे होने के कारण, यह सबको मालूम है कि अपने सहकर्मियों को बचाने के लिए पुलिसकर्मी चुप्पी साधे रहना पसंद करते हैं और बहुदा सत्य को तोड़-मरोड़ कर पेश करते हैं.

- मुंशी सिंह गौतम (डी) और अन्य बनाम मध्य प्रदेश राज्य , भारत का सर्वोच्च न्यायालय , 16 नवम्बर, 2004

ह्यूमन राइट्स वाच ने जिन मामलों का दस्तावेजीकरण किया है उनमें से अधिकांश में हिरासत में मौतों की जांच के लिए बनाई गयी प्रक्रिया का पालन करने में पुलिस विफल रही है. इस खंड में हम जांच पर आधारित निष्कर्षों के आधार पर उदहारण देंगे कि पुलिस को लगातार दंडमुक्ति मिलने के मूल कारण क्या हैं, जिनमें लचर या पूर्वाग्रहों से ग्रसित पुलिस जांच, पुलिस के खिलाफ एफ.आई.आर. दायर करने का विरोध, सबूतों के साथ छेड़-छाड़, और कभी-कभी दंडाधिकारियों द्वारा गिरफ्तारी के शुरूआती दौर में अभियुक्त को व्यक्तिगत रूप से देखने का आग्रह करने में चूक शामिल हैं. इस खंड में मेडिकल अधिकारियों द्वारा सख्ती से स्वतन्त्र पोस्ट-मॉर्टम परीक्षण करने में कोताही बरतना, पीड़ितों के परिजनों और गवाहों को पुलिस द्वारा डराना-धमकाना, और राष्ट्रीय मानवाधिकार आयोग द्वारा जवाबदेही निर्धारित करने की भूमिका भी बारीकी से जांच की गई है.

पुलिस को दंडमुक्ति

आपराधिक दंड प्रक्रिया संहिता की धारा 197 में प्रावधान है कि सभी सरकारी अफसरों को अपनी सरकारी इ्यूटी को अंजाम देने के दौरान किये गए कामों से दंडमुक्ति मिलेगी जब तक कि सरकार उनपर मुकदमा चलाने कि अनुमति न दे. इस प्रावधान का मूल मकसद यह है कि सरकारी अफसर अपनी इ्यूटी बिना किसी दुर्भावपूर्ण अभियोजन के भय से मुक्त होकर करने में सक्षम रहें. हालांकि, न्यायालयों ने यह स्पष्ट किया है कि पूर्व अनुमति तभी ज़रूरी है जब पुलिस अपनी सरकारी इ्यूटी करने के दौरान इस तरह के काम करती है, और इस ओर इंगित किया है कि गैर-कानूनी हिरासत या प्रहार या लॉक-अप में किसी को जान से मारना उनकी इ्यूटी का हिस्सा नहीं है.

उदाहरण के लिए पी.पी. उन्नीकृष्णन बनाम पुत्तियोत्तिल अल्लिकुट्टी के मामले में (जहाँ दो पुलिस अफसरों के खिलाफ यह आरोप था कि उन्होंने शिकायतकर्ता को कई दिनों तक गैर-कानूनी हिरासत में रखकर यातना दी) सर्वोच्च न्यायालय ने यह फैसला दिया:

क्रियाकलाप और सरकारी इयूटी के निर्वाह के बीच तर्कसंगत सम्बन्ध होना चाहिए; क्रियाकलाप का ऐसा रिश्ता इयूटी के साथ होना चाहिए कि अभियुक्त एक तर्कसंगत दावा कर सके न कि मनगठंत और काल्पनिक दावा, कि उसने ऐसा अपनी इयूटी को अंजाम देने के दौरान ही किया था.¹⁸⁹

लेकिन, न्यायालयों द्वारा तय सीमाओं को अधिकारीगण अक्सर नज़रंदाज़ करते हैं, और इसके बजाए धारा 197 के तहत दंडमुक्ति के प्रावधान का इस्तेमाल पुलिसकर्मियों के खिलाफ शिकायत दर्ज न करने और मुकदमा चलाने में देरी करने में करते हैं. ह्यूमन राइट्स वाच को एक अधिवक्ता त्रिदीप पायस ने बताया कि “धारा 197 के प्रावधानों का सहारा लेकर राज्य द्वारा पुलिस अफसरों को बचाया जाता है. वे सभी-के-सभी एक ही पाले में हैं.”¹⁹⁰

राज्य के अधिकारीगण उन पुलिस कर्मियों को अन्य तरीकों से भी सहयोग देते हैं जिन पर गलत काम करने का आरोप लगाया गया है. उदाहरण के लिए, सरकारी वकील, जो न्यायालय के अफसर हैं और राज्य का प्रतिनिधित्व करते हैं, अक्सर उस पुलिस के पक्ष में अपने पूर्वाग्रह दर्शाते हैं जिस पर गलत काम करने का आरोप लगा है. यह इस परिस्थिति इसके बावजूद है कि न्यायालय ने कई फैसलों में यह स्पष्ट किया है कि सरकारी वकील की भूमिका पुलिस के प्रभाव से स्वतंत्र है, और उसकी भूमिका है कि “वह यह सुनिश्चित करे कि सभी तथ्य रिकॉर्ड पर लाये जाएँ ताकि न्याय की हत्या की गुंजाईश न रहे.”¹⁹¹

राजीब मोल्ला, पश्चिम बंगाल

राजीब मोल्ला का मामला, जिसका ज़िक्र ऊपर किया जा चुका है, इसका एक उदाहरण है. 15 फरवरी, 2014 को पुलिस ने आत्महत्या के कारण अप्राकृतिक मौत का केस दर्ज किया. मोल्ला कि पत्नी, रेबा बीबी ने मुर्शीदाबाद जिला के पुलिस अधीक्षक के यहाँ लिखित शिकायत दर्ज की कि पुलिस हिरासत में मोल्ला की हत्या की गयी है, लेकिन कोई भी कार्रवाई नहीं की गयी.

¹⁸⁹ पी.पी. उन्नीकृष्णन बनाम पुत्तियोत्तिल अल्लिकुट्टी, AIR 2000 SC 2952

<http://indiankanoon.org/doc/82632/> (9 फरवरी, 2016 को दस्तावेज देखा गया.)

¹⁹⁰ त्रिदीप पायस के साथ ह्यूमन राइट्स वाच का टेलीफोन पर साक्षात्कार. ८ फरवरी, २०१६.

¹⁹¹ शकीला अब्दुल गफ्फार खान बनाम वसंत रघुनाथ ढोबले, 7 SCC 749, 2003; शिव कुमार बनाम हुकुम चाँद, 7 SCC 467 1999; 23 हितेंद्र विष्णु ठाकुर बनाम महाराष्ट्र राज्य, 4 SCC 602, 1994, para 23; जय पाल सिंह नरेश बनाम उत्तरप्रदेश राज्य, इलाहाबाद उच्च न्यायालय, Cri. LJ 32, 1976.

रेबा बीबी ने इसके बाद अप्रैल 2014 में मुर्शीदाबाद जिला के लालबाग में दंडाधिकारी की अदालत में एक याचिका दायर की, जिसमें उसने रानीनगर पुलिस स्टेशन के चार पुलिस अधिकारियों पर हिरासत में अपने पति की हत्या का आरोप लगाया. न्यायालय ने चार गवाहों के बयान रिकॉर्ड करने के बाद आरोपी पुलिसकर्मियों के खिलाफ गैर-इरादतन हत्या के लिए प्रथम दृष्टया सबूत पाया, और उनको सम्मन जारी किये.¹⁹² लेकिन आरोपी पुलिस अफसरों ने लालबाग के सत्र न्यायालय में आपराधिक पुनर्निरीक्षण याचिका दायर कर इस आदेश को चुनौती दी.¹⁹³ जनवरी, 2016 में पुनर्निरीक्षण याचिका पर सुनवाई के दौरान सरकारी वकील, शौकत अली ने यह तर्क दिया कि दंड प्रक्रिया संहिता कि धारा 197 के तहत पुलिस के खिलाफ मुकदमा चलाने के लिए सरकार की अनुमति ज़रूरी थी.

रेबा बीबी के वकील ने यह तर्क पेश किया कि सरकारी वकील को अभियुक्त की तरफ से पेश नहीं होना था क्योंकि ऐसा करना विधि नैतिकता का उल्लंघन है. मानवाधिकार समूह, बांग्लार मानवाधिकार सुरक्षा मंच (मासूम) के सचिव, कीर्ति रॉय के अनुसार, इस मामले में सरकारी वकील की भूमिका “यह दर्शाती है कि अभियुक्त पुलिसकर्मियों को आधिकारिक सत्ता से मदद मिल रही थी और सरकारी मशीनरी भी उसके साथ थी.”¹⁹⁴ 1 फ़रवरी, 2016 को सत्र न्यायालय ने आपराधिक पुनर्निरीक्षण अर्जी को स्वीकार कर लिया और अप्रैल, 2014 के आदेश को खारिज कर दंडाधिकारी न्यायालय को मोल्ला कि मौत से सम्बंधित प्रासंगिक तथ्यों को पुनः जांच करने के लिए कहा.¹⁹⁵ इस रपट के लिखे जाने तक जांच लंबित थी.

अनिकेत खिचची, महाराष्ट्र

मुंबई में पुलिस हिरासत में 20 वर्षीय अनिकेत खिचची की मौत का मामला, अभियोजन का एक विरला उदाहरण है, जिसमें पुलिस अफसरों को दोषी करार दिया गया है, एक ऐसा फैसला जो कुछ हद तक न्यायालय के द्वारा नियमित सरकारी वकील को दरकिनार करने से सामने आया. जनवरी 2016 में मुंबई के एक न्यायालय ने चार पुलिस कांस्टेबलों को गैर-इरादतन हत्या और जुर्म कबूलवाने के लिए जान-बूझ कर चोट पहुंचाने के इलज़ाम के लिए सज़ा सुनाई. हरेक को सात-सात साल की सज़ा सुनाई गयी.¹⁹⁶ खिचची के वकील मिहिर देसाई ने बताया कि यह सजा कई कारणों का परिणाम है. इसमें सब से अहम था कि न्यायालय ने एक विशेष सरकारी वकील नियुक्त किया जब देसाई ने कहा कि उन्हें सरकारी वकीलों पर भरोसा नहीं. देसाई ने तर्क दिया कि “अगर हमें एक विशेष सरकारी वकील नहीं दिया जाता तो हमें शक है

¹⁹² रेबा बीबी बनाम बिप्लब कर्मकार एवं अन्य., C.R. Case No. 801/14, अतिरिक्त मुख्य न्यायिक मजिस्ट्रेट, लालबाग, मुर्शिदाबाद का 21 अप्रैल, 2014 को जारी आदेश. ह्यूमन राइट्स वाच की फाइल में उपलब्ध प्रति.

¹⁹³ Criminal Revision No. 131/2015; Criminal Revision No. 5/2016.

¹⁹⁴ बांग्लार मानवाधिकार सुरक्षा मंच (मासूम) की सचिव कीर्ति रॉय का 1 फरवरी, 2016 को भारत के सर्वोच्च न्यायालय के मुख्य न्यायधीश को लिखा पत्र. ह्यूमन राइट्स वाच की फाइल में प्रति उपलब्ध

¹⁹⁵ बिप्लब कर्मकार एवं अन्य बनाम रेबा बीबी @ बेवा एवं अन्य., Criminal Revision No. 5/2015, अतिरिक्त जिला एवं सत्र न्यायधीश, लालबाग, मुर्शिदाबाद, 1 फरवरी 2016 को जारी आदेश. ह्यूमन राइट्स वाच की फाइल में प्रति उपलब्ध.

¹⁹⁶ महाराष्ट्र राज्य बनाम चंद्रकांत राजाराम काम्बले एवं अन्य., सत्र न्यायालय, ग्रेटर बॉम्बे, मुंबई, SC 309, 2014.

कि इसमें सजा होती.” पुलिस का हवाला देते हुए उन्होंने कहा कि “आधे-से-अधिक समय तो सरकारी वकील उन लोगों से हिदायत लेता रहता है जो अभी अभियुक्त हैं.”¹⁹⁷

26 अक्टूबर, 2013 को खिचची और रतन वाणी दोनों को कथित चोरी के लिए मुंबई के वनराई पुलिस थाने में हिरासत में रखा गया था. गिरफ्तारी की रात को ही खिचची की मौत हो गयी. पुलिस ने खिचची के परिजनों को न तो उसकी गिरफ्तारी और न ही उसकी मौत की खबर दी. मौत के बाद पुलिस ने कहा कि खिचची भागने का प्रयास कर रहा था, और उसी समय वह गिर गया, और गुस्साई भीड़ ने उसके साथ मार-पीट की, जिसके फलस्वरूप गंभीर चोटों के कारण उसकी मौत हो गई. ¹⁹⁸ उसके परिजनों ने इल्जाम लगाया कि उसकी मौत पुलिस की मार-पीट से हुई है. खुचची कि पोस्ट-मॉर्टम रिपोर्ट में 56 चोटों का ज़िक्र है, और मौत का अंतिम कारण “सिर में कई तरह की चोटें” हैं.¹⁹⁹ रिपोर्ट के अनुसार, सभी चोटें किसी सख्त और भोथरी वस्तु द्वारा पहुंचाई गयी हैं.²⁰⁰

सर्वप्रथम, पुलिस ने दुर्घटना में हुई मौत का मामला दर्ज किया, लेकिन बाद में परिजनों द्वारा विरोध करने और मीडिया के दबाव में पुलिस ने हत्या और जान-बूझ कर चोट पहुंचाने का मुकदमा दर्ज किया, यह मुकदमा भीड़ में अज्ञात लोगों के खिलाफ दर्ज किया गया जिन्होंने खिचची पर कथित तौर पर हमला किया था. खिचची के परिजनों ने पुलिस कमिश्नर से अनुरोध किया कि इस मामले की जांच किसी स्वतंत्र एजेंसी से करवाई जाए और अक्टूबर 2013 में इसे राज्य के आपराधिक जांच विभाग की क्राइम ब्रांच को सौंप दिया गया. एक महीने के बाद, क्राइम ब्रांच ने आरोप दर्ज किये और चारों पुलिस अफसरों को हत्या के इल्जाम में गिरफ्तार कर लिया. मामले कि सुनवाई सत्र न्यायालय में हुई, जहाँ खिचची के वकील न्यायालय द्वारा एक विशेष सरकारी वकील को नियुक्त कराने में सफल रहे.

न्यायालय ने गिरफ्तारी के समय प्रक्रिया सम्बन्धी कई उल्लंघनों को उल्लेख किया. गिरफ्तारी के रिकॉर्ड में तारीख 26 अक्टूबर और समय दोपहर 2:40 दर्ज किया गया था, लेकिन जिन पुलिसकर्मियों ने उसे हिरासत में लिया था उन्होंने रजिस्टर में एफ.आई.आर. या रात के 8 बजे तक पुलिस स्टेशन की डायरी में कोई भी प्रविष्टि दर्ज नहीं की थी जो कि कानून के हिसाब से जरूरी था. उस समय तक, खिचची और वाणी पुलिस स्टेशन में गैरकानूनी तौर पर हिरासत में थे और उनसे पूछ-ताछ की जा रही थी. न्यायालय ने यह भी कहा कि हालाँकि आरोपित पुलिस अफसरों ने दावा किया है कि खिचची पर भीड़ ने हमला किया था

¹⁹⁷ पूर्वोक्त.

¹⁹⁸ पूर्वोक्त.

¹⁹⁹ सुधीर खिचची बनाम महाराष्ट्र राज्य एवं अन्य., Cri. W. P. no. 4167 of 2015.

²⁰⁰. पोस्ट मार्टम 28 अक्टूबर, 2013 को रिपोर्ट तैयार की गयी जिसमें यह लिखा था कि खिचची को 26 अक्टूबर 2013 को रात जब 10:25 बजे कूपर मेमोरियल अस्पताल लाया गया तब तक उसकी मौत हो चुकी थी. ह्यूमन राइट्स वाच की फाइल में उपलब्ध प्रति.

और उन्होंने उसे करीब 60-70 लोगों के चंगुल से छुड़ाया था, फिर भी पुलिस कर्मी उसे मेडिकल जांच के लिए नहीं ले गए.²⁰¹

विशेष सरकारी वकील रति अमरोलिया ने ह्यूमन राइट्स वाच को बताया कि उसे अहम् चुनौतियों का सामना करना पड़ा, क्योंकि पुलिस ने मामले की जांच निष्पक्ष तरीके से नहीं की थी। उन्होंने बताया कि “हमारे सामने सबसे बड़ा रोड़ा था कि क्राइम ब्रांच ने इसकी जांच बहुत ही लचर तरीके से की थी। उसी क्राइम ब्रांच की यूनिट द्वारा जांच संचालित हुई जिसके अंतर्गत वह पुलिस स्टेशन आता है। एक तरीके से तो वे अपने सहकर्मियों को बचाने की पूरी कोशिश कर रहे थे न कि निष्पक्ष जांच।”²⁰² अमरोलिया ने कहा कि पुलिस स्टेशन में यातना के गवाह मिलना कठिन है जो बयान दे सकें:

यह सत्य कि पुलिसकर्मी स्वयं ही महत्वपूर्ण गवाह होते हैं, वे अभियोजन मामले के किसी भी पहलू का समर्थन कभी नहीं करते। सभी पुलिस गवाह जो हमारे लिए महत्वपूर्ण थे विरोधी हो गए। केवल एक या दो ही आपको कुछ हद तक सहयोग देंगे। यहाँ तक कि स्वतंत्र गवाह भी विरोधी हो जाते हैं क्योंकि पुलिस उन्हें डराती-धमकाती है।²⁰³

अमरोलिया ने कहा कि वे इसलिए सौभाग्यशाली रहे कि खुच्ची के साथ गिरफ्तार वाणी इस मामले में चश्मदीद गवाह था।²⁰⁴ आरोपी पुलिस अफसरों को सजा दिलाने में वे वाणी की गवाही निर्णायक साबित हुईं।

पक्षपातपूर्ण और कमज़ोर जांच

आरोपी पुलिसकर्मियों के बयान पर पूर्णतः निर्भर होकर पुलिस जांचकर्ता अक्सर मामले को बंद कर देते हैं। नीचे वर्णित मामलों में वकीलों या कार्यकर्ताओं की मदद से परिजन न्यायालय में इन मामलों को आगे बढ़ाया।

काज़ी नसीरुद्दीन, पश्चिम बंगाल:

काज़ी नसीरुद्दीन का मामला, जिसका वर्णन ऊपर किया जा चुका है, एक सटीक उदाहरण है और स्पष्ट तौर से दर्शाता है कि कैसे खामियों से भरी पुलिस जांच दंडमुक्ति में मदद करती है। हालांकि पुलिस कहती है कि नसीरुद्दीन की मौत उन चोटों के कारण हुई जब वह धनियाखाली पुलिस स्टेशन में शौचालय में गिर

²⁰¹ महाराष्ट्र राज्य बनाम चंद्रकांत राजाराम काम्बले एवं अन्य, सत्र न्यायालय, गेटर बॉम्बे, मुंबई, SC 309, 2014.

²⁰² 14 मार्च 2016, को मुंबई की अधिवक्ता रति अमरोलिया के साथ ह्यूमन राइट्स वाच का साक्षात्कार.

²⁰³ पूर्वोक्त.

²⁰⁴ पूर्वोक्त.

गया था, लेकिन नसीरुद्दीन कि पत्नी मनाज़ा बीबी ने आरोप लगाया कि उसके पति की मौत वहां मार-पीट के कारण हुई थी.

मनाज़ा बीबी ने धनियाखाली पुलिस स्टेशन के प्रभारी अफसर के पास शिकायत दर्ज की और आरोप लगाया कि पुलिस स्टेशन में पुलिस अत्याचार के कारण ही उसके पति की मौत हुई थी. लेकिन हत्या का मामला न दर्ज कर, पुलिस ने धारा 304 के तहत गैर-इरादतन हत्या का मामला दर्ज किया.²⁰⁵

मनाज़ा बीबी ने एक स्वतंत्र जांच हेतु राज्यपाल को लिखा, और इसके बाद ही इस मामले को पश्चिम बंगाल राज्य के आपराधिक जांच विभाग (सी.आई.डी.) को सौंपा गया. राज्य पुलिस के अंग होने के नाते सी.आई.डी. अफसर भी पुलिसकर्मियों द्वारा गिरफ्तारी सम्बन्धी नियमों के उल्लंघन की जांच करने में विफल रहे, जिन्होंने उसके परिजनों को नसीरुद्दीन की गिरफ्तारी कि जानकारी तब दी जब उसकी हिरासत में मौत हो गयी थी; वे भी नसीरुद्दीन कि मौत के बारे में पुलिस के बयान पर विश्वास करते रहे, इस तथ्य के बावजूद कि पोस्ट-मॉर्टम रिपोर्ट में उसके शरीर पर चोटों के स्पष्ट निशान दर्शाए गए थे, जो उसको गिरफ्तार करते समय गिरफ्तारी मेमो में दर्ज नहीं थीं.²⁰⁶

अधिवक्ता प्रतिमा सिंह रे ने कलकत्ता उच्च न्यायालय में एक जनहित याचिका कर केन्द्रीय जांच ब्यूरो द्वारा स्वतंत्र जांच की मांग की. 13 मई, 2013 को उच्च न्यायालय ने कहा कि राज्य की जांच एजेंसी सी.आई.डी. न्यायोचित और निष्पक्ष जांच करने में असफल रही है, और आदेश दिया कि इस जांच को सी.बी.आई. को हस्तांतरित कर दिया जाए ताकि "विश्वसनीयता और जनता का यकीन सुनिश्चित हो सके"; न्यायालय ने यह भी कहा कि "यह गिरफ्तारी के अधिकार का एक खुला दुरुपयोग है".²⁰⁷

²⁰⁵ भारतीय दण्ड संहिता की धारा 300 के पासंगिक भाग में लिखा है गैर-इरादतन हत्या हत्या नहीं है यदि:

- यदि अपराधी उस समय जबकि गंभीर या अचानक उकसावे से आत्मसंयम की शक्ति से वंचित हो, उस व्यक्ति की, जिसने कि वह उकसावा दिया था, जिसके कारण यदि भूल या दुर्घटनावश किसी व्यक्ति की मौत हो जाए तो.
- यदि अपराधी, व्यक्ति या संपत्ति की निजी सुरक्षा के अधिकारों की अनुपालना में कानून द्वारा प्रदत्त शक्ति का उल्लंघन कर उस व्यक्ति की हत्या कर देता है जिसके खिलाफ वह बगैर सोचे-समझे आत्मरक्षा के अधिकार का पालन कर रहा हो और उसे नुकसान पहुँचाने के किसी इरादे के बगैर वह ऐसा करता हो जो कि आत्मरक्षा के लिए जरूरी है;
- यदि अपराधी ऐसा लोक सेवक होते हुए, या ऐसे लोक सेवक की मदद करते हुए जो लोक न्याय के लिए कार्य कर रहा है, वह कानून द्वारा प्रदत्त शक्ति से आगे बढ़कर कोई ऐसा कार्य करे जिससे हत्या हो जाये, जिसे वह विधिपूर्ण और ऐसे लोक सेवक के नाते उसके कर्तव्य के सम्यक निर्वहन के लिए आवश्यक होने का सदभावपूर्वक विश्वास करता है, और उस व्यक्ति के प्रति, कोई दुर्भावना नहीं रखता है जिसकी मौत हुई है;
- यदि यह हत्या अचानक आवेश में हुई अचानक झगड़े में बिना सोचे-समझे हुई हो और अपराधी द्वारा अनुचित लाभ उठाए बिना या क्रूरतापूर्ण या असाधारण तरीके से नहीं किया गया हो;
- यदि वह व्यक्ति जिसकी हत्या की गई है 18 वर्ष से अधिक आयु का हो, की मौत होती है या वह अपनी मर्जी से मौत का जोखिम उठाता हो.

²⁰⁶ प्रतीम कुमार सिंह रे बनाम भारतीय संघ एवं अन्य.

²⁰⁷ पूर्वोक्त

न्यायाधीशों ने पाया कि सी.आई.डी. एक संभावित साजिश जांचने में विफल रही जो विधान सभा के एक स्थानीय सदस्य की मिलीभगत की ओर इंगित करता है, जिसका नसीरुद्दीन से पहले भी टकराव हो चुका था. फैसले में कहा गया है:

राज्य की जांच एजेंसी द्वारा पूरी-की-पूरी जांच डैमेज-कंट्रोल का एक हताशाजनक प्रयास प्रतीत होता है, यह सुनिश्चित करने के लिए कि पुलिस के आला अफसरों या स्थानीय विधायक को किसी तरह की परेशानी न हो, और पूरी जांच मशीनरी का अधिक-से-अधिक उपयोग इस मामले में उनकी सोची-समझी अपराधिक संलिप्तता को 'न्यायोचित' ठहराने में किया गया न कि इसे 'उजागर' करने में.²⁰⁸

सी.बी.आई. ने अपनी जांच पूरी कर सितम्बर 2014 में सात पुलिस अफसरों के खिलाफ भारतीय दंड संहिता कि धारा 304 (ए) के तहत आरोप दाखिल किया, जिसके तहत वास्तव में लापरवाही में हुई मौत गैर-कानूनी है, जिसमें अधिकतम दो वर्षों की कैद की सज़ा दी जा सकती है.²⁰⁹ इस रिपोर्ट के लिखे जाने के समय सभी अभियुक्त अफसर ज़मानत पर रिहा हो चुके थे, और मुकदमे की सुनवाई चुरचुरा के न्यायालय में चल रही थी.

अब्दुल अज़ीज़, उत्तर प्रदेश

9 मई, 2011 को अब्दुल अज़ीज़ के बेटे, जमशेद अज़ीज़ ने अपने पिता की हत्या के लिए आठ पुलिस कर्मियों के खिलाफ एक प्रथम सूचना रिपोर्ट दायर की. दो पुलिस अधिकारी दो माह के लिए निलंबित कर दिए गए थे.²¹⁰ लेकिन जांच के बाद पुलिस ने अज़ीज़ की मौत को हृदयगति रुकने से हुई मौत बताते हुए मामला बंद कर दिया.²¹¹ पुलिस ने दावा किया कि शव-परीक्षण उचित तरीके से नहीं किया गया था, जिसमें बताया गया था कि अज़ीज़ की मौत दम घुटने से हुई थी.²¹²

सन 2012 में अलीगढ़ में परिजनों ने पुलिस द्वारा मामले को बंद करने के खिलाफ याचिका दायर की, लेकिन मुकदमा शुरू होने में समय लगा.²¹³ इसके बाद अज़ीज़ के परिजनों ने जुलाई

²⁰⁸ पूर्वोक्त. 13 मई, 2013 को जारी आदेश.

²⁰⁹. "बंगाल में हिरासत में हुए मौत मामले में सी.बी.आई. ने सात पुलिसवालों को नामित किया.," IANS, 29 सितम्बर 2014, http://www.business-standard.com/article/news-ians/cbi-names-seven-cops-in-bengal-custodial-death-case-114092901162_1.html (11 सितम्बर, 2016 को दस्तावेज देखा गया).

²¹⁰ इस मामले के बारे में और जानकारी के लिए देखें: Section II

²¹¹ अलीगढ़ के अतिरिक्त मुख्य न्यायिक मजिस्ट्रेट को सौंपी गई पुलिस रिपोर्ट, 10 अगस्त, 2011. ह्यूमन राइट्स वाच की फाइल की प्रति

²¹² पूर्वोक्त.

²¹³ अलीगढ़ के अधिवक्ता जोगेंद्र पाल सिंह के साथ ह्यूमन राइट्स वाच का साक्षात्कार, 22 अगस्त, 2015.

2015 में इलाहाबाद उच्च न्यायालय में एक अर्जी दाखिल की, जिस पर उच्च न्यायालय ने निचली अदालत को निर्देश दिया कि चार माह में इस मामले पर फैलसा सुनाये.²¹⁴ निचली अदालत ने इस मामले में फिर से नई जांच के आदेश दिए.

श्यामू सिंह, उत्तर प्रदेश

उत्तर प्रदेश के क्वार्सी पुलिस थाना में 15 अप्रैल 2012 को श्यामू सिंह की हिरासत में मौत हो गयी, जिसे पुलिस ने आत्महत्या करार दिया. सिंह के भाई मनवीर सिंह ने विशेष ऑपरेशन दल (एस.ओ.जी.), जो एक एलीट पुलिस दल है, के सात सदस्यों के खिलाफ उसकी मौत के ही दिन यह आरोप लगाते हुए एफ.आई.आर. दर्ज कराई कि श्यामू सिंह की मौत यातना के कारण हुई थी.²¹⁵ उस समय से पुलिस ने उसमें बाधा डालने का लगातार प्रयास किया ताकि जवाबदेही सुनिश्चित न हो सके.

एफ.आई.आर. के जवाब में सभी आरोपों को खारिज करते हुए पुलिस ने अगस्त २०१२ में मामला बंद कर दिया.²¹⁶ इसके बाद परिजनों ने मुख्य न्यायायिक दंडाधिकारी की अदालत में विरोध याचिका दायर की. २९ नवम्बर, २०१३ को न्यायालय ने पुलिस की क्लोज़र रिपोर्ट को खारिज कर दिया, और छह पुलिस अफसरों के खिलाफ प्रथम दृष्टय सबूत पाया, और उन्हें २० दिसंबर, २०१३ को न्यायालय के समक्ष पेश होने को कहा.²¹⁷ आरोपी पुलिस अफसरों में से चार ने इस आदेश के खिलाफ पुनर्निरीक्षण याचिका दायर की, लेकिन अतिरिक्त जिला एवं सत्र न्यायाधीश ने २० मई, २०१५ को इसे भी खारिज कर दिया. तब जनवरी, २०१६ में आरोपियों ने इलाहाबाद उच्च न्यायालय में अपील दायर की, जिसे उच्च न्यायालय ने भी खारिज कर दिया. मार्च, २०१६ में सर्वोच्च न्यायालय ने भी आरोपियों की अपील को खारिज कर दिया.²¹⁸ लेकिन, इस रिपोर्ट के लिखे जाने तक, सभी आरोपी पुलिस अफसर नयायालय के समक्ष पेश नहीं हुए थे.²¹⁹

²¹⁴ पूर्वोक्त.

²¹⁵मानवीर सिंह के द्वारा क्वार्सी पुलिस चौकी में 15 अप्रैल, 2012 को दायर की गयी प्रथम सूचना रिपोर्ट.ह्यूमन राइट्स वाच की फाइल में प्रति उपलब्ध.

²¹⁶ पुलिस रपट, अगस्त २८, २०१२, इसकी कॉपी ह्यूमन राइट्स वाच की फाइल में है

²¹⁷मनवीर सिंह विरुद्ध एस.आर.आनंद प्रकाश व अन्य, मुख्या न्यायायिक दंडाधिकारी की नयायालय, अलीगढ़, क्रामंक ११५.१२.१०३, नवेम्बर २९, २०१३

²¹⁸. दुर्विजय सिंह व अन्य विरुद्ध उत्तर प्रदेश सरकार व अन्य, 16899/2015, इलाहाबाद उच्च न्यायालय, 14 जनवरी 2016 को आदेश जारी. ह्यूमन राइट्स वाच की फाइल में प्रति उपलब्ध.

²¹⁹ आनंद प्रकाश विरुद्ध उत्तर प्रदेश सरकार व अन्य, 4406 / 2016, सुप्रीम कोर्ट ऑफ इंडिया, 11 मार्च 2016 को जारी आदेश. ह्यूमन राइट्स वाच की फाइल में प्रति उपलब्ध.

²²⁰ राज्य अपराधिक जाँच विभाग के अपराधिक शाखा के द्वारा मई 2014 को रिपोर्ट दर्ज की गयी जिसमें विजय कुमार, SDM के द्वारा जनवरी 3, 2013 को अलीगढ़ जिला दंडाधिकारी के समक्ष प्रस्तुत जाँच रिपोर्ट का निष्कर्ष. ह्यूमन राइट्स वाच की फाइल में प्रति उपलब्ध.

पुलिस और अन्य अधिकारियों ने जवाबदेही को सुनिश्चित करने के प्रयासों को लगातार कमजोर बनाने का काम किया है. श्यामू कि हत्या में प्राथमिक जांच एक कार्यकारी दंडाधिकारी ने की न कि एक न्यायिक दंडाधिकारी ने, जो आपराधिक दंड प्रक्रिया संहिता की धारा १७६ (१अ) का खुला उल्लंघन है. कार्यकारी दंडाधिकारी ने निष्कर्ष निकाला कि सिंह ने अपनी मर्जी से ज़हर पी लिया था और कि उसकी मौत के लिए एस.ओ.जी. टीम का कोई भी सदस्य जिम्मेदार नहीं था.²²⁰ बाद में, १२ फरवरी, २०१४ को राष्ट्रीय मानवाधिकार आयोग कि सिफारिश पर राज्य के अधिकारियों ने आपराधिक जांच विभाग (सी.आई.डी.) की क्राइम ब्रांच से इसकी जांच कराने के आदेश दिए.²²¹

सी.आई.डी. ने जांच कर 15 मई, 2014 के अपने निष्कर्ष में गैरकानूनी गिरफ्तारी के लिए एस.ओ.जी. के सदस्य को दोषी पाया; यातना के लिए भी, जिसमें सिंह की नाक के रास्ते बलपूर्वक पानी डालना शामिल है, जिसके फलस्वरूप वह बेहोश हो गया; और उसे ज़हर देने के लिए भी वे दोषी हैं, जिससे उसकी मौत हो गयी.²²² लेकिन इसके पहले कि एजेंसी न्यायालय में आरोप-पत्र दाखिल करे दिग्विजय सिंह नामक एक अभियुक्त की पत्नी ने जांच एजेंसी के प्रमुख को जांच को दोषपूर्ण बताते हुए आगरा ब्रांच का अलावा किसी और क्राइम ब्रांच से दुबारा जांच की मांग की.²²³ आगरा ब्रांच के कमिश्नर ने दुबारा जांच कराने पर सहमति देते हुए आदेश दिए, लेकिन उसे किसी अन्य ब्रांच को हस्तांतरित नहीं किया. 16 अगस्त, 2014 को दूसरी जांच के निष्कर्ष सामने आये और नए आरोप भी लगाये गए.

लेकिन, 20 अगस्त को एक अन्य उप-निरीक्षक, प्रमोद कुमार, ने जांच एजेंसी के मुखिया को एक आवेदन देकर कहा कि दूसरी जांच भी उचित तरीके से नहीं संचालित की गयी थी, और कि जांच को आगरा ब्रांच से कहीं और किसी दूसरी क्राइम ब्रांच को सौंपा जाए.²²⁴ आगरा क्राइम ब्रांच के कमिश्नर ने एक बार फिर से ऐसा आवेदन स्वीकार करते हुए तीसरी बार इसकी जांच के आदेश जारी किए. सितम्बर, 2014 को आपराधिक जांच विभाग की लखनऊ शाखा ने जांच का आदेश दिया.

²²¹ राष्ट्रीय मानव अधिकार आयोग के द्वारा उत्तर प्रदेश के पुलिस महानिदेशकको 4 जनवरी 2014 को लिखा गया पत्र. ह्यूमन राइट्स वाच के फाइलमें प्रति उपलब्ध. उत्तर प्रदेश सरकार के द्वारा राज्य अपराधिक जाँच विभाग की अपराधिक शाखा को 14 फरवरी 2014 को लिखा गया पत्र भी देखे. ह्यूमन राइट्स वाच की फाइल में प्रति उपलब्ध.

²²² अपराधिक जाँच विभाग के अपराधिक शाखा की अंतिम रिपोर्ट 29/2014, प्रकरण क्रमांक 12170/24/3/2012 - AD, 15 मई 2014. ह्यूमन राइट्स वाच की फाइल में प्रति उपलब्ध.

²²³ दिग्विजय यादव की पत्नी अंजू यादव का 21 जुलाई 2014 को अपराधिक शाखा - अपराधिक जाँच विभाग, लखनऊ को लिखा गया पत्र. ह्यूमन राइट्स वाच की फाइल में प्रति उपलब्ध.

²²⁴ प्रमोद कुमार के द्वारा अपराधिक शाखा - अपराधिक जाँच विभाग, लखनऊ को 20 अगस्त 2014 को लिखा गया पत्र. ह्यूमन राइट्स वाच की फाइल में प्रति उपलब्ध.

²²⁵ अपराधिक जाँच विभाग के अपराधिक शाखा की अंतिम रिपोर्ट 29/2014, प्रकरण क्रमांक 12170/24/3/2012 - AD, 2 मई 2014. ह्यूमन राइट्स वाच की फाइल में प्रति उपलब्ध.

2 मई, 2015 को जो अंतिम रपट पेश की गयी, उसने विशेष ऑपरेशन समूह के सभी सात आरोपियों को पूरी तौर से दोष-मुक्त कर दिया.²²⁵

जुल्फार शेख, महाराष्ट्र

३५ वर्षीय जुल्फार शेख की २ दिसंबर २०१२ को धारावी पुलिस थाने में हिरासत में मौत हो गयी.²²⁶

पुलिस ने शेख की हिरासत में मौत के लिए कई विरोधाभासी स्पष्टीकरण पेश किये. उसकी मौत के बाद, पुलिस ने दुर्घटना के कारण मौत का मामला दर्ज किया और कहा कि जांच के दौरान शेख को सीने में दर्द उठा और उनकी सांस फूलने लगी और जब वे उसे अस्पताल ले जाये गए, तो वहां पहुँचने पर उन्हें मृत घोषित कर दिया गया.²²⁷ पुलिस ने मीडिया को बताया कि शेख कि मृत्यु हृदय गति रूकने से हुई थी.²²⁸ एक दिन बाद, शेख की मौत कि जांच कर रही क्राइम ब्रांच की पुलिस ने कहा कि शेख कि मौत शायद पीलिया (जौंडिस) के कारण हुई हो.²²⁹

शेख की मौत के लिए जिम्मेदार पुलिस अफसरों के खिलाफ पुलिस ने प्रथम सूचना रिपोर्ट दर्ज नहीं की. ११ दिसंबर, २०१२ को जुल्फार शेख के चचेरे भाई नुरुल शेख ने इस मामले में एफ.आई.आर. दर्ज करने का पुलिस कमिश्नर को लिखित आवेदन दिया, लेकिन उसे कोई जवाब नहीं मिला.²³⁰ २० दिसंबर, २०१२ को नुरुल शेख ने बॉम्बे उच्च न्यायालय में एक याचिका दायर की.²³¹

तीन माह बाद, २०१३ में न्यायालय के आदेश पर राज्य सी.आई.डी. की आपराधिक अनुसंधान शाखा के सहायक आयुक्त प्रफुल भोसले ने एफ.आई.आर. दर्ज की. हत्या की जांच के बजाय एफ.आई.आर. में सब-पुलिस इंस्पेक्टर इरफान शेख और उसके अधीनस्थ कर्मियों के खिलाफ जुर्म कबूलवाने के लिए सचेत रूप से चोट पहुंचाने के आरोप की जांच के लिए कहा गया.²³² अप्रैल में, भोसले ने न्यायालय में अपने हलफनामे में कहा कि उसने धारावी पुलिस द्वारा दुर्घटना से मौत की प्रारंभिक रिपोर्ट की जांच की थी, और पाया कि

²²⁶इस प्रकरण में अधिक जानकारी के लिए अध्याय क्रमांक 1 देखें.

²²⁷दुर्घटना में मृतु की रिपोर्ट धारावी पुलिस थाने द्वारा 2 दिसम्बर 2012 को दर्ज. ह्यूमन राइट्स वाच की फाइल में प्रति उपलब्ध.

²²⁸“पुलिस हिरासत में युवा मृत पाया गया” अहमद अली द्वारा 'टाइम्स ऑफ़ इंडिया' 2 दिसम्बर 2012.

<http://timesofindia.indiatimes.com/city/mumbai/Youth-found-dead-in-police-lock-up/articleshow/17455427.cms>(28 अप्रैल 2016कोदस्तावेजलियागया)

²²⁹“शायद पीलिया से हुई आदमी की मौत. मुंबई मिरर, 4 दिसम्बर 2012.

<http://www.mumbaiirror.com/mumbai/others/Jaundice-may-have-killed-man-Cops/articleshow/17860796.cms>(28 अप्रैल 2016कोदस्तावेजलियागया)

²³⁰पुलिस कमिश्नर, मुंबई को 11 दिसम्बर 2012 को नुरुल शेख का पत्र. ह्यूमन राइट्स वाच की फाइल में प्रति उपलब्ध.

²³¹नुरुल हवारी शेख विरुद्ध महाराष्ट्र सरकार व अन्य.

²³²प्रथम सूचना रिपोर्ट. ह्यूमन राइट्स वाच की फाइल में प्रति उपलब्ध.

²³³सहायक पुलिस आयुक्त प्रफुल भोसले का बॉम्बे उच्च न्यायालय के समक्ष 1 अप्रैल 2013 का शपथ पत्र. ह्यूमन राइट्स वाच की फाइल में प्रति उपलब्ध.

शेख की मौत “प्राकृतिक” कारणों से हुई थी. उसने यह भी कहा कि न तो सह-आरोपी इनामुल शेख और न ही किसी और गवाह ने हिरासत में जुल्फार शेख के साथ कथित दुर्व्यवहार का आरोप लगाया.²³³ यह इनामुल द्वारा और लॉक-उप में अन्य गवाहों, और उस समय थाने में मौजूद तमाम निचले-पदों पर कार्यरत पुलिस अफसरों के बयानों के एकदम विपरीत था, जिन्होंने सी.आई.डी. की क्राइम ब्रांच के सहायक पुलिस कमिश्नर विजय मेरु के समक्ष अपने बयान दिए थे, जिन्हें अप्रैल में यह जांच सौंपी गयी थी. मेरु ने अपनी रिपोर्ट २० मई, २०१३ को सौंपी.²³⁴

लेकिन, मेरु ने भी सहायक पुलिस इंस्पेक्टर शेख और उसके अधीनीस्थों के खिलाफ सिर्फ सचेत रूप से चोट पहुंचाने का आरोप लगाया. इसके बावजूद कि तमाम गवाहों के बयानों में और उस वक़्त पुलिस थाने में मौजूद पुलिस अफसरों ने कहा था कि पुलिस ने जुल्फार शेख को घूसों और “सच उगलवाने” वाले बेल्ट से पीटा था. गवाहों ने अपने बयान में यह भी कहा था कि जुल्फार और उसके साथ सह-अभियुक्त इनामुल शेख को एक रस्सी के लटका कर मारा गया था. कांस्टेबल आत्माराम गौरव गुरब के बयान के अनुसार:

उक्त अभियुक्त के शरीर पर चोटों के बारे में मुझे यह कहना है क्योंकि वह एक दुर्दांत अपराधी था इसलिए उसने जब्त जाली नोटों के स्रोत के बारे में जानकारी देने से इनकार कर दिया. लेकिन यह ज़रूरी था कि उससे इस जानकारी को हासिल किया जाये, इसलिए सहायक पुलिस इंस्पेक्टर शेख और पुलिस नायक शिरकर ने “सच उगलवाने” वाले बेल्ट का इस्तेमाल किया और मेरे सामने ही उसकी पिटाई कर दी. मार के बाद वह इतना कमज़ोर हो गया था कि जब वह पानी पीने के लिए उठा, तो दर्द से चक्कर खाकर खिड़की पर ढेर हो गया, जिससे उसका निचला जबड़ा टूट गया.²³⁵

मेरु द्वारा जो आरोप लगाये गए, उसमें पुलिस अफसरों द्वारा सबूत नष्ट करने के प्रयास का भी ज़िक्र है, झूठा रिकॉर्ड तैयार करने और पैसे ऐंठने का भी इलज़ाम है.²³⁶ फिर भी मेरु ने अभियुक्त अफसरों के खिलाफ इन अपराधों के लिए आरोप दर्ज नहीं किये. तमाम पुलिस अफसरों ने बयान दिया कि वे इस यातना के गवाह थे, फिर भी उन्होंने इसकी रिपोर्ट नहीं की जबकि वे कानून के तहत ऐसा करने के लिए बाध्य हैं.²³⁷ इसके बाद भी, उन्हें दंड संहिता की धारा २०२ के तहत आरोपित नहीं किया गया था, जिसमें ऐसे व्यक्ति

²³⁴ विजय मेरु, सहायक पुलिस आयुक्त, अपराधिक शाखा, अपराधिक जाँच विभाग के द्वारा अंतिम जाँच रिपोर्ट 20 मई 2013 को जमा. रिपोर्ट की प्रति गवाहों के बयान के साथ ह्यूमन राइट्स वाच की फाइल में प्रति उपलब्ध.

²³⁵. विजय मेरु, सहायक पुलिस आयुक्त को पुलिस कांस्टेबल आत्माराम गुरव को 13 मार्च 2013 को दिया गया बयान. बयान की प्रति ह्यूमन राइट्स वाच की फाइल में उपलब्ध.

²³⁶ विजय मेरु, सहायक पुलिस आयुक्त, अपराधिक शाखा, अपराधिक जाँच विभाग के द्वारा अंतिम जाँच रिपोर्ट 20 मई 2013 को जमा. रिपोर्ट की प्रति गवाहों के बयान के साथ ह्यूमन राइट्स वाच की फाइल में प्रति उपलब्ध.

²³⁷ पूर्वोक्त.

को अधिकतम छह माह की सज़ा सुनाने का प्रावधान है जो एक जुर्म घटित होने के बारे में जानकारी देने के लिए कानूनन बाध्य है, फिर भी वह जान-बूझकर ऐसा नहीं करता है।

मेरु द्वारा रिपोर्ट जमा करने के बाद, याचिकाकर्ताओं ने अगस्त, २०१३ में पुनः जांच कराने के लिए आवेदन दिया, और न्यायालय ने पुलिस के डिप्टी कमिश्नर को नए सिरे से जांच के आदेश दिए। लेकिन, पुलिस के डिप्टी कमिश्नर ने अपनी रिपोर्ट पेश नहीं की, और जून, २०१४ में न्यायालय ने केन्द्रीय जांच ब्यूरो को मौत के जांच के लिए कहा।²³⁸ अखबारों कि खबरों के अनुसार, सी.बी.आई. ने जुलाई, २०१५ में सहायक पुलिस इंस्पेक्टर शेख और पुलिस नायक शिरकर के खिलाफ गैर इरादतन हत्या का आरोप फाइल किया।²³⁹

एग्नेलो वल्दारिस, महाराष्ट्र

पुलिस हिरासत में एग्नेलो वल्दारिस की मौत के बाद उसके पिता, लियोनार्ड वल्दारिस ने ३० अप्रैल, २०१४ को पुलिस में शिकायत दर्ज की। मई महीने में पुलिस ने जांच को राज्य सी.आई.डी. के उप पुलिस अधीक्षक एस.डी.खेडेकर को सौंप दिया।²⁴⁰ १२ मई को सुफियान मोहम्मद खान और इरफान हजाम ने भी वडाला रेलवे पुलिस स्टेशन के १० पुलिस अफसरों के खिलाफ अलग से शिकायत दर्ज की, जो दोनों भी वल्दारिस के साथ ही गिरफ्तार किये गये थे, और उन्हें भी कथित तौर पर यातना दी गयी थी। उनकी शिकायतें भी सी.आई.डी. को हस्तांतरित कर दी गयीं, जो इन आरोपों की जांच कर रही थी कि वल्दारिस को पुलिस हिरासत में यातना दी गयी और उसे मार डाला गया।

सुफियान, इरफान, एक 15 साल के लड़के और लियोनार्ड वल्दारिस ने वरीय पुलिस अफसरों को लिखा कि जांच अधिकारी उनको डराता-धमकाता है, और उनके बयान सही तौर से दर्ज नहीं करता है, और वह अभियुक्त पुलिस अफसरों को बचाने का काम करता है।²⁴¹ उदाहरण के लिए, हजाम ने लिखा कि “वह मेरे साथ ऐसा व्यवहार करता है जैसे कि मैं इस मामले में अभियुक्त हूँ, और लगातार मेरे साथ गाली-गलौज करता और मेरी बेईज्जती करता है”, और उसने अनुरोध किया कि इस जांच अधिकारी को हटा कर किसी अन्य पुलिस अधिकारी को उसकी शिकायत रिकॉर्ड करने के लिए नियुक्त किया जाए।²⁴²

²³⁸ नुरुल हवारी शैख विरुद्ध महाराष्ट्र सरकार व अन्य. 30 जून 2014.

²³⁹ विनोद कुमार मेनन “सी.बी.आई. ने धारावी के पुलिसवाले के खिलाफ हिरासत में हत्या का जुर्म दर्ज किया” मिड-डे 23 जनवरी 2016. <http://www.mid-day.com/articles/cbi-books-dharavi-cops-for-homicide-in-custodial-death/16889151> (आखरी बार 9 नवम्बर 2016 को देखा)

²⁴⁰ इस प्रकरण में अधिक जानकारी के लिए अध्याय 1 देखें.

²⁴¹ पीड़ित के द्वारा महाराष्ट्र पुलिस के महानिदेशक को 30 मई 2014 को लिखा गया पत्र. इसके साथ इरफान हजाम के द्वारा पुलिस अधीक्षक, राज्य सी.आई.डी. को 26 मई 2014 को लिखा गया पत्र. ह्यूमन राइट्स वाच की फाइल में प्रति उपलब्ध.

²⁴² पूर्वोक्त.

जब पुलिस ने उनकी शिकायतों पर कोई भी कदम नहीं उठाया, तो चारों ने बॉम्बे उच्च न्यायालय में एक याचिका दायर की, और मांग की कि इस जांच को केन्द्रीय जांच ब्यूरो को सौंप दिया जाए. १७ जून, २०१४ को उच्च न्यायालय ने पाया कि सी.आई.डी. ने इस जांच में “घपलेबाजी” की है, और क्लोज्ड सर्किट टेलीविज़न (सी.सी.टी.वी.) के फुटेज को जब्त करने में वे विफल रहे हैं, जो पुलिस के इस दावे को गलत साबित करने के लिए एक महत्वपूर्ण सबूत था कि पुलिस हिरासत से वल्दारिस भाग गया और एक ट्रेन से टकरा गया था. न्यायालय ने “राज्य सी.आई.डी. या स्थानीय पुलिस की जांच की पारदर्शिता और निष्पक्षता” पर शंका ज़ाहिर की और सी.बी.आई. द्वारा नए सिरे से जांच के आदेश दिए.²⁴³

जून २०१४ में सी.बी.आई. ने चार याचिकाकर्ताओं की शिकायत पर १० पुलिस अफसरों के खिलाफ भारतीय दंड संहिता के तहत हत्या, अपराधिक षडयंत्र, सबूत गढ़ना और उसे छुपाना, धार्मिक भावनाओं को जान-बूझकर और दुर्भावनापूर्ण तरीके से आहत करना, सचेत होकर गहरी चोट पहुँचाना, गलत ढंग से हिरासत में रखना, अपहरण, अप्राकृतिक यौनाचार और अपराधिक तौर पर डरना-धमकाना; यौन हिंसा से बाल संरक्षण अधिनियम के अंतर्गत नाबालिगों के साथ यौन अत्याचार तथा किशोर न्याय (बाल देखभाल एवं संरक्षण कानून) के तहत किशोरों के प्रति क्रूरता जैसे मामलों में मुकदमे दर्ज किये गए.²⁴⁴

जनवरी २०१६ में सी.बी.आई. ने आरोप-पत्र दाखिल किया, और फ़रवरी में, सरकार ने आठ आरोपित पुलिस अफसरों के खिलाफ मुकदमा चलाने की अनुमति दे दी. (सी.बी.आई. ने यह भी पाया कि प्रथम सूचना रिपोर्ट में दो नाम ऐसे थे जो उन पुलिस अफसरों के उपनाम थे जो पहले से ही अभियुक्त हैं).²⁴⁵ सी.बी.आई. ने अपनी अंतिम रिपोर्ट में दर्शाया कि वडाला रेलवे पुलिस स्टेशन के पुलिस अफसरों ने एन्जेलों वल्दारिस और अन्य सह-अभियुक्तों को गैरकानूनी तौर से हिरासत में रखा और उन पर हमला किया, झूठा गिरफ्तारी मेमो तैयार कर कानूनी गिरफ्तारी दर्शाई, और खुद को बचाने की नीयत से पुलिस डायरी में झूठी प्रविष्टियाँ कीं.²⁴⁶

रिपोर्ट में यह भी कहा गया कि पुलिस अफसरों ने अभियुक्तों को गिरफ्तारी के बाद मेडिकल चेक-अप के लिए ले जाने के पहले धमकी दी थी और उनसे कहा था कि उन्हें अपनी चोटों के बारे में बताना कि वे मोटर-साइकिल दुर्घटना के कारण लगी हैं. रिपोर्ट में यह भी उजागर किया गया था कि पुलिस ने वल्दारिस की जांच करने वाले डॉक्टर पर भी दबाव डाला कि वह यह रिपोर्ट बनाये कि वल्दारिस के शरीर की चोटें

²⁴³लियोनार्ड जेवियर वल्दारिस व अन्य विरुद्ध प्रभारी अधिकारी, वडाला पुलिस थाने व अन्य, 17 जून 2014

²⁴⁵गृह विभाग, महाराष्ट्र सरकार के द्वारा स्वीकृति आदेश, 15 फरवरी 2015. ह्यूमन राइट्स वाच की फाइल में प्रति उपलब्ध.

²⁴⁶सी.बी.आई. के प्रकरण क्रमांक 5/सा/2014 - सी.बी.आई., एस.सि.बी., मुंबई में दर्ज आरोप पत्र. 31 दिसम्बर 2015. ह्यूमन राइट्स वाच की फाइल में प्रति उपलब्ध.

²⁴⁷पूर्वोक्त.

उसने खुद लगाई हैं, और जब यह चाल भी नहीं सफल हुई तो पुलिस ने एग्नेलो के पिता, लियोनार्ड फल्दारिस, को धमकी दी कि वह उनके इन दावों का समर्थन करे.²⁴⁷

बहरहाल रिपोर्ट में यह बताया गया कि वल्दारिस की मौत ट्रेन की टक्कर से हुई है. केन्द्रीय जांच ब्यूरो ने भारतीय दंड संहिता के अंतर्गत आपराधिक षडयंत्र, सबूतों को छुपाने, लापरवाही, सचेत रूप से चोट पहुँचाने तथा गलत ढंग से हिरासत में लेने और पुलिस अधिनियम के तहत झूठी के दौरान लापरवाही बरतने का मामला दर्ज किया. जुलाई २०१६ में "एग्नेवेटेड पेनेट्रेटिव सैक्सुअल असाॅल्ट" की धारा 6, यौन हिंसा बाल संरक्षण अधिनियम की धारा 12 और किशोर न्याय (बाल देखभाल एवं संरक्षण कानून) की धारा 23 के तहत आरोप गठित किये. इन सभी कानूनों के तहत आपराधिक संदिग्ध बच्चों के खिलाफ मुकदमे की कार्रवाई वयस्कों के साथ चलाना गैर-कानूनी है.

अल्ताफ शेख, महाराष्ट्र

बॉम्बे उच्च न्यायालय ने अक्टूबर, २००९ में केन्द्रीय जांच ब्यूरो को निर्देश दिया कि वह अल्ताफ शेख की मौत के मामले में हत्या, सबूत मिटाने, और जुर्म कबूलवाने के लिए स्वेच्छा से चोट पहुँचाने के मामले में मुकदमा दर्ज करे.²⁴⁸ आरोपी पुलिस अफसरों ने सर्वोच्च न्यायालय में एक विशेष पुनर्विचार याचिका दायर की. २३ नवम्बर को सर्वोच्च न्यायालय ने सी.बी.आई. को निर्देश दिया कि वह बॉम्बे उच्च न्यायालय के अवलोकनों से प्रभावित हुए बगैर शेख की मौत के मामले में प्रथम सूचना रिपोर्ट दर्ज करे और इसकी आगे जांच करे.²⁴⁹

उच्च न्यायालय ने सी.बी.आई. को जांच के इसलिए आदेश दिए क्योंकि उसने टिपण्णी में कहा कि पुलिस अपनी गलतियों को ढंकने का प्रयास कर रही थी, और दंडाधिकारी जांच और राज्य के आपराधिक जांच विभाग की जांच पर भरोसा नहीं किया जा सकता.²⁵⁰ न्यायालय ने यह भी पाया कि जांच रिपोर्ट "आरोपी पुलिस अफसरों की मदद के लिए तैयार की गयी थी." उच्च न्यायालय ने चिंता व्यक्त की कि आपराधिक जांच विभाग के क्राइम ब्रांच के सहायक पुलिस कमिश्नर, जो अभियुक्त पुलिस अफसरों की जांच कर रहे थे, ने न्यायालय में जवाबी हलफनामा पेश किया हालांकि वे इस मामले में प्रतिवादी नहीं थे. न्यायालय ने कहा कि "उनके हलफनामे से ही यह प्रतीत होता है कि उन्होंने अपना मन पहले से ही बना लिया है और पुलिस अफसरों को क्लीन चिट दे दिया है. इसलिए, डी.सी.बी. (अपराध शाखा), सी.आई.डी. द्वारा जांच किया

²⁴⁸मेहुनिसा कदीर शैख विरुद्ध प्रभारी अधिकारी, घाटकोपर पुलिस थाना व अन्य, 16 अक्टूबर 2009.

²⁴⁹संजय सुदाम खेडेकर व अन्य विरुद्ध मेहुनिसा कदीर शैख व अन्य, सुप्रीम कोर्ट ऑफ इंडिया, Cri. S.L.P. 7952/2009 23 नवम्बर 2009

²⁵⁰बॉम्बे उच्च न्यायालय, मेहुनिसा कदीर शैख विरुद्ध प्रभारी अधिकारी, घाटकोपर पुलिस थाना व अन्य, Cri. W.P. No. 2613/2009, 16 अक्टूबर 2009.

जाना निरर्थक है।” न्यायालय ने यह भी पाया कि जिस दंडाधिकारी ने पहले जांच की थी वही फिर से जांच कर रहा है जिसकी पहली रिपोर्ट “साफ तौर पर झूठी है।”²⁵¹

सितम्बर २०१० में सी.बी.आई. ने अपनी रिपोर्ट पेश की, जिसमें उसने आपराधिक षडयंत्र, सचेत रूप से चोट पहुंचाना, और गलत ढंग से हिरासत में रखने के मामले दर्ज किये।²⁵² सी.बी.आई. जांच में पाया गया कि मुंबई के घाटकोपर पुलिस स्टेशन के तीन पुलिस अफसरों ने ११ सितम्बर २००९ कि अहले-सुबह अल्ताफ शेख को गैरकानूनी तरह से हिरासत में लिया था।²⁵³ सी.बी.आई. के अनुसार उन्होंने शेख को उसके घर से उठाया था, और उन्होंने “उसको पीटा, थप्पड़ मारे और उसे लात से भी मारा”, और कि लगातार मार-पीट और घूंसे मारने से उसको कई चोटें लगीं। सी.बी.आई. ने यह भी पाया कि पुलिस अफसरों ने कोई गिरफ्तारी मेमो तैयार नहीं किया था या स्टेशन डायरी में शेख की हिरासत के बारे में कोई प्रविष्टि दर्ज नहीं की थी।

लेकिन, सी.बी.आई. ने हालाँकि यह नोट किया था कि शव-परिक्षण में तमाम बाहरी चोटें दिखती हैं, उसने अभियुक्त पुलिस कर्मियों के खिलाफ हत्या का आरोप लगाने से इनकार कर दिया, यह कहकर कि अखिल भारतीय मेडिकल विज्ञान संस्थान के डाक्टरों ने निष्कर्ष निकाला कि मौत का कारण “श्वासतंत्र की विफलता भी हो सकता है जो अल्पजोलम और एथिल अल्कोहल की विषाक्तता और फेफड़ों में न्यूमोनिया के मिले-जुले योगात्मक प्रभाव के कारण भी हो सकता है।”²⁵⁴ इस निष्कर्ष में महाराष्ट्र के तमाम डॉक्टरों कि राय को नज़रंदाज़ कर दिया, जिनमें फॉरेंसिक विज्ञान के कुछ विशेषज्ञ भी शामिल हैं, जिन्होंने सी.बी.आई. के समक्ष गवाही दी कि सर पर बाहरी चोटों के कारण हुआ अंदरूनी रक्त स्राव शेख की मौत का कारण हो सकती है।²⁵⁵

१६ सितम्बर को अल्ताफ की माँ, मेहरूनिशा शैख ने एक विरोध याचिका दायर कर अनुरोध किया कि अभियुक्त पुलिस अफसरों के खिलाफ जुर्म कबूलवाने की नियत से हत्या और सचेत रूप से चोट पहुँचाने के आरोप भी जोड़े जाएँ। ३ नवम्बर, २०१४ को अतिरिक्त मुख्य मेट्रोपोलिटन दंडाधिकारी ने विरोध याचिका को मंजूरी देते हुए मामले को मुंबई के मानवाधिकार न्यायालय को सौंपते हुए कहा कि अभियुक्त की हत्या,

²⁵¹बॉम्बे उच्चन्यायालय, मेहूनिशा कदीर शैख विरुद्ध प्रभारी अधिकारी, घाटकोपर पुलिस थाना व अन्य, Cri. W.P. No. 2613/2009, 16 अक्टूबर 2009.

²⁵²सी.बी.आई. के प्रकरण क्रमांक बी.एस.आई./2009/सा/0004, सी.बी.आई., एस.सि.बी., मुंबई में दर्ज आरोप पत्र. 30 दिसम्बर 2015. ह्यूमन राइट्स वाच की फाइल में प्रति उपलब्ध

²⁵³अधिक जानकारी के लिए अध्याय 1 देखें.

²⁵⁴सी.बी.आई. के प्रकरण क्रमांक बी.एस.आई./2009/सा/0004, सी.बी.आई., एस.सि.बी., मुंबई में दर्ज आरोप पत्र. 30 दिसम्बर 2015. ह्यूमन राइट्स वाच की फाइल में प्रति उपलब्ध.

²⁵⁵फॉरेंसिक मेडिसिन, मुंबई महाराष्ट्र के सीबीआई के डॉक्टरों व विशेषज्ञों के बयान, जनवरी और फरवरी 2010. ह्यूमन राइट्स वाच की फाइल में प्रति उपलब्ध.

गलत ढंग से हिरासत में लेने और जुर्म कबूल करवाने के लिए सचेत रूप से चोट पहुंचाने के आरोपों के लिए मुकदमा चलाया जाये.²⁵⁶ इस रिपोर्ट के लिखे जाने तक इस मामले कि सुनवाई शुरू नहीं हुई थी.

अभियुक्त पुलिसकर्मी के खिलाफ एफ.आई.आर.

दायर करने में देरी और विरोध

राष्ट्रीय मानवाधिकार आयोग की दिशा-निर्देश के तहत जब कभी भी कथित गैर-इरादतन हत्या का आरोप लगता है तो पुलिस को प्रथम सूचना रिपोर्ट दर्ज करनी ही चाहिए, और इस मामले की जांच एक ऐसे पुलिस स्टेशन या एजेंसी द्वारा की जानी चाहिए जो इसमें संलिप्त न हो.²⁵⁷ लेकिन पुलिस हिरासत में मौतों के तमाम मामले, जिनका दस्तावेजीकरण ह्यूमन राइट्स वाच ने किया है, में पुलिस ने अन्य पुलिसकर्मियों के खिलाफ एफ.आई.आर. दर्ज करने का प्रतिरोध किया या अनावश्यक देरी की थी. अक्सर, न्यायालय के हस्तक्षेप के कारण ही कथित हिरासत में मौत में उचित जांच हुई है.

शेख हैदर, तेलंगाना

२१ मार्च, २०१५ को तेलंगाना के निजामाबाद में पुलिस हिरासत में शेख हैदर की मौत हो गयी.²⁵⁸ उसके परिजनों ने पुलिस दुर्व्यवहार का आरोप लगाया लेकिन पुलिस ने हैदर को गिरफ्तार कर यातना देने में शामिल पुलिसकर्मियों के खिलाफ एफ.आई.आर. दर्ज नहीं की. हालाँकि पदाधिकारियों ने तत्काल दो पुलिस कर्मियों को निलंबित कर दिया. हैदर के पिता ने ह्यूमन राइट्स वाच को बताया:

हमने जो हंगामा (शोर-गुल) किया, उसी के चलते ही यह निलंबन हुआ है. पुलिस ने तो लाश को हैदराबाद में ही दफना दिया होता, अगर मुसलमानों के राजनैतिक संगठन **मजलिस बचाओ तहरीक** के सदस्यों ने हैदराबाद अस्पताल आकर हैदर के शरीर के फोटो न लिए होते और मीडिया को बुलाकर इसके खिलाफ अपनी आवाज़ न बुलंद की होती.²⁵⁹

²⁵⁶मेहुनिस्सा कदीर शैख विरुद्ध संजय एस खेडेकर व अन्य, अतिरिक्त मुख्य मेट्रोपोलिटन दंडाधिकारी, मुंबई, C.C. No. 1170 PW 2010, 3 नवम्बर 2014. मानव अधिकार संरक्षण अधिनियम 1993 की धारा 30 में दी गयी परिभाषा के अनुसार मानव अधिकार कोर्ट मानव अधिकार के शोषण के प्रकरणों में त्वरित सुनवाई के लिए एक सत्र न्यायालय होता है. देखें

http://nhrc.nic.in/documents/Publications/TheProtectionofHumanRightsAct1993_Eng.pdf (20 सितम्बर 2016 में देखा गया).

²⁵⁷जब पुलिस के विरुद्ध कोई आरोप दर्ज किया जायेगा जिसमें पुलिस के विरुद्ध अपराधिक कृत्य का आरोप हो, जो गैर इरादतन हत्या का संज्ञेयमामला बन रहा हो तो उनके खिलाफ भारतीय दण्ड संहिता की उचित धारा के तहत प्रथम सूचना रिपोर्ट दर्ज होनी चाहिए. पुलिस द्वारा कार्यवाही के दौरान मौत में राष्ट्रीय मानव अधिकार आयोग के संशोधित दिशा-निर्देश/प्रक्रिया, 12 मई 2010.

²⁵⁸इस प्रकरण में अधिक जानकारी के लिए अध्याय 1 देखें.

²⁵⁹शेख बाबु, निजामाबाद, तेलंगाना का ह्यूमन राइट्स वाच को 11 जून 2015 को दिया गया साक्षात्कार.

राज्य मानवाधिकार आयोग और अल्पसंख्यक आयोग दोनों ने ही इस मौत की जांच की, और परिजनों को मुआवजा देने के लिए राज्य सरकार से सिफारिश की.²⁶⁰ लेकिन, इस रिपोर्ट के लिखे जाने के समय तक परिजनों को मुआवजा नहीं मिला था.

के. सैय्यद मोहम्मद, तमिलनाडु

पुलिस सब-इंस्पेक्टर ए. काँलीडोस ने कहा कि उसने १४ अक्टूबर, २०१४ को एस.पी.पत्तिनाम पुलिस थाने के अन्दर आत्मरक्षा में के. सैय्यद मोहम्मद की तब गोली मार कर हत्या कर दी, जब उसने पूछ-ताछ के दौरान चाकू से उस पर हमला कर दिया था.²⁶¹ काँलीडोस को निलंबित कर दिया गया, और छह पुलिस कर्मियों का तबादला कर दिया गया जो गोली चलने के दौरान ड्यूटी पर मौजूद थे.²⁶² लेकिन, पुलिस ने न तो कोई केस दर्ज की और न ही सब-इंस्पेक्टर काँलीडोस के खिलाफ मुकदमा दायर करने का प्रयास ही किया.

मोहम्मद के मामा, एस.साबुकर अली ने न्यायालय में याचिका दायर कर उचित जांच के लिए अनुरोध किया. याचिका में यह कहा गया कि एस.पी.पत्तिनाम पुलिस स्टेशन के अफसर काँलीडोस की मदद कर महत्वपूर्ण सबूत नष्ट कर रहे थे और फर्जी गवाह तैयार कर रहे थे.²⁶³ अक्टूबर २०१४ को मद्रास उच्च न्यायालय कि मद्रुरै पीठ ने याचिकाकर्ता के पक्ष में आदेश दिया और राज्य आपराधिक जांच विभाग (सी.आई.डी.) की क्राइम ब्रांच को निर्देश दिया कि मोहम्मद की मौत में वह तुरंत जांच करे.²⁶⁴ न्यायालय ने तमिलनाडु सरकार को निर्देश किया कि वह पीड़ित के परिवार के मुआवजा राशि को बढ़ाये.²⁶⁵ लेकिन, पीड़ित के परिवार ने कहा कि अधिकारियों ने मुआवजा के सम्बन्ध में न्यायालय के आदेश को नज़रंदाज़ कर दिया.

²⁶⁰शेख ह्यदर का प्रकरण - दो आयोग, एक हिरासत में मौत, शून्य न्याय. *Twocircles.net*, जनवरी 2016, <http://twocircles.net/2016jan01/1451661077.html#.WCWVpS197IU> (10 नवम्बर 2016 को देखा गया).

²⁶¹इस प्रकरण में जानकारी के लिए अध्याय 1 देखें.

²⁶²रमनद की हिरासत में मौत. छह पुलिसवालों का तबादला” टाइम्स ऑफ़ इंडिया, 18 अक्टूबर 2014 <http://timesofindia.indiatimes.com/city/madurai/Ramnad-custodial-death-case-six-police-personnel-transferred/articleshow/44864437.cms> (15 जून 2015 को देखा गया).

²⁶³एस. सकुबर विरुद्ध गृह सचिव, CrI. O.P. (MD), 19158/2014, ह्यूमन राईट वाच की फाइल में प्रति उपलब्ध..

²⁶⁴पूर्वोक्त. 16 अक्टूबर 2014 को आदेश प्राप्त किया.

²⁶⁵16 अक्टूबर 2014, टाइम्स ऑफ़ इंडिया, एल. सरवनान, रामनाथपुरम हिरासत में मौत: मद्रास उच्च न्यायालय के द्वारा तमिलनाडु सरकार को पीड़ित के परिजन को नौकरी देने का आदेश.<http://timesofindia.indiatimes.com/india/Ramanathapuram-custodial-death-Madras-HC-directs-Tamil-Nadu-govt-to-give-job-to-victims-kin/articleshow/44839342.cms>(15 जून 2015 को दस्तावेज लिया गया)

जून २०१५ में दंडाधिकारी जांच ने काँलीडोस के उस दावे को खारिज कर दिया कि उसने आत्मरक्षा में मोहम्मद को गोली मारी थी.²⁶⁶ जुलाई २०१५ में सी.आर.डी. कि क्राइम ब्रांच ने हत्या, सचेतन रूप से चोट पहुँचाने, और गलत ढंग से हिरासत में रखने के मामले में काँलीडोस के खिलाफ रामनाथपुरम के मुख्य जिला न्यायालय में मामला दर्ज किया. काँलीडोस ने उसे वापस लेने की याचिका दायर की लेकिन न्यायालय ने उसे खारिज कर दिया.²⁶⁷ इस रिपोर्ट के लिखे जाने तक काँलीडोस के खिलाफ मामला न्यायालय में लंबित था.

सचिन धागे, महाराष्ट्र

सचिन धागे की हिरासत में मौत के तीन साल बाद भी ट्राम्बे पुलिस ने दोषी पुलिस अफसरों के खिलाफ एफ.आई.आर. दर्ज नहीं की थी. १४ फरवरी, २०१४ को धागे को महाराष्ट्र मद्यनिषेध कानून के तहत गिरफ्तार किया गया था, और २० फरवरी, २०१४ को पुलिस हिरासत में उसकी मौत हो गयी.²⁶⁸ पुलिस का दावा था कि उसकी मौत अधिक शराब पीने के कारण हुई, जबकि परिजनों ने कहा कि उसकी मौत पुलिस की मार-पीट से हुई.

सचिन की माँ शारदा धागे ने बॉम्बे उच्च न्यायालय में मार्च २०१४ को एक याचिका दायर कर मांग की कि उसके बेटे कि गिरफ्तारी और कथित यातना में लिप्त पुलिस अफसरों के खिलाफ एफ.आई.आर. दर्ज की जाये, और इस मामले की जांच केन्द्रीय जांच ब्यूरो द्वारा कराई जाए.²⁶⁹ अगस्त २०१४ में न्यायालय ने राज्य सरकार से कहा कि वह गिरफ्तारी के समय से लेकर पोस्ट-मॉर्टम तक के सभी दस्तावेज़ पेश करे.²⁷⁰ लेकिन, इस रिपोर्ट के लिखे जाने के समय तक एफ.आई.आर. दर्ज नहीं हुई थी.

न्यायिक दंडाधिकारियों द्वारा जांच न करना

अपराधिक दंड प्रक्रिया संहिता की धारा १७६ (१अ) के तहत हिरासत में मौतों के सभी मामलों में न्यायिक दंडाधिकारी द्वारा जांच करना कानूनन अनिवार्य है.²⁷¹ संहिता में यह भी लिखा है कि जहाँ भी व्यवहारिक हो, दंडाधिकारी को “मृतक के रिश्तेदारों को सूचित करना चाहिए जिनके नाम व पत्तों की जानकारी है, और

²⁶⁶20 जून 2015, न्यू इंडियन एक्सप्रेस, “हिरासत में मौत के मामले में उप निरीक्षक को जेल भेजा गया”.

http://www.newindianexpress.com/states/tamil_nadu/SI-Remanded-in-Custodial-Death-Case/2015/06/20/article2876007.ecce

(25 जून 2015 को दस्तावेज़ लिया गया)

²⁶⁷28 जुलाई 2015 को दायर, सीबीसीआईडी विरुद्ध कलित्हास, SC 1000086, प्रधान जिला न्यायालय, रामनाथपुरम, तमिलनाडु.

²⁶⁸इस प्रकरण के सम्बन्ध में पिछली जानकारी के लिए अध्याय 1 देखें.

²⁶⁹शारदा रमेश धागे विरुद्ध पुलिस वरिष्ठ निरीक्षक, त्राम्बय पुलिस चौकी व अन्य, W.P. No. 1207 of 2014.

²⁷⁰शारदा रमेश धागे विरुद्ध पुलिस निरीक्षक, त्राम्बय पुलिस चौकी व अन्य, W.P. No. 1207 of 2014, 13 अगस्त 2014 को आदेश जारी. ह्यूमन राइट्स वॉच की फाइल में प्रति उपलब्ध.

²⁷¹दण्ड प्रक्रिया संहिता की धारा 176 (1A).

उन्हें जांच के दौरान मौजूद रहने की अनुमति देनी चाहिए।²⁷² कुछ मामलों में, जिनकी ह्यूमन राइट्स वाच ने जांच की है, जांच एक कार्यकारी दंडाधिकारी द्वारा की जा रही थी न कि न्यायिक दंडाधिकारी द्वारा। एक कार्यकारी दंडाधिकारी सरकार की कार्यपालिका का ही हिस्सा है, जैसे कि पुलिस है, और इसलिए उस पर दबाव होता है कि वह निष्पक्ष काम न करे।

उदाहरण के लिए श्यामू सिंह के मामले में, जिसकी चर्चा ऊपर इसी अध्याय में की गयी है, जांच एक कार्यकारी दंडाधिकारी द्वारा की गयी थी न कि न्यायिक दंडाधिकारी द्वारा। कार्यकारी दंडाधिकारी ने निष्कर्ष दिया कि सिंह ने खुद ज़हर पी लिया था और पुलिस को दोषमुक्त कर दिया, जिस निष्कर्ष को अन्य जांचकर्ताओं ने गलत पाया।²⁷³ मई २०१५ में आपराधिक जांच विभाग ने टिपणी की थी कि दंडाधिकारी द्वारा जांच “लापरवाही और सुस्त” तरीके से की गयी थी, और कि अनुमंडल दंडाधिकारी इस घटना के पुलिस विवरण पर सवाल करने में विफल रहा।²⁷⁴

हिरासत में मौतों की जवाबदेही सुनिश्चित करने के लिए उचित न्यायिक जांच एक महत्वपूर्ण कदम है। उदाहरण के लिए, हालांकि अधिकारीगण अभी भी अपराध करने वालों को जवाबदेह ठहराने में कामयाब नहीं हुए हैं, अप्रैल २०१० में पुलिस हिरासत में सेंथिल कुमार की मौत की जांच यह दर्शाती है कि कैसे एक निष्पक्ष और सम्पूर्ण जांच पुलिस द्वारा प्रक्रियाओं का पालन करने में विफलता को उजागर कर सकती है, और कैसे जुर्म को ढंकने के लिए पुलिस द्वारा झूठे सबूत गढ़े जाने का प्रयास किया जाता है।²⁷⁵

कुमार के मामले में दंडाधिकारी जांच रिपोर्ट में यह पाया गया है कि गिरफ्तारी मेमो में गिरफ्तारी का सही समय नहीं दिया गया है, निष्कर्ष गवाहों के बयानों से मेल नहीं खाते हैं और कि न्यायिक हिरासत रिपोर्ट पर सेंथिल कुमार के हस्ताक्षर भी संदेहास्पद लगते हैं, इन सब से यह शक पैदा होता है कि क्या सच-मच पुलिस ने कुमार को दंडाधिकारी के समक्ष पेश किया था।²⁷⁶ दंडाधिकारी ने कहा कि किसी विशेषज्ञ का अभिमत लेना ज़रूरी है यह जानने के लिए कि क्या यह हस्ताक्षर कुमार के हैं या नहीं, और अगर नहीं, तो न्यायालय को धोखा देने के प्रयास की उचित जांच होनी चाहिए।²⁷⁷

प्रक्रिया के अन्य खुले उल्लंघन में, इस मामले में पुलिस ने प्रथम सूचना रिपोर्ट को आपराधिक दंड प्रक्रिया संहिता की धारा १७४ के तहत दायर किया, जो आत्महत्या या अप्राकृतिक मौत में जांच से सम्बंधित है न

²⁷¹दण्ड प्रक्रिया संहिता की धारा 176 (1A).

²⁷³. राज्य आपराधिक जाँच विभाग के आपराधिक शाखा द्वारा मई 2014 में रिपोर्ट दर्ज की गयी जिसमें विजय कुमार एस.डी.एम्. के द्वारा 3 जनवरी 2013, को अलीगढ़ जिला दंडाधिकारी के समक्ष प्रस्तुत जाँच रिपोर्ट का निष्कर्ष. ह्यूमन राइट्स वाँच की फाइलमें प्रति उपलब्ध.

²⁷⁴पूर्वोक्त

²⁷⁵ इस प्रकरण के सम्बन्ध में और जानकारी के लिए अध्याय 1 देखें.

²⁷⁷पूर्वोक्त.

²⁷⁷पूर्वोक्त.

कि हत्या से, जैसा की परिजनों ने आरोप लगाया था. रिकार्ड्स में और भी खामियां नज़र आयीं. कुमार की मौत सम्बंधित एफ.आई.आर. में दर्शाया गया कि गिरफ्तारी के समय कुमार नशे में था, लेकिन पुलिस द्वारा तैयार गिरफ्तारी रिकार्ड में ऐसा कोई जिक्र नहीं है.²⁷⁸ 28 अप्रैल, 2010 को एक अलग जांच रिपोर्ट राजस्व अनुमंडल पदाधिकारी ने जमा की. इस रिपोर्ट में स्पष्ट दर्शाया गया है कि पुलिस अफसरों ने रिकार्ड्स के साथ छेड़-छाड़ की है, और उसमें घटना के समय पुलिस स्टेशन में मौजूद पुलिस कर्मियों के खिलाफ विभागीय जांच की मांग की गई है.²⁷⁹

इसी तरह से, जैसा की ऊपर वर्णित है, परिजनों ने यह सुनिश्चित करने के लिए न्यायालय का दरवाज़ा खटखटाया कि सब-इंस्पेक्टर ए. काँलीडोस (जो अभी फिलहाल के. सैय्यद मोहम्मद को हिरासत में गोली मारने के मामले में सिर्फ निलंबित है), के खिलाफ मुकदमा चलाया जाना चाहिए.²⁸⁰ रामनाथपुरम के जिला कलेक्टर के. नंदकुमार के अनुसार, आपराधिक दंड प्रक्रिया संहिता की धारा 176 (1A) के तहत दंडाधिकारी जांच कराई गयी, जिन्होंने कहा कि पुलिस अधीक्षक द्वारा एक प्राथमिक जांच रिपोर्ट तैयार की गयी थी जो आगे जांच हेतु मुख्य न्यायिक दंडाधिकारी के यहाँ पेश की गयी.²⁸¹ जुलाई, 2014 में दंडाधिकारी जांच के बाद, क्राइम ब्रांच ने काँलीडोस के खिलाफ हत्या का मामला दर्ज किया.²⁸² इस रिपोर्ट लिखे जाने के समय तक यह मामला अभी भी लंबित है.

बी. जनार्दन, तेलंगाना

8 अगस्त, 2009 को पुलिस हिरासत में बी. जनार्दन की मौत हो गयी. हैदराबाद सिटी पुलिस ने कहा कि जनार्दन को चोरी के इलज़ाम में हिरासत में लिया गया था, और पुलिस द्वारा दूसरे अभियुक्त की तलाशी में शामिल होने के लिए उसे मजबूर किया गया, और वह सीने में दर्द उठने के बाद वह गिरकर मर गया. पुलिस ने यह कबूल किया कि गिरफ्तार करने वाले अफसर को जनार्दन को पुलिस स्टेशन लाना था, और उसका इकबालिया बयान रिकार्ड करना था, न कि उसे सीधा तलाशी अभियान में लेकर जाना था.

²⁷⁸5 अप्रैल 2010, प्रथम सुचना रिपोर्ट; ह्यूमन राइट्स वॉच की फ़ाइलमें प्रति उपलब्ध.

²⁷⁹24 अप्रैल 2010 को राजस्व संभागीय अधिकारी द्वारा जमा की गयी जाँच रिपोर्ट.; ह्यूमन राइट्स वॉच की फ़ाइलमें प्रति उपलब्ध.

²⁸⁰18 अक्टूबर 2014, टाइम्स आफ इंडिया, "रामनद हिरासत में मौत: 6 पुलिस वालों का तबादला". <http://timesofindia.indiatimes.com/city/madurai/Ramnad-custodial-death-case-six-police-personnel-transferred/articleshow/44864437.cms> (15 जून 2015 को दस्तावेज लिया गया).

281. अरुण जनार्दन, "पूछताछ के दौरान व्यक्ति को गोली मारी; तमिलनाडु पुलिस उप निरीक्षक निलंबित, जाँच जारी है," इंडियन एक्सप्रेस, 15 अक्टूबर 2014, <http://indianexpress.com/article/india/india-others/man-shot-during-interrogation-tamil-nadu-police-si-suspended-probe-on/> (16 जून 2015 को दस्तावेज लिया गया)

²⁸²अप्रैल 18, 2015, द हिन्दू, "उप निरीक्षक के खिलाफ दर्ज हत्या का प्रकरण"<http://www.thehindu.com/news/national/tamil-nadu/murder-case-booked-against-si/article7115490.ece> (15 जून 2015 को दस्तावेज लिया).

उत्तम मल, पश्चिम बंगाल

गवाहों ने पुलिस के उस दावे का खंडन किया है कि उत्तम मल की मौत उन चोटों से हुई जब वह एक मोटर साइकिल से कूद कर पुलिस हिरासत से भागने का प्रयास कर रहा था. उत्तम मल की मौत में लिप्त पुलिस अफसरों के खिलाफ जब पुलिस कोई मामला दायर करने में नाकाम रही तो उत्तम मल के नियोक्ता, सनौर एस.के. ने दुर्गापुर पुलिस स्टेशन में ४ सितम्बर, २०१० को बी.ज़ोन पुलिस चौकी के अज्ञात पुलिस कर्मियों के खिलाफ हत्या का मुकदमा दर्ज किया. इस शिकायत के आधार पर पुलिस ने धारा ३०४ (गीत-इरादतन हत्या) के तहत का मामला दर्ज किया.²⁸³

उत्तम मल के साला दुलाल मल ने बताया कि “हमें कोई भी अनुमान नहीं था कि उत्तम मल को किन पुलिस अफसरों ने गिरफ्तार किया, और यह मामला किस थाने के अधिकार क्षेत्र में आता है. जिन पुलिस अधिकारियों ने हमारे घर आकर सूचना दी वे सिविक पुलिस वालंटियर फ़ोर्स से नहीं थे (जिन्होंने मल को गिरफ्तार किया था), बल्कि दूसरे पुलिस स्टेशन के थे.”²⁸⁴

अतिरिक्त डिप्टी पुलिस कमिश्नर ने इस मामले में एक आन्तरिक जांच की, और ७ दिसंबर, २०१२ को अपनी रपट में निष्कर्ष दिया कि उत्तम मल की मौत दुर्घटना से हुई थी. उत्तम मल की मौत के बाद कोई भी न्यायिक दंडाधिकारी जांच नहीं की गयी.²⁸⁵ आन्तरिक जांच रपट में इसको न्यायसंगत ठहराते हुए पुलिस ने कहा कि इसमें जांच करने की कोई ज़रूरत नहीं थी, क्योंकि मौत पुलिस हिरासत में नहीं हुई थी.²⁸⁶ न्यायिक जांच के लिए एक अधिकार समूह बांग्लार मानवाधिकार सुरक्षा मंच (मासूम) के हस्तक्षेप की ज़रूरत पड़ी. मासूम ने राष्ट्रीय मानवाधिकार आयोग के पास शिकायत दर्ज की, जिसने न्यायिक दंडाधिकारी जांच के लिए कलकत्ता उच्च न्यायालय को लिखा. उच्च न्यायालय ने दुर्गापुर के अतिरिक्त मुख्य न्यायायिक दंडाधिकारी को न्यायायिक जांच शुरू करने के लिए निर्देशित किया, जो १३, मई २०१३ को शुरू हुई, और पिछले तीन वर्षों से अधिक समय से यह जांच चल रही है.

ओबैदुर रहमान, पश्चिम बंगाल

ओबैदुर रहमान कि बेटी हसन आरा बेगम ने मालदा जिला के पुलिस अधीक्षक के यहाँ शिकायत दर्ज की कि सब-इंस्पेक्टर बिकाश हलदर, दो पुलिस कर्मियों और चार ऐसे लोगों के साथ जिन्होंने रहमान के खिलाफ

²⁸³ 4 सितम्बर 2012, प्रथम सूचना रिपोर्ट; ह्यूमन राइट्स वॉच की फ़ाइलमें प्रति उपलब्ध.

²⁸⁴ 28 अप्रैल 2015 को पश्चिम बंगाल, मुर्शिदाबाद के दुलाल मल के साथ HRW का साक्षात्कार.

²⁸⁵ 7 दिसंबर 2012 की पुलिस जाँच रिपोर्ट, ह्यूमन राइट्स वॉच की फ़ाइलमें प्रति उपलब्ध.

²⁸⁶ पूर्वोक्त.

आपराधिक मामला दर्ज कराया था, २१ जनवरी २०१५ की रात ८:३० बजे बिना किसी वारंट के उनके घर में बलपूर्वक दाखिल हुआ.²⁸⁷ शिकायत में हसन आरा ने बताया कि हलदर ने “निर्दयता से ओबैदुर पर हमला किया, और डंडों और टोर्च लाइट से उसके सर पर और शरीर के अन्य अंगों पर भी प्रहार किया”, जिससे वह बेहोश हो गया. उसके बाद उसे नजदीकी अस्पताल ले जाया गया.²⁸⁸

पुलिस अफसरों के खिलाफ पुलिस ने कोई भी शिकायत दर्ज करने से मना कर दिया और केवल अप्राकृतिक मौत का मामला दर्ज किया. उन्होंने साफ़ इनकार कर दिया कि उन्होंने रहमान को हिरासत में लिया था, यह कहकर कि पुलिस स्टेशन के सामने रहमान बीमार हो गया, तो उसे सीधे ही अस्पताल ले जाया गया. कोई भी न्यायिक दंडाधिकारी जांच नहीं कराई गयी. एक कार्यकारी दंडाधिकारी ने जांच शुरू की और जनवरी २०१५ में अपनी रिपोर्ट फाइल कर दी.²⁸⁹

सबूतों से छेड़-छाड़

हिरासत में मौतों के मामले में पुलिस द्वारा रिकॉर्ड, जैसे कि पुलिस डायरी, गिरफ्तारी मेमो और पुलिस लाग-बुक, के साथ छेड़-छाड़ एक अन्य गंभीर मुद्दा है. चूँकि इन रिकार्ड्स तक पुलिस की सीधी पहुँच होती है, उनके लिए प्रविष्टियों में हेर-फेर करना अपेक्षाकृत आसान होता है जिससे कि वे या तो खुद समुचित प्रक्रियाओं के अनुपालन को दिखा सकें या कोई दूसरा बहाना बना सकें.

एग्नेलो वल्दारिस, महाराष्ट्र

ऊपर चर्चित एग्नेलो वल्दारिस के मामले में, केन्द्रीय जांच ब्यूरो ने जनवरी २०१६ में १० आरोपित पुलिस अफसरों के खिलाफ आपराधिक षडयंत्र और सबूतों के साथ छेड़-छाड़ के अलावा अन्य आरोप दाखिल किये. सी.बी.आई. ने अपनी अंतिम रिपोर्ट में दर्शाया कि वडाला रेलवे पुलिस स्टेशन के पुलिस अफसरों ने झूठा गिरफ्तारी मेमो तैयार किया था, यह दर्शाने के लिए कि गिरफ्तारी कानूनी थी, और पुलिस डायरी और आम डायरियों में झूठी प्रविष्टियाँ बनाई थीं.²⁹⁰

²⁸⁷ इस प्रकरण के सम्बन्ध में पिछली जानकारी के लिए अध्याय 1 देखें.

²⁸⁸ 22 जनवरी 2015 को हसनारा बेगम के द्वारा लिखा गया शिकायत पत्र. ह्यूमन राइट्स वॉच की फाइलमें प्रति उपलब्ध

²⁸⁹ 23 जनवरी 2015 को कार्यकारी दंडाधिकारी द्वारा जाँच रिपोर्ट. ह्यूमन राइट्स वॉच की फाइलमें प्रति उपलब्ध.

²⁹⁰ 31 दिसंबर 2015, आरोपपत्र में Chargesheet in CBI case RC No. 5/S/2014 - CBI, SCB, मुंबई. ह्यूमन राइट्स वॉच की फाइलमें प्रति उपलब्ध.

सहायक सब-इंस्पेक्टर ने वकील पठान ने, जो वडाला रेलवे पुलिस स्टेशन में उस रात झूठी पर था जब वल्दारिस और तीन अन्य को गैरकानूनी तौर पर हिरासत में रखा गया था, सी.बी.आई. को बताया कि उसने वरीय अधिकारियों के निर्देश पर पुलिस की आम डायरी में जानबूझकर गलत प्रविष्टियाँ बनाई थीं। उसने कबूल किया कि थाने के पुलिस कर्मियों के मूवमेंट के बारे में भी पुलिस स्टेशन रिकार्ड्स में गलत प्रविष्टियाँ डालीं, जिससे कि गिरफ्तारी के सही तारीख और समय को छुपाया जा सके.²⁹¹ एग्नेलो वल्दारिस को कथित तौर पर १६ अप्रैल, २०१४ की रात के २ बजे उठाया गया था, लेकिन पुलिस ने ३६ घंटे के बाद आधिकारिक तौर पर १७ अप्रैल को दोपहर ३:४५ बजे उसकी गिरफ्तारी दर्ज की थी..

संथिल कुमार, तमिलनाडु

५ अप्रैल, २०१० को संथिल कुमार की हिरासत में मौत की न्यायाधिक जांच से यह बात सामने आई कि पुलिस ने इस घटना के बारे में झूठा दावा किया था और जुर्म ढंक्ने के लिए सबूत से खिलवाड़ किया था। लेकिन, अधिकारियों ने तत्काल प्रभाव से जिम्मेदार उप-निरीक्षक को निलंबित कर दिया लेकिन आरोपी पुलिस अफसरों के खिलाफ और कोई भी कार्यवाई नहीं की.²⁹²

संथिल कुमार की माँ ने मद्रास उच्च न्यायालय कि मदुरै पीठ में रिट याचिका दायर की और आपराधिक जांच विभाग की क्राइम ब्रांच द्वारा स्वतंत्र जांच की मांग की और कि उसके बेटे की मौत के लिए संदिग्ध अफसरों के खिलाफ प्रथम सूचना रिपोर्ट दायर की जाये.²⁹³ उच्च न्यायालय ने उनके अनुरोध को स्वीकार कर लिया। नवम्बर २०१५ में, क्राइम ब्रांच ने अपनी जांच पूरी कर ली और तीन पुलिस अफसरों के खिलाफ आरोप पत्र दायर किया जिसमें गलत ढंग से हिरासत में रखना, चोट पहुंचाने की नीयत से सरकारी रिकार्ड्स से छेड़-छाड़ करना, और गैर-इरादतन हत्या, जिसमें १० वर्षों की अधिकतम कैद की सज़ा होती है; जैसे आरोप शामिल थे.²⁹⁴

जुल्फार शेख, महाराष्ट्र

जुल्फार शेख की मौत की २ दिसंबर, २०१२ को हुई जब वह मुंबई के धारावी पुलिस की हिरासत में था। जाँच में पता चला कि पुलिस ने सबूतों से छेड़-छाड़ की थी। सहायक पुलिस कमिश्नर ने जो आरोप पत्र

²⁹¹6 अगस्त 2015 को पुलिस सहायक उप निरीक्षक वकील पठान के द्वारा पुलिस उप अधीक्षक पी.एन. अरिन सी बोस को दिया गया बयान.गवाही की प्रति ह्यूमन राइट्स की फाईल में उपलब्ध.

²⁹²2 मई 2011, न्यायिक दंडाधिकारी जाँच रिपोर्ट. ह्यूमन राइट्स वॉच की फाइलमें प्रति उपलब्ध.

²⁹³30 मई 2015, तमिलनाडु के डिंडीगुल जिले के वादामदुरई की सरस्वती के साथ HRW का साक्षात्कार.

²⁹⁴ सीबीसीआईडी दिन्दगुल विरुद्ध त्रिमुलाई मुठुसमी व् अन्य, PRC 800013, 11 नवम्बर 2015 को मुख्य न्यायिक दंडाधिकारी कोर्ट, दिन्दगुल, तमिलनाडु में दायर याचिका. ह्यूमन राइट्स वॉच की फाइलमें प्रति उपलब्ध.

दाखिल किया था वह जिम्मेदार अफसरों को बचाने के लिए ही था, इसके बावजूद उनमें पुलिस अफसरों द्वारा सबूत नष्ट करने और शेख कि गिरफ्तारी के झूठे रिकॉर्ड तैयार करने का ज़िक्र था. शेख को पुलिस ने गैरकानूनी तरीके से २८ नवम्बर, २०१२ को हिरासत में लिया, लेकिन गिरफ्तारी-सम्बंधित दस्तावेजों में जालसाजी कर यह दिखाया कि उसे २९ नवम्बर को गिरफ्तार किया गया था.²⁹⁵

सच्चाई छुपाने में मेडिकल अधिकारियों की कथित मिली-भगत

हिरासत में मौतों पर काम करने वाले नागरिक समाज समूहों और वकीलों का कहना है कि मेडिकल प्रोफेशनल अक्सर पोस्ट-मॉर्टम रिपोर्ट्स लिखते हैं जो गलत तरीके से घटना के बारे में पुलिस के पक्ष को समर्थन देती हैं. राष्ट्रीय मानवाधिकार आयोग ने भी इसे एक गंभीर चिंता का विषय बताया है और इसे पीड़ित परिवार को न्याय मिलने में एक बाधा माना है.²⁹⁶

सन १९९५ में एन.एच.आर.सी. के अध्यक्ष ने मुख्यमंत्रियों को एक पत्र लिखा था:

पोस्ट-मॉर्टम रिपोर्ट बहुत ही बहुमूल्य रिकॉर्ड माना जाता है और मौत के बारे में निष्कर्ष निकालने में इस दस्तावेज़ को विशेष महत्त्व दिया जाता है. आयोग का प्राथमिक तौर पर मानना है कि स्थानीय डॉक्टर पुलिस के दबाव में आकर तथ्यों को तोड़-मरोड़ देते हैं. आयोग चाहेगा कि पुलिस हिरासत में या जेलों में मौतों के सम्बन्ध में सभी पोस्ट-मॉर्टम परीक्षण का विडियो-फिल्म बनाया जाए, और उसके कैसेट पोस्ट-मॉर्टम रिपोर्ट के साथ आयोग को भेजी जाएँ.²⁹⁷

हालांकि राष्ट्रीय मानवाधिकार आयोग के दिशा-निर्देश के अनुसार पोस्ट-मॉर्टम की विडियो रिकॉर्डिंग रिपोर्ट के साथ-साथ जमा करनी है, लेकिन बहुत से राज्य इस दिशा-निर्देश का पालन नहीं करते हैं. राष्ट्रीय मानवाधिकार आयोग के एक पूर्व सदस्य, सत्याब्रत पाल कहते हैं कि पोस्ट-मॉर्टम रिपोर्ट्स की गुणवत्ता एक चिंता का विषय है. "पोस्ट-मॉर्टम रिपोर्ट अक्सर कहानी का पुलिस विवरण ही बताते हैं."²⁹⁸ हालांकि रिपोर्ट्स की गुणवत्ता अलग-अलग राज्यों और यहाँ तक कि जिलों में भी अलग-अलग स्तर की होती है. पाल ने बताया कि बहुत सारे मामलों में तो पोस्ट-मॉर्टम परीक्षण डॉक्टर द्वारा न करके तथा-कथित सफाई-कामगारों द्वारा किया जाता है, वे व्यक्ति जो मुर्दाघर में लाश की देख-भाल में सहयोग देते हैं. उनके

²⁹⁵नुरुल इतवारी शेख विरुद्ध महाराष्ट्र राज्य व अन्य.

²⁹⁶राष्ट्रीय मानव अधिकार आयोग, हिरासत में मौत/बलात्कार के संबंध में दिशा निर्देश, <http://nhrc.nic.in/Documents/sec-1.pdf>

²⁹⁷10 अगस्त 2016 को राष्ट्रीय मानव अधिकार आयोग के अध्यक्ष न्यायधीश रंगनाथ मिश्रा के द्वारा हिरासत में मौत के प्रकरणों में पोस्ट मॉर्टम के दौरान पोस्ट मॉर्टम परीक्षण विडियो रिकॉर्डिंग के सम्बन्ध में राज्य के मुख्यमंत्रियों को, लिखा गया पत्र. <http://nhrc.nic.in/Documents/sec-1.pdf> (20 अगस्त 2016 को दस्तावेज लिया गया).

²⁹⁸ह्यूमन राइट्स वाच का सत्याब्रता पल, नॉएडा, उत्तर प्रदेश से साक्षात्कार. 10 दिसम्बर 2015.

अनुसार: “यह अब थोडा ज्यादा ही कठिन होता जा रहा है क्योंकि एन.एच.आर.सी. ने अब वीडियो बनाने पर जोर दिया है. वीडियो इसमें बहुत ही सहायक सिद्ध होता है क्योंकि कभी-कभी हम यह महसूस करते हैं कि डॉक्टर जो शव-परीक्षण रिपोर्ट में दिखा रहा है वह उसकी कल्पनाशक्ति का ही एक फितूर है या कभी-कभी तो वह जो उससे दर्शाने को कहा जाता है.”²⁹⁹

शव-परीक्षण रिपोर्ट की विश्वसनीयता न होने के कारण, एन.एच.आर.सी. को अक्सर फॉरेंसिक विशेषज्ञों पर निर्भर करना होता है. इससे जांच में देरी होती है और, क्योंकि आयोग की मृतक के शरीर तक पहुँच नहीं होती, तो इसके फॉरेंसिक विशेषज्ञ नया शव-परीक्षण नहीं कर सकते और इसके बजाय उन्हें फोटो और दूसरे स्तर के सबूत पर निर्भर करना होता है.

सैथिल कुमार के मामले में, पोस्ट-मॉर्टम रिपोर्ट ने पुलिस के विवरण का ही समर्थन किया था, यह कहकर कि मौत हृदय गति रूकने से हुई थी.³⁰⁰ लेकिन राजस्व अनुमंडल पदाधिकारी द्वारा जो जांच की गयी उससे निष्कर्ष निकला कि कुमार के शरीर पर चोटों के ऐसे निशान थे जो किसी डंडे से पहुंचाए गए हों, जो पुलिस यातना को इंगित करते हैं.³⁰¹

उचित तरीके से किये गए शव-परीक्षण और पोस्ट-मॉर्टम रिपोर्ट्स हिरासत में पुलिस दुरुव्यवहार को साबित करने का एक सशक्त सबूत बन सकती हैं. उदाहरण के लिए, हालाँकि जे.एन.मेडिकल कॉलेज की रिपोर्ट, जहाँ अब्दुल अज़ीज़ को ले जाया गया था जब उसकी दशा बिगड़ी, ने पुलिस विवरण ही पुष्टि की थी कि उसकी मौत हृदय गति रूकने से हुई, पोस्ट-मॉर्टम रिपोर्ट ने स्पष्ट किया कि वह “गला घोटने के कारण दम घुटने से मरा.”³⁰² पुलिस ने दावा किया कि पोस्ट-मॉर्टम उचित तरीके से नहीं किया गया था, और इस मामले को बंद कर दिया, लेकिन अज़ीज़ के परिजनों ने इस रिपोर्ट के आधार पर न्यायालय में न्याय की गुहार लगाई.

काज़ी नसीरुद्दीन के मामले में कलकत्ता उच्च न्यायालय के फैसले में इंगित किया गया कि पोस्ट-मॉर्टम रपट में नसीरुद्दीन के शरीर पर चोटों के निशान पाए गए थे, और मौत “सर पर चोट लगने के कारण हुई थी”. इसका मिलान गिरफ्तारी मेमो (जिसमें दर्शाया गया कि नसीरुद्दीन के शरीर पर उसकी गिरफ्तारी के समय कोई भी चोट के निशान नहीं दिखाई दे रहे थे) से करते हुए न्यायाधीशों ने कहा कि ऐसा प्रतीत होता

²⁹⁹पूर्वोक्त.

³⁰⁰पोस्ट मॉर्टम रिपोर्ट 5 अप्रैल 2010 और 21 अप्रैल 2010 की फॉरेंसिक रिपोर्ट. ह्यूमन राइट्स वाच की फाइल में प्रति उपलब्ध.

³⁰¹राजस्व सभागीय अधिकारी के द्वारा 24 जून 2010 को जाँच रिपोर्ट जमा. ह्यूमन राइट्स वाच की फाइल में प्रति उपलब्ध..

³⁰²पोस्ट मॉर्टम रिपोर्ट, 9 मई 2011. ह्यूमन राइट्स वाच की फाइल में प्रति उपलब्ध.

है कि पुलिस हिरासत में ही नसीरुद्दीन को यह चोटें लगीं और, इसलिए, पुलिस को ही यह स्पष्टीकरण देना होगा कि नसीरुद्दीन को यह चोटें कैसे लगीं.³⁰³

जुल्फार शेख के मामले में, शव-परीक्षण में २१ बाहरी चोटें पाई गयीं, फिर भी रिपोर्ट में कहा गया कि ये चोटें इतनी पर्याप्त नहीं थीं जिससे कि किसी एक चोट या कई चोटों से मौत हुई हो.”³⁰⁴ लेकिन बॉम्बे उच्च न्यायालय ने शेख के परिवार की दलील को सच मानते हुए, इस मामले को केन्द्रीय जांच ब्यूरो को सौंप दिया, सी.बी.आई. ने महाराष्ट्र राज्य के बाहर के विशेषज्ञों का चिकित्सीय मत लिया. दिसंबर २०१४ में चंडीगढ़ में एक मेडिकल विशेषज्ञों की टीम गठित की गयी जिनमें फॉरेंसिक विज्ञान और न्यूरोलॉजी के विशेषज्ञ शामिल थे, और २०१५ में उन्होंने यह निष्कर्ष दिया कि शेख की मौत का कारण अत्यधिक शारीरिक दुर्व्यवहार और तीव्र सदमे के कारण लगा न्यूरोजेनिक शॉक है. इस नए चिकित्सीय मत के आधार पर, सी.बी.आई. ने दो भियुक्त पुलिस कर्मियों के खिलाफ गैर-इरादतन हत्या का मुकदमा दर्ज किया.³⁰⁵

जवाबदेही चाहने वाले पीड़ित के परिजनों और गवाहों को डराना-धमकाना

भारत में पीड़ित और गवाहों की सुरक्षा के कानून का अभाव है. कई ऐसे मामले सामने आए हैं जिनमें गवाहों ने अपराधियों, खास तौर से ताकतवर अपराधियों के धमकी के कारण अपने बयान वापस ले लिए या उससे मुकर गए. ³⁰⁶ हिरासत में मौतों के मामले में, अगर पीड़ित के परिजन गरीब और हाशिये पर हैं,

³⁰³. प्रतिम कुमार सिंह रे विरुद्ध भारतीय संघ व अन्य.

³⁰⁴पोस्ट मार्टम रिपोर्ट, शव परीक्षण ग्रांट मेडिकल कॉलेज, मुंबई के फॉरेंसिक विभाग के द्वारा 3 दिसम्बर 2012 को किया गया. ह्यूमन राइट्स वाच की फाइल में प्रति उपलब्ध.

³⁰⁵विनोद कुमार मेनन “सी.बी.आई. धारावी पुलिसवाले के खिलाफ हिरासत में मौत का जर्म दर्ज.” मिड-डे 23 जनवरी 2016. <http://www.mid-day.com/articles/cbi-books-dharavi-cops-for-homicide-in-custodial-death/16889151> (10नवम्बर 2016 को दस्तावेज़ लिया).

³⁰⁶प्रमुख अधिवाक्तों और अधिकारों के लिए संघर्षरत कार्यकर्ता का कहना है की पीड़ित और गवाह पर अपराधिक प्रक्रिया के दौरान अपना बयान बदलने के लिए दबाव बनाया जाता है. इसके चलते हत्या, रेप, जाति आधारित अत्याचार और साम्प्रदायिक हिंसा के अपराधी दोषमुक्त हो जाते हैं. उदाहरण के लिए किशोरी रुचिका गिर्होत्र ने 1990 में हरियाणा राज्य के एक शक्तिशाली पुलिस अफसर पर यौन शोषण का आरोप लगाया था और यह प्रकरण लगभग दो दशक तक चला था. इस प्रकरण में जब रुचिका ने आरोप लगाये थे तब उसके पूरे परिवार को सताया गया था उसने 1993 में आत्महत्या कर ली थी. देखे अजय सूरी, “मौत के 19 साल बाद रुचिका के दोस्त न्याय के लिए तरसते” टाइम्स ऑफ़ इंडिया, 26 दिसम्बर 2012 <http://timesofindia.indiatimes.com/india/19-years-after-death-Ruchikas-friend-cries-for-justice/articleshow/17761608.cms> (22 सितम्बर 2016 को दस्तावेज़ लिया गया). ह्यूमन राइट्स वाच ने बताया है की कैसे 1984 में सिख विरोधी दंगों के बहुत सारे प्रकरण खत्म हो गए जब शक्तिशाली अभियुक्तों ने गवाहों को डराया धमकाया. देखे “इंडिया 1984 सिख विरोधी दंगों में कोई इंसफ नहीं” ह्यूमन राइट्स वाच जारी खबर, 29 अक्टूबर 2014 <https://www.hrw.org/news/2014/10/29/india-no-justice-1984-anti-sikh-bloodshed> ह्यूमन राइट्स वाच ने 2002 में गुजरात दंगों के दौरान मुस्लिम समुदाय के लोगों के लिए आवाज़ उठाने वाले पीड़ित, गवाह और अधिकारों के लिए संघर्षरत कार्यकर्ता को कैसे हिन्दू उग्रवादी ने डराया धमकाया था. देखे ह्यूमन राइट्स वाच “असंतोष को हतोत्साहितकरना: 2002 के साम्प्रदायिक हिंसा की जवाबदेही के लिए संघर्षरत गवाहों, मानव अधिकार कार्यकर्ता और वकीलों को प्रताड़ित करना व धमकाना. (न्यूयॉर्क ह्यूमन राइट्स वाच, 2004) <https://www.hrw.org/legacy/backgrounders/asia/india/gujarat/>. सन 2005 में गृह मंत्रालय की स्थायी समिति ने गवाह की सुरक्षा के किसी प्रकार के कार्यक्रम न होने पर चिंता जताती और कानून में संसोधन की सिफारिश की. देखे अपराधिक कानून (संसोधन) विधेयक, 2003, पर गृह मंत्रालय की स्थायी समिति की 111वीं रिपोर्ट, फरवरी 2005.

तो वे और भी अधिक असुरक्षित हैं. परिजन बहुधा कहते हैं कि पुलिस उनपर झूठे और काल्पनिक आपराधिक दोष मढ़ देती है ताकि वे डर कर न्याय की मांग न करें. और राज्य के अधिकारी आदतन उन्हें जरूरी सुरक्षा देने में असफल सिद्ध होते हैं.

राजीब मोल्ला, पश्चिम बंगाल

राजीब मोल्ला कि पत्नी रेबा बीबी ने अधिकारियों को तमाम खत लिखे, जिसमें पुलिस अधीक्षक शामिल हैं, कि उसे मोल्ला का मामला आगे बढ़ाने के कारण लगातार धमकी मिल रही है, और उसने सुरक्षा की मांग की. १३ जुलाई, २०१५ को पश्चिम बंगाल में कार्यरत *मासूम* नामक अधिकार समूह ने भी राष्ट्रीय मानवाधिकार आयोग को शिकायत की कि रेबा बीबी को लगातार धमकी दी जा रही है और उसे डराया जा रहा है, लेकिन आयोग से उसे कोई भी जवाब नहीं मिला.³⁰⁷

जब रेबा बीबी और *मासूम* ने धमकियों के बावजूद पीछे हटने से इनकार कर दिया, तो *मासूम* ने बताया कि उनके जिला स्तरीय मानवाधिकार मॉनिटर, अजीमुद्दीन सरकार को उस इलाके के राजनैतिक रसूख रखने वाले लोगों ने धमकी दी.³⁰⁸ *मासूम* ने कई बार राष्ट्रीय मानवाधिकार आयोग को हस्तक्षेप करने के लिए पत्र लिखा, लेकिन इनका कोई भी जवाब नहीं मिला. *मासूम* के अनुसार, सितम्बर २०१५ में पुलिस ने धमकी देने और डराने से एक कदम आगे बढ़कर सरकार को हिरासत में ले लिया.³⁰⁹

संथिल कुमार, तमिलनाडु

संथिल कुमार के भाई शशि कुमार ने ह्यूमन राइट्स वाच को बताया कि उसे ५ अप्रैल, २०१० को डिंडीगुल तालुक पुलिस स्टेशन पर हिरासत में ले लिया गया, ताकि वह अपने भाई के लिए न्याय की

<http://164.100.47.5/newcommittee/reports/EnglishCommittees/Committee%20on%20Home%20Affairs/111threport.htm> (21 सितम्बर 2016 को दस्तावेज़ लिया गया). सन 2006 को भारत के विधि आयोग ने एक 500 पन्नों की रिपोर्ट जारी की जिसमें गवाहों की सुरक्षा पर उन्होंने गवाहों की कोर्ट के अन्दर और बाहर सुरक्षा प्रदान करने के प्रक्रिया के परिवर्तन करने की सिफारिश की. देखे भारत के विधि आयोग की गवाहों की पहचान की सुरक्षा पर 198 वीं रिपोर्ट, अगस्त 2006. <http://lawcommissionofindia.nic.in/reports/rep198.pdf> (21 सितम्बर 2016 को दस्तावेज़ लिया गया).

³⁰⁷ 13 जुलाई 2015 मासूम (MASUM) की सचिव किर्ती रॉय का राष्ट्रीय मानव अधिकार आयोग को लिखा गया पत्र ह्यूमन राइट्स वाच की फ़ाइल में प्रति उपलब्ध.

³⁰⁸ अजीमुद्दीन सरकार के द्वारा सहन की गयी प्रताड़ना के सम्बन्ध में मासूम (MASUM) के द्वारा राष्ट्रीय मानव अधिकार आयोग को अनेक शिकायतें भेजी गयीं. राष्ट्रीय मानव अधिकार आयोग (NHRC) के द्वारा इस सम्बन्ध में अनेको प्रकरणों का पंजीयन किया गया; कृपया देखे NHRC cases nos.1231/25/13/2013, 1142/25/13/2013, और 657/25/13/2013

³⁰⁹ 22 नवम्बर 2015 को ह्यूमन राइट्स डिफेंडर्स की और से राष्ट्रीय मानव अधिकार आयोग को लिखा गया पत्र., <http://hrdindia.org/wp-content/uploads/2015/11/2015-11-22-HRDA-UA-WEST-BENGAL-Case-of-Mr.-Azimuddin-Sarkar.pdf> (5 जून 2015 को दस्तावेज़ लिया गया).

मांग करने वाले प्रदर्शन में भाग न ले सके. कुमार ने बताया कि पुलिस ने अस्पताल ले जाकर उसके भाई का मृत शरीर दिखाने से पहले उसके साथ मारपीट की और उसका हाथ तोड़ दिया.³¹⁰ एक मेडिकल रिपोर्ट ने इसकी पुष्टि की है कि शशि कुमार के हाथ में हड्डी टूट गयी थी जो एक गंभीर चोट है.³¹¹

जैसे ही सेंथिल कुमार के परिजनों ने उसकी मौत की स्वतंत्र जांच की मांग को आगे बढ़ाया, उनके अनुसार उनको पुलिस से धमकी मिलने लगी. सेंथिल कुमार की पत्नी, सिवागामी, ने राजस्व अनुमंडल पदाधिकारी को २२ अप्रैल, २०१० को पत्र लिखकर बताया कि उनको और उनकी सास को डिप्टी पुलिस अधीक्षक द्वारा धमकाया जा रहा है.³¹²

शफीकुल हक़, पश्चिम बंगाल

शफीकुल हक़ की पत्नी, सकीना बीबी ने आरोप लगाया कि पुलिस अफसरों ने फर्जी अपराधिक शिकायतों और अचानक किये जाने वाली तलाशी के ज़रिये उसे डराने, धमकाने और उसके परिवार को परेशान करने का प्रयास किया. सकीना बीबी के अनुसार, हक़ की मौत के बाद से 25 दिन तक जो तलाशी ली जाती रही, उस दौरान पुलिस ने कभी भी तलाशी वारंट नहीं दिखाया और न ही सर्च के ऐसे मौकों पर टीम में महिला पुलिस ही मौजूद होती थी. उसने ह्यूमन राइट्स वाच को बताया:

कई दिन ऐसे थे जब दिन में दो बार तलाशी ली जाती थी. हरेक तलाशी कोई घंटे तक चलती थी, और लगभग चार से दस लोग उसमें शामिल होते थे. हरेक बार जब पुलिस आती थी, तो (परिवार के) मर्द घर छोड़ कर चले जाते थे, इस डर से कि उन्हें झूठे मुकदमों में फंसा दिया जायेगा. रात में कोई भी मर्द घर के भीतर नहीं सोते थे. इसलिए हर बार जब भी पुलिस आई, घर में सिर्फ महिलाएं ही रहती थीं. वे मुझसे पूछते थे: “मर्द कहाँ हैं?”. वे मुझसे यह तक पूछते थे कि “तुम्हारा शौहर कहाँ हैं?” मैं कहती थी कि पुलिस ने उसे मार डाला. तो वे कहते थे “ओह” और आगे पूछते थे: “तुम्हारे बेटे कहाँ हैं?” उन्होंने हमारे घर का सामान तितर-बितर कर दिया, उन्होंने घर में निर्माण कार्य के लिए रखे बालू को फैला दिया और अलमीरा, बैग और ब्रीएफकेस खोल डाले. वे तकिया तक फाड़ कर उसके अन्दर की जांच करते थे. हम भयभीत रहते थे, हमें आतंकित किया गया.³¹³

११ मई को, हक़ की मौत के तीन महीनों बाद, नबाग्राम पुलिस ने उसके २५ वर्षीय बेटे रफीकुल हक़ को गिरफ्तार किया, यह कहकर कि उसके खिलाफ लूट का एक मामला दर्ज है. सकीना बीबी ने बताया कि जब

³¹⁰HRW द्वारा 30 मई 2015 को तमिलनाडु, जिला डिंडीगुल, तमिलनाडु के ससिकुमार का साक्षात्कार लिया गया

³¹¹14 अप्रैल 2010 की ससिकुमार की चिकित्सकीय रिपोर्ट. ह्यूमन राइट्स वाच की फ़ाइलमें प्रति उपलब्ध. प्रति उपलब्ध.

³¹²पत्र की प्रति ह्यूमन राइट्स वाच की फ़ाइलमें उपलब्ध.

³¹³HRW के द्वारा पश्चिम बंगाल, मुर्शिदाबाद की सकीना बीबी का 29 अप्रैल 2015 को किया गया साक्षात्कार

वह पुलिस स्टेशन गयी और यह कहा कि यह फर्जी केस है, तो पुलिस स्टेशन में प्रभारी अफसर ने ताना मारा कि “क्या यह अच्छा होगा अगर हम उसके खिलाफ बड़ा इलज़ाम लगायें, जैसे कि हत्या या कुछ और?”. इस रिपोर्ट के लिखे जाने के समय तक रफीकुल हक के खिलाफ मामले न्यायालय में लंबित थे. सकीना बीबी ने कहा कि इस तरह से परेशान किये जाने से उसका परिवार टूट गया था: “हम कभी भी सुरक्षित महसूस नहीं करते हैं क्योंकि पुलिस कभी भी मेरे बेटों को फर्जी मुकदमों में फंसा देगी. वे घर के बाहर नहीं जा सकते और न ही आजादी से घूम सकते हैं, न ही उन्हें कोई रोज़गार मिलता है.”³¹⁴

अब्दुल अज़ीज़, उत्तर प्रदेश

अब्दुल अज़ीज़ के बेटे जमशेद ने जैसे ही अदालत में पुलिस के खिलाफ मामला दर्ज किया, उसे भी उत्तर प्रदेश के अधिकारियों ने फर्जी अपराधिक मुकदमे में फंसा दिया. उस पर भारतीय दंड संहिता की धारा 323 और 404 के तहत पुलिस ने आरोप मढ़ दिए, ये आरोप शांति भंग करने के लिए चोट पहुँचाने और जान-बूझकर अपमानित करने से सम्बंधित हैं और बाद में उन पर उत्तर प्रदेश गुंडा कण्ट्रोल कानून के तहत भी मुकदमा दर्ज कर दिया गया. जमशेद ने बताया कि न्यायालय ने इन मामलों को खारिज कर दिया, लेकिन उसे यकीन है कि स्पष्ट तौर पर इन्हें “उस पर दबाव बनाने के लिए लगाया गया था ताकि मैं अपने पिता के केस को आगे न ले जाऊं, ताकि मैं इसमें ही फंस कर रह जाऊं और उसके मामले को आगे बढ़ाने से मुझे रोका जा सके.”³¹⁵

ओबैदुर रहमान, पश्चिम बंगाल

पश्चिम बंगाल में ओबैदुर रहमान के परिजनों ने कहा कि उसकी मौत के बाद से ही उन्हें डराया-धमकाया और परेशान किया जा रहा था. परिजनों को यकीन था कि रहमान को न्याय दिलाने के लिए वे आगे बढ़ रहे थे, पुलिस ने उस मामले को भी तेज़ी से आगे बढ़ाना शुरू किया जिसमें ओबैदुर रहमान और उसके साथ परिवार के 13 सदस्य अभियुक्त थे. मार्च, 2014 में उसके बेटे और भाई को गिरफ्तार कर लिया गया.³¹⁶

श्यामू सिंह, उत्तर प्रदेश

श्यामू सिंह के भाई रामू ने ह्यूमन राइट्स वाच को बताया कि पुलिस ने उसे फ़ोन पर धमकी दी:

³¹⁴पूर्वोक्त.

³¹⁵HRW के द्वारा उत्तरप्रदेश, अलीगढ़ के जमशेद अज़ीज़ का 22 अगस्त 2015 को किया गया साक्षात्कार.

³¹⁶HRW के द्वारा पश्चिम बंगाल, मुर्शिदाबाद के ओबैदुर रहमान की बेटी का 28 अप्रैल 2015 को किया गया साक्षात्कार.

पुलिस मुझसे कहती थी कि मैं उनके लिए एक घाव बन गया हूँ जिसे काट कर निकाल देना है। “तुम हमारे लिए वही बन गए हो। होशियार रहो नहीं तो जैसा श्यामू के साथ हुआ तुम्हारे साथ भी हो सकता है।” पुलिस ने मेरी बहन को भी धमकाया।³¹⁷

सन २०१३ में रामू ने एक रिट याचिका दायर की जिसमें उसने परिवार को मिलने वाली धमकियों का जिक्र किया और सुरक्षा की मांग की। इलाहाबाद उच्च न्यायालय ने वरीय पुलिस अधीक्षक को पत्र लिखकर कहा कि इस परिवार के साथ कोई भी अप्रिय घटना नहीं होनी चाहिए। रामू और उसके परिजन जब भी न्यायालय में हाज़िर होते थे तो उन्हें पुलिस सुरक्षा दी जाती थी, लेकिन इसके अलावा इस रिपोर्ट के लिखे जाने तक अधिकारियों ने उन्हें सुरक्षा देने के लिए कोई और कदम नहीं उठाया था।³¹⁸

रामू ने यह भी आरोप लगाया कि उसकी बहन का बेटा (भांजा), जिसके घर से रामू और श्यामू को गिरफ्तार किया था, उसे भी फर्जी आरोपों में फंसा दिया गया था। रामू ने कहा कि “पुलिस हमें सिर्फ इसलिए परेशान कर रही है कि हम अपना मुकदमा वापस ले लें”। उसने यह भी आरोप लगाया कि पुलिस ने हमें घूस भी देने की कोशिश की ताकि हम मुकदमा वापस ले लें।³¹⁹

करुप्पी

पुलिस हिरासत में करुप्पी (उसका उपनाम नहीं) की मौत के बाद के न्याय का संघर्ष इसका एक ज्वलंत उदाहरण है कि अपराधियों से गवाहों को लगातार मिली धमकी या दवाबों के बीच यह प्रक्रिया कैसे सालों-साल तक खिंच सकती है। यह मामला यह भी दर्शाता है कि न्याय पाने का आपका फैसला कैसे इस बात पर निर्भर करता है कि क्या पीड़ित के परिजन किसी गैर-सरकारी संगठन से समर्थन प्राप्त करते हैं जो खर्च उठाने को तैयार है, एक वकील की व्यवस्था करता है, और मामले के पूरा होने तक आवश्यक समय देने को तैयार है। यह सब तब और भी महत्वपूर्ण हो जाता है जब पीड़ित परिवार गरीब और अनपढ़ है। अंत में, यह मामला दर्शाता है कि ऐसे समर्थन के बाद भी न्याय मिलना मुमकिन नहीं।

१ दिसंबर, २००२ को तमिलनाडु के रामनाथपुरम जिला के परमकुदी पुलिस स्टेशन से दस मीटर दूर ५० वर्षीय करुप्पी का शव एक टेलीफोन के खम्बे से लटका हुआ मिला। करुप्पी एक घरेलू

³¹⁷HRW के द्वारा उत्तरप्रदेश, अलीगढ़ के रामू का 22 अगस्त 2015 को किया गया साक्षात्कार.

³¹⁸पूर्वाक्त.

³¹⁹HRW के द्वारा 22 अगस्त 2015 को रामू का लिया गया साक्षात्कार.

कामगार थी जिसे कथित तौर पर उसके नियोक्ता, डी. प्रेमा की शिकायत पर चोरी के शक में पुलिस ने गैर-कानूनी तौर पर हिरासत में लेकर यातना दी थी.³²⁰

अनुमंडलीय दंडाधिकारी की प्राथमिक जांच में निष्कर्ष निकला कि पुलिस दुर्यहार की सम्भावना से इनकार नहीं किया जा सकता है, और इसमें एक व्यापक जांच की सिफारिश की गयी.³²¹ इस मौत की जांच-पड़ताल में एक अपराधिक जुर्म की सम्भावना भी दर्शाई गयी और व्यापक जांच की सिफारिश की गयी.³²² पोस्ट-मॉर्टम रिपोर्ट में उसकी बाँहों और पैरों पर कई चोटें पाई गयीं.³²³ लेकिन, मौत के अंतिम कारण के रूप में मेडिकल रिपोर्ट में निष्कर्ष निकला कि करुप्पी की मौत फांसी के फंदे से लटकने से दम घुटने के कारण हुई.³²⁴

जिलाधीश द्वारा जनवरी २००३ में सौंपी गयी अंतिम जांच रिपोर्ट में पुलिस द्वारा कई प्रक्रिया सम्बन्धी कमियां पायी गयीं. करुप्पी को गैरकानूनी तरीके से हिरासत में लिया गया था, और उसे जांच के लिए “लगातार लम्बे समय” के लिए बिना किसी रिकॉर्ड के बार-बार पुलिस स्टेशन बुलाया जाता था और करुप्पी, उसकी बेटी, और उसकी ननद को महिला पुलिस की अनुपस्थिति में भी पूछ-ताछ के लिए बुलाया जाता था.³²⁵ थिरु रवि, जो अक्सर करुप्पी के साथ पूछ-ताछ के लिए पुलिस स्टेशन आटा था, ने बयान दिया कि ३० नवम्बर, २००२ को रात ९ बजे वह पुलिस स्टेशन से चला गया था, और उस समय करुप्पी स्टेशन के भीतर ही मौजूद थी. अगले दिन सुबह करुप्पी को स्टेशन के पीछे टेलीफोन के खम्बे पर लटकता पाया गया.³²⁶

अखबार में छपे एक लेख के आधार पर, तमिलनाडु राज्य मानवाधिकार आयोग ने एक स्वतंत्र जांच कराई. हालांकि इसने पुलिस द्वारा कुछ प्रक्रिया सम्बन्धी उल्लंघन का जिक्र किया, लेकिन संलिप्त पुलिसकर्मियों के खिलाफ कोई भी कार्रवाई की सिफारिश करने में यह विफल रहा.³²⁷

³²⁰प्रथम सूचना रिपोर्ट, 25 नवम्बर 2002; ह्यूमन राइट्स वॉच की फाइलमें प्रति उपलब्ध.

³²¹ 1 दिसम्बर 2002 को रामनाथपुरम के जिलाधिकारी के नाम उपजिलाधिकारी और उप-संभागीय दंडाधिकारी थिरु आशीष चटर्जी के द्वारा को लिखा गया पत्र. ह्यूमन राइट्स वॉच की फाइलमें प्रति उपलब्ध.

³²² जाँच रिपोर्ट, 1 दिसंबर, 2002; ह्यूमन राइट्स वॉच की फाइलमें प्रति उपलब्ध

³²³पोस्ट मार्टम रिपोर्ट 1 दिसंबर 2002. ह्यूमन राइट्स वॉच की फाइलमें प्रति उपलब्ध.

³²⁴कार्यकारी उप-दंडाधिकारी को चिकित्सकीय रिपोर्ट जमा की गयी (तारीख गैरहाज़िर); ह्यूमन राइट्स वॉच की फाइलमें प्रति उपलब्ध.

³²⁵उपजिलाधिकारी और उप-संभागीय दंडाधिकारी आशीष चटर्जी, परमकुदी की 9 जनवरी 2003 की करुप्पी के मृत्यु संबंधी जाँच रिपोर्ट, ह्यूमन राइट्स वॉच की फाइलमें प्रति उपलब्ध.

³²⁶पूर्वोक्त.

³²⁷तमिलनाडु, राज्य मानव अधिकार आयोग की 24 फरवरी 2003 की प्रकरण क्र. (Case no.) 7074/2002/SS, की रिपोर्ट. ह्यूमन राइट्स वॉच की फाइलमें प्रति उपलब्ध.

तमिलनाडु राज्य महिला आयोग ने इस मामले में एक जन सुनवाई की। इस सुनवाई के दौरान, करुप्पी की ननद अरुमुगम और देवर क्रिश्तुदास ने दावा किया कि वे पुलिस स्टेशन में करुप्पी को यातना दिए जाने के चश्मदीद गवाह हैं, और उन्होंने यह भी कहा कि इस तथ्य को उन्होंने अनुमंडलीय दंडाधिकारी द्वारा जांच के दौरान इसलिए नहीं बताया क्योंकि उन्हें धमकाया गया था। उन्होंने दावा किया कि उनके बच्चों को रजा हुसैन नामक एक व्यक्ति ने अगवा कर लिया था, जो उनके कहे अनुसार इस मामले के मूल्य अभियुक्त पुलिस इंस्पेक्टर शाहुल हमीद का रिश्तेदार था।³²⁸ सुनवाई में यह बात सामने आई कि यह विश्वास करने का पर्याप्त आधार है कि करुप्पी को पुलिस स्टेशन में छह दिनों तक रखा और उसे यातना दी गई। इसमें यह भी पाया गया कि “पुलिसकर्मियों के अनुचित प्रभाव से गवाहों को डराया गया और उन पर दवाब डाल गया”।³²⁹

अरुमुगम और क्रिश्तुदास ने बताया कि उन्हें हिरासत में लिया गया, परेशान किया गया, और कई मौकों पर पुलिस ने उनसे मार-पीट की।³³⁰ करुप्पी के वकील, एस.जे. शेख इब्राहीम ने ह्यूमन राइट्स वाच को बताया कि उन्हें भी धमकी मिली। “तकरीबन सात से आठ बार हमारे दफ्तर की लैंडलाइन पर फ़ोन आये, जहाँ फ़ोन करने वाला कहता था, “इस मामले को नहीं लो. अगर तुम्हें पैसा चाहिए, तो हम तुम्हें पैसा देंगे。”³³¹

सन २००६ में, जिला अधीक्षक की सिफारिश पर, सरकार ने चार आरोपी पुलिस अफसरों के खिलाफ गलत ढंग से हिरासत में रखने और यातना देने के लिए विभागीय कार्रवाई की, और इनमें से दो के खिलाफ अपराधिक मुकदमा दायर किया।³³² जिले के मुख्य न्यायिक दंडाधिकारी की अदालत में एक मामला दर्ज किया गया है।

लेकिन, मदुरै में सक्रिय पीपुल्स वाच नामक एक गैर-सरकारी संगठन ने (जो इस परिवार को सहयोग दे रहा था) मद्रास उच्च न्यायालय में एक याचिका दायर कर इस मामले को केन्द्रीय जांच ब्यूरो को हस्तांतरित करने की मांग की।³³³ , २००८ में उच्च न्यायालय ने आपराधिक जांच विभाग की मदुरै क्राइम ब्रांच को इस मामले की जांच का आदेश दिया, और राज्य सरकार को करुप्पी के

³²⁸ महिला हिंसा के मुद्दे पर 28 अक्टूबर 2003 को राष्ट्रीय महिला आयोग और तमिलनाडु राज्य महिला आयोग के द्वारा आयोजित जन सुनवायी की रिपोर्ट. ह्यूमन राइट्स वॉच की फ़ाइलमें प्रति उपलब्ध.

³²⁹ पूर्वोक्त.

³³⁰ तमिलनाडु राज्य विरुद्ध शाहुल हमीद व् अन्य., अतिरिक्त जिला सत्र न्यायालय, रामनाथपुरम SC No. 105/2007.

³³¹ HRW के द्वारा तमिलनाडु, रामनाथपुरम के अधिवक्ता एस.जे. शेख इब्राहीम का 2 जून 2015 को लिया गया साक्षात्कार

³³² तमिलनाडु, रामनाथपुरम के जिलाधिकारी द्वारा 12 जनवरी 2006 को जरी आदेश. ह्यूमन राइट्स वॉच की फ़ाइलमें प्रति उपलब्ध.

³³³ हेनरीतिफाने विरुद्ध तमिलनाडु राज्य व् अन्य, Cri. O.P. 3715 of 2004.

परिवार को तीन लाख रुपये (४,५०० अमरीकी डालर) मुआवजा देने को कहा.³³⁴ क्राइम ब्रांच ने आठ पुलिस अफसरों के खिलाफ गलत ढंग से हिरासत में रखने, सचेत रूप से चोट पहुँचाने, आत्महत्या के लिए प्रेरित करने, जान-बूझकर झूठे सबूत देने, और एक अपराधकर्ता को बचाने की नीयत से सबूतों को छुपाने जैसे आरोप लगाए.³³⁵

करुणी कि मौत के ग्यारह वर्षों के बाद, सन २०१३ में रामनाथपुरम जिला के अतिरिक्त जिला सत्र न्यायालय ने पुलिस कर्मियों को गलत ढंग से हिरासत में रखने, सचेत रूप से चोट पहुँचाने, आत्महत्या के लिए प्रेरित करने, जान-बूझकर झूठे सबूत देने, और एक अपराधकर्ता को बचाने की नीयत से सबूतों को छुपाने का दोषी ठहराया और उन्हें अलग-अलग सज़ा सुनाई, जिसमें अधिकतम सज़ा १० सालों तक की कैद थी.³³⁶

लेकिन, फ़रवरी, २०१४ में मद्रास उच्च न्यायालय ने निचली अदालत के आदेश को पलट दिया और सभी आठ पुलिसकर्मियों को इस आधार पर रिहा कर दिया कि अभियोजन के लिए कोई भी मौखिक या प्रत्यक्ष सबूत अकाट्य नहीं था, और कि अपराधिक दंड प्रक्रिया संहिता की धारा १९७ के तहत यह मामला यह मामला नहीं ठहरता था.³³⁷ सन २०१४ में पीपुल्स वाच ने सर्वोच्च न्यायालय में उच्च न्यायालय के आदेश के खिलाफ एक याचिका दायर की.³³⁸ इस रिपोर्ट के लिखे जाने तक यह मामला लंबित है।

जवाबदेही सुनिश्चित करने में राष्ट्रीय और राज्य मानवाधिकार आयोगों की भूमिका

हिरासत में मौतों के मामलों में राष्ट्रीय मानवाधिकार आयोग की अहम भूमिका है। हरेक ऐसी मौतों की रिपोर्ट पुलिस को २४ घंटों के अन्दर एन.एच.आर.सी. को देनी होती है और आयोग की ज़िम्मेदारी है कि मानवाधिकारों के हनन या लोक सेवकों द्वारा ऐसे हनन को रोकने में लापरवाही की सभी शिकायतों की

³³⁴ पूर्वोक्त.

³³⁵ CB CID के द्वारा आरोपों का हवाला देते हुए 25 सितम्बर 2009 को तमिलनाडु, रामनाथपुरम पुलिस उपमहानिरीक्षक द्वारा जारी आदेश. ह्यूमन राइट्स वॉच की फ़ाइल में प्रति उपलब्ध.

³³⁶ तमिलनाडु राज्य विरुद्ध शाहुल हमीद व अन्य., अतिरिक्त जिला सत्र न्यायालय, रामनाथपुरम SC No. 105/2007. 14 फरवरी 2013.

³³⁷ शाहुल हमीद विरुद्ध तमिलनाडु राज्य, उच्च न्यायालय मद्रास, मदुरई खंडपीठ, CrI. A. (MD) nos. 58 to 62 of 2013, 27 फरवरी 2014

³³⁸ हेनरी तिफगने विरुद्ध शाहुल हमीद व अन्य., *Henri Tiphagne v. Shahul Hameed & Ors.*, विशेष अनुमति याचिका (SLP)(CrI). No. of 2015

वह जांच करे।³³⁹ हालांकि एन.एच.आर.सी. ने हिरासत में मौतों की सख्त जांचों के लिए दवाब बनाने में कई मौकों पर एक सकारात्मक भूमिका निभाई है, लेकिन कई दूसरे मौकों पर हिरासत में मौत के मामलों में जवाबदेही को सुनिश्चित करने में वह विफल रही है।

पुलिस अफसरों के खिलाफ मुकदमा चलाने की सिफारिश करने में उदासीनता दिखाना एन.एच.आर.सी. की एक बड़ी कमजोरी रही है, यहाँ तक कि इसने ऐसे मामले में भी उदासीनता दिखलाई है जहाँ अधिकारियों द्वारा अपराधिक कृत्यों के प्रथम दृष्टया सबूत मिले हैं। एन.एच.आर.सी. आम तौर पर पीड़ितों के लिए सिर्फ अंतरिम राहत या पीड़ित को मुआवजा देने की सिफारिश करती है। जांच में देरी, कम-साधनों से सुसज्जित राज्य मानवाधिकार आयोगों को मामलों को हस्तांतरित करना, और शिकायतकर्ताओं को मामले की समयानुसार जानकारी नहीं देना; कुछ अन्य चिंता के विषय हैं।

एन.एच.आर.सी. के एक अधिकारी ने ह्यूमन राइट्स वाच को बताया कि इसके जांच विभाग ने बिरले ही “घटनास्थल पर जाकर जांच” की है या स्वतंत्र जांच की हो, इसकी जगह यह पुलिस या प्रशासनिक अधिकारियों द्वारा भेजे गए दस्तावेजों की समीक्षा में ही जुटा रहता है।³⁴⁰ एक्टिविस्ट एन.एच.आर.सी. द्वारा अप्रैल, २०१० में राज्य सरकारों को भेजी गई उस अधिसूचना को लेकर चिंतित हैं जिसमें ये कहा गया किया है कि हिरासत में मौतों के ऐसे मामलों में जिसमें किसी गड़बड़ी का आरोप नहीं लगा हो, न्यायाधिकार दंडाधिकारी से उसकी जांच कराना जरूरी नहीं है क्योंकि हिरासत में मौतों के मामले में पुलिस के पक्ष को पीड़ित परिवार अक्सर चुनौती नहीं दे पाते हैं।³⁴¹

मामलों की जांच में देरी

गैर-सरकारी संगठनों ने रिपोर्ट की है कि यह एक आम बात है कि कुछ खास तरह के मामलों में ठोस कदम उठाने के लिए राष्ट्रीय मानवाधिकार आयोग के पीछे लगना पड़ता है और दवाब बनाये रखना होता है। उनके पास कर्मचारियों की कमी के चलते शिकायतों को निपटाने में बहुत देरी होती है। शिकायतकर्ताओं

³³⁹मानव अधिकार सुरक्षा अधिनियम, 1993 का तीसरा अध्याय, “आयोग के कार्य और शक्तियाँ”.

http://nhrc.nic.in/documents/Publications/TheProtectionofHumanRightsAct1993_Eng.pdf (9 नवम्बर 2016 को दस्तावेज़ लिया गया).

³⁴⁰ राष्ट्रीय मानवाधिकार आयोग के एक अधिकारी से ह्यूमन राइट्स वाच का साक्षात्कार (नाम पहचान छुपाने के लिए नहीं दिया गया है), नई दिल्ली, 10 फरवरी 2016.

³⁴¹दण्ड प्रक्रिया संहिता की धारा 176(1A) की व्याख्या के सम्बन्ध में राष्ट्रीय मानव अधिकार आयोग के द्वारा 5 अप्रैल 2010 को जारी दिशानिर्देश/ स्पष्टीकरण.

<http://police.puducherry.gov.in/Guidelines%20clarification%20section%20176%20CrPC%20by%20the%20NHRC.pdf> (23 जुलाई 2016 को दस्तावेज़ लिया गया).

को अपने मामलों की अद्यतन जानकारी के लिए महीनों और यहाँ तक कि सालों तक इंतज़ार करना पड़ता है.

एग्नेलो वल्दारिस के मामले में, जिसकी मौत अप्रैल २०१४ में हुई, एन.एच.आर.सी. ने सफलतापूर्वक दवाब बनाकर महाराष्ट्र राज्य अधिकारियों को उसकी मौत से सम्बंधित दस्तावेज भेजने को मजबूर किया, लेकिन उसकी मौत के दो साल बाद और आयोग को दस्तावेज मिलने के एक साल बाद भी इस रिपोर्ट के लिखे जाने तक इस मामले में अंतिम आदेश पारित नहीं किया गया था.³⁴²

सन २०१४ में सैयद मोहम्मद के मामले में, एन.एच.आर.सी. ने जांच महानिदेशक को तथ्य इकट्ठा करने और रिपोर्ट जमा करने के लिए आठ सप्ताह का समय दिया लेकिन आज दो वर्ष बीत जाने के बाद भी कोई अद्यतन जानकारी उपलब्ध नहीं है.³⁴³

इसी तरह से, ओबैदुर रहमान के जनवरी २०१५ के मामले में, *मासूम* नामक अधिकार समूह से शिकायत मिलने के बाद एन.एच.आर.सी. ने अपने जांच विभाग को इस मामले में जांच करने को कहा लेकिन आज दो साल गुज़र जाने के बाद कोई भी कोई जानकारी उपलब्ध नहीं है.³⁴⁴

जून, २०१५ में उत्तम मल की मौत के दो साल बाद एन.एच.आर.सी. ने यह उल्लेख किया था अच्छा-खासा समय बीत गया जब उसने अधिकारियों को दंडाधिकारी जांच रिपोर्ट जमा करने को कहा था और इस रिपोर्ट को छह सप्ताह के भीतर माँगा था.³⁴⁵ समय सीमा के १७ महीने बीत जाने के बाद भी इस रिपोर्ट के लिखे जाने तक, कोई भी जानकारी उपलब्ध नहीं है.

अभियोजन के लिए सिफारिश करने में विफलता

एन.एच.आर.सी. ने आंध्र प्रदेश की सरकार से सिफारिश की थी कि बी.जनार्दन के नजदीकी रिश्तेदार को 5 लाख रुपये (८,३०० अमरीकी डालर) का मुआवजा दे, लेकिन उसने अपराधकर्ताओं पर मुकदमा चलाने कि सिफारिश नहीं की.³⁴⁶ इसी प्रकार, उसने सफ़िकुल हक़ की विधवा को तीन लाख रुपये (४,५०० अमरीकी डॉलर) मुआवजा देने की सिफारिश की, और पश्चिम बंगाल के मुख्य सचिव को आदेश दिया कि न्यायिक

³⁴²सूचना के अधिकार के आवेदन के जवाब में राष्ट्रीय मानव अधिकार आयोग का 24 अगस्त 2016 को लिखा गया पत्र. ह्यूमन राइट्स वॉच की फ़ाइलमें प्रति उपलब्ध

³⁴³राष्ट्रीय मानव अधिकार आयोग की वेबसाइट से प्राप्त प्रकरण सम्बन्धी पूरी जानकारी.फ़ाइल क्र: 1661/22/30/2014-PCD <http://nhrc.nic.in/display.asp?fno=1661/22/30/2014-PCD> (12 नवम्बर 2016 को आखरी बार लिया गया).

³⁴⁴राष्ट्रीय मानव अधिकार आयोग की वेबसाइट से प्राप्त प्रकरण संबंधी पूरी जानकारी.फ़ाइल क्र: 612/25/11/2015-AD, <http://nhrc.nic.in/display.asp?fno=612/25/11/2015-AD> (6).

³⁴⁵राष्ट्रीय मानव अधिकार आयोग की वेबसाइट से प्राप्त प्रकरण संबंधी पूरी जानकारी.फ़ाइल क्र: 1628/25/4/2012-AD, <http://nhrc.nic.in/display.asp?fno=1628/25/4/2012-AD> (12 नवम्बर को आखरी बार लिया गया.)

³⁴⁶राष्ट्रीय मानव अधिकार आयोग की वेबसाइट से प्राप्त प्रकरण संबंधी पूरी जानकारी.फ़ाइल क्र: 328/1/7/09-10-AD <http://nhrc.nic.in/display.asp?fno=328/1/7/09-10-AD> (30 नवम्बर 2015 को लिया गया).

जांच के निष्कर्षों के मद्देनज़र सुधारात्मक कदम उठाएं, लेकिन इसके बाद जनवरी २०१५ में आरोपी पुलिस अफसरों के खिलाफ मुकदमा चलाने की बिना किसी विशेष सिफारिश के उसने मामले को बंद कर दिया।³⁴⁷ एन.एच.आर.सी. के पूर्व सदस्य सत्यब्रत पाल ने ह्यूमन राइट्स वाच को बताया कि मुआवजा के लिए सिफारिश करना और मुकदमा चलाने के लिए सिफारिश नहीं करना, आयोग के एक कठिन नैतिक दुविधा को दर्शाता है। जबकि एन.एच.आर.सी. की ज़िम्मेदारी है कि पीड़ित के परिवार को न्याय और राहत दोनों ही दिलाने की दिशा में सिफारिश करे कि अपराधकर्ताओं के खिलाफ मुकदमा चलाया जाए और पीड़ितों को मुआवजा मिले, पाल ने कहा कि मुकदमा चलाने की सिफारिश से प्रायः राहत की सम्भावना खत्म हो जाती है। “दोनों को ही पूरी तरह से एक दूसरे के साथ-साथ चलना चाहिए था, लेकिन ये टकरा जाते हैं।” पाल ने कहा, “ज्यादातर राज्य सीधे तौर पर सिफारिशों को मंज़ूर नहीं करेंगे और इसलिए, क्योंकि एन.एच.आर.सी. केवल सिफारिशें कर सकता है कोई दवाब नहीं डाल सकता, हम न्याय और राहत दोनों को प्राप्त करने के लिए अपने कर्तव्यों का निर्वाह नहीं कर पाएंगे।³⁴⁸”

कुछ मामलों में, एन.एच.आर.सी. बिना मुआवजा की सिफारिश किये ही सही मामलों को भी बंद कर देता है, और मामले को अधिकारियों पर छोड़ देता है। उदाहरण के लिए, उत्तर प्रदेश में अप्पू के मामले में एन.एच.आर.सी. ने फ़रवरी, २०१५ में मामले का निपटारा कर दिया। उसने सम्बद्ध अधिकारियों को सिर्फ यह निर्देश दिया कि आठ सप्ताह के भीतर उचित कार्रवाई करे।³⁴⁹

हालाँकि राज्य मानवाधिकार आयोग मानवाधिकार हनन से निपटने में अधिक सक्रिय भूमिका निभा सकते हैं, लेकिन क्षमता के अभाव, मानवाधिकार प्रशिक्षण की अत्यधिक कमी और उन पर अत्यधिक स्थानीय दवाब का मतलब है कि वे घटनाओं के पुलिस पक्ष को शायद कम चुनौती दें और पीड़ितों को वास्तविक सहयोग भी कम ही दे पाएं।

³⁴⁷ राष्ट्रीय मानव अधिकार आयोग की वेबसाइट से प्राप्त प्रकरण संबंधी पूरी जानकारी.फाइल क्र: 31/25/13/2013-JCD, [http://nhrc.nic.in/display.asp?fno=31/25/13/2013-JCD_\(30](http://nhrc.nic.in/display.asp?fno=31/25/13/2013-JCD_(30) नोवेंबर 2015 को लिया गया)

³⁴⁸ सत्याब्रता पाल का ह्यूमन राइट्स वाच को 10 दिसम्बर 2015 को दिया गया साक्षात्कार.

³⁴⁹ राष्ट्रीय मानव अधिकार आयोग की वेबसाइट से प्राप्त प्रकरण संबंधी पूरी जानकारी.फाइल क्र: 31/25/13/2013-JCD, [http://nhrc.nic.in/display.asp?fno=31/25/13/2013-JCD_\(30](http://nhrc.nic.in/display.asp?fno=31/25/13/2013-JCD_(30) नोवेंबर 2015 को लिया गया)

IV. सिफारिशें

अपने कार्यकाल के पहले वर्ष में प्रधानमंत्री नरेन्द्र मोदी ने सार्वजनिक तौर पर घोषणा की थी कि वे एक संवेदनशील, जवाबदेह, क्रियाशील, और बेहतर प्रशिक्षित पुलिस फ़ोर्स के प्रति समर्पित हैं.³⁵⁰ हिरासत में मौतों के प्रति पुलिस की बढ़ी हुई सक्रियता प्रधानमंत्री की दावों की सफलता का एक महत्वपूर्ण मापदंड हो सकता है।

पुलिस हिरासत में मौतों से बेहतर तरीके से जूझने के लिए केन्द्रीय सरकार को राज्य सरकारों, पुलिस, नागरिक समाज संगठनों, विदेशी दानदाताओं, और आम जनता के साथ मिलकर नीचे दी गयी सिफारिशों को अमल में लाना चाहिए. (पुलिस सुधार के लिए दी गयी सिफारिशों की पूरी सूची देखने के लिए ह्यूमन राइट्स वाच कि सन 2009 की रिपोर्ट देखें: ब्रोकन सिस्टम: डिसफंक्शन, एब्यूज, एंड इम्पुनिटी इन द इंडियन पुलिस.³⁵¹)

भारतीय संसद के लिए सिफारिशें

- 'यातना और अन्य क्रूरता, अमानवीय और निकृष्ट व्यवहार या सज़ा के खिलाफ कन्वेंशन' की अभिपुष्टि करें और उसके प्रावधानों को घरेलू कानूनों में समाहित करें.
- बलपूर्वक लापता होने से सभी लोगों की सुरक्षा की अंतर्राष्ट्रीय कन्वेंशन की अभिपुष्टि करें.
- भारतीय दंड संहिता को संशोधित कर यातना और बलपूर्वक लापता होने जैसे अपराधिक कृत्यों को शामिल करें, जो यातना के खिलाफ कन्वेंशन और अन्य अंतर्राष्ट्रीय संधियों और मानकों के अनुरूप हों.
- पीड़ित और गवाह की सुरक्षा के लिए पर्याप्त रूप से वित्तपोषित और कारगर कानून बनाएं.
- दंड प्रक्रिया संहिता की धारा 197 को सुधार कर यह स्पष्ट करें कि अभियोजकों को पुलिस के खिलाफ मुकदमा चलाने के लिए सरकार की पूर्व अनुमति प्राप्त करना ऐसे मामलों में ज़रूरी न हो जहाँ कथित मनमानी हिरासत, यातना, न्यायेतर हत्याओं और अन्य अपराधों के आरोप लगे हों. धारा 197 में सुधार के पूर्व सरकारी इयूटी को सुप्रीम कोर्ट के उस आदेश के अनुरूप परिभाषित करें जिसमें मनमानी गिरफ्तारी, हिरासत में यातना और दुर्व्यवहार तथा गैर-न्यायिक हत्याओं को अलग रखने की बात कही गई है.

³⁵⁰ प्रधानमंत्री ने 'स्मार्ट' पुलिस सुधारों और पुलिस बल के शहीदों को सम्मान देने की बात कही." डेली मेल, 1 दिसम्बर 2014.

<http://www.dailymail.co.uk/indiahome/indianews/article-2855247/PM-calls-smart-police-reforms-honour-force-s-martyrs.html>
(10 फरवरी 2016 को दस्तावेज़ देखा गया)

³⁵¹ ह्यूमन राइट्स वाच, ब्रोकन सिस्टम, पृष्ठ 107-117.

- राष्ट्रीय मानवाधिकार आयोग में जांच स्टाफ की संख्या में बढोत्तरी करने का समर्थन करना.
- मानव अधिकार सुरक्षा (संशोधन) कानून, 2006 की धारा 36 को संशोधित कर राष्ट्रीय मानवाधिकार आयोग को इजाज़त देना कि वह दूसरे आयोगों के पास लंबित हनन के मामलों में जांच कर सके या ऐसे मामले जो शिकायत दायर करने के एक साल पहले घटित हुए थे, ताकि अधिक-से-अधिक पीड़ितों को आयोग के पास जाने का अवसर मिले.

केन्द्रीय गृह मंत्रालय, केंद्र शासित राज्यों कि पुलिस, राज्य के गृह मंत्रालयों और राज्य पुलिस के लिए

गिरफ्तारी और हिरासत सम्बन्धी वर्तमान कानूनों को लागू करें:

- गिरफ्तारी और हिरासत सम्बन्धी कानूनों और निर्देशों का सख्ती से पालन करें जो दंड प्रक्रिया संहिता और सर्वोच्च न्यायालय द्वारा डी.के.बसु के फैसले में दिए गए हैं. प्रशिक्षण और व्यवहार में इन बातों पर जोर दें कि पुलिस सभी गिरफ्तारियों और हिरासतों को दर्ज करे, गिरफ्तार व्यक्तियों के नजदीकी रिश्तेदार को तुरंत जानकारी दे, 24 घंटों के भीतर आरोपी को दंडाधिकारी के समक्ष पेश करे, और हिरासत में आरोपी का ज़रूरी मेडिकल परीक्षण कराये.
- यह सुनिश्चित करें की जो पुलिस अफसर यातना देने और दुर्व्यवहार में संलिप्त पाए गए हैं, चाहें वे किसी भी पद पर क्यों न हो, उन पर उपयुक्त अनुशासनात्मक कार्रवाई की जाये या मुकदमा चलाया जाये.
- राज्य के अफसर और उच्च-स्तर के पुलिस अधिकारियों को बयान जारी कर और कारगर कदम उठा कर साफ़-साफ़ और बिना किसी शंका के यह सन्देश देना है कि पुलिस हिरासत में यातना देना या दुर्व्यवहार बिलकुल मंज़ूर नहीं है, गैरकानूनी है, और ऐसा बर्दाश्त नहीं किया जाएगा. अंतरराष्ट्रीय मानकों के अनुरूप पुलिस नियमावली में पूछ-ताछ के स्वीकार्य तरीकों को साफ़ तौर से परिभाषित करें.
- किसी भी संदिग्ध अपराधी की गिरफ्तारी के समय या किसी को भी अनौपचारिक हिरासत में लेने के समय, यह पुलिस की ड्यूटी है कि वह डी.के.बसु के फैसले और दंड प्रक्रिया संहिता के तहत दर्शाए गए आरोपी के मौलिक अधिकार पढ़कर सुनाये. बसु नियमावली को पढ़कर सुनाते समय यह जरूरी है कि संदिग्ध पर लगाये गए आरोपों के बारे उसे स्पष्ट जानकारी दी जाये और संदिग्ध को यह भी बताया जाये कि उसे किसी वकील से सलाह लेने, हिरासत के बारे में अन्य लोगों को जानकारी देने और मेडिकल परीक्षण का अधिकार है.

- मानवाधिकार आयोगों और नागरिक समाज समूहों को हिरासत में सुविधाओं का स्वतंत्र निरीक्षण, जिसमें पुलिस स्टेशन लॉक-अप शामिल हैं, की अनुमति देनी चाहिए. हिरासत में लिए गए व्यक्ति को ऐसी निगरानी करने वाले स्वतंत्र संगठनों के प्रतिनिधियों से अलग से मिलने की अनुमति भी देनी चाहिए.
- शहरों में पुलिस द्वारा पूछ-ताछ की वीडियोग्राफी करने के तरीके पर विचार करें, खास कर हत्या और अन्य गंभीर अपराधों में मामलों में ताकि यातना और दुर्व्यवहार को रोका जा सके.
- नागरिक समाज समूहों के साथ मिलकर पुलिस को हिरासत में महिलाओं, यौनिक अल्पसंख्यकों, और बच्चों से उचित व्यवहार करने में प्रशिक्षित किया जाए.
- गिरफ्तारी के समय बलप्रयोग के लिए पुलिस कानूनों और नियम-पुस्तिका को संशोधित करें ताकि उनमें अन्तराष्ट्रीय कानूनी मापदंडों को प्रतिबिंबित किया जा सके, जिसमें कानून लागू करने वाले अफसरों के लिए बनी संयुक्त राष्ट्र की आचार-संहिता, और कानून लागू करने वाले अफसरों द्वारा बलप्रयोग और आग्नेय अस्त्रों के इस्तमाल के लिए बने संयुक्त राष्ट्र के बुनियादी सिद्धान्त शामिल हैं. खास कर, पुलिस द्वारा बलप्रयोग के पहले, जहाँ तक संभव हो, पुलिस के लिए ज़रूरी हो कि वह अहिंसक तरीकों का इस्तमाल करे, जुर्म की गंभीरता के मद्देनज़र उसी अनुपात में बलप्रयोग करे, और घातक हथियारों का उपयोग तभी करे जब वह जीवन की रक्षा के लिए बहुत ज़रूरी और न टालने वाला हो.
- हरेक पुलिस स्टेशन के गलियारे, कमरे, और लॉक-अप में घुमावदार कैमरों के साथ क्लोज्ड सर्किट टेलीविज़न (सी.सी.टी.वी.) लगायें और उसे चालू बनाये रखें. सी.सी.टी.वी. के टेपों को एक वर्ष के लिए सुरक्षित रखना होगा, और पुलिस स्टेशन के वरिष्ठ अधिकारी, जिसको उसका अधिभार सौंपा गया है, यह सुनिश्चित करेगा कि सी.सी.टी.वी. पूरे समय चालू हालत में हों.
- हिरासत में मौतों के मामलों में, राज्य सरकार को एक विशेष सरकारी वकील की नियुक्ति करनी चाहिए.
- यह सुनिश्चित करना कि संदिग्धों को पुलिस स्टेशन के स्तर पर जितना जल्दी हो सके कानूनी सहायता प्राप्त करने के लिए वकील रखने का अधिकार है.

हिरासत की मौतों के बारे में प्रक्रियाएं लागू करें:

- हिरासत में मौतों के सम्बन्ध में एन.एच.आर.सी. द्वारा संशोधित निर्देशिका को पुलिस नियमों और नियम-पुस्तिका में संहिताबद्ध करें, निर्धारित प्रक्रियाओं को लागू करें, और उसके अनुरूप पुलिस का प्रशिक्षण करें. खास तौर पर, हिरासत में किसी भी मौत के बारे में एन.एच.आर.सी. और सम्बंधित राज्य मानवाधिकार आयोग को तुरंत सूचित करें.

- हिरासत में मौत के सभी मामलों में, तुरंत और बिना किसी अपवाद के मृतक की लाश को पोस्ट-मॉर्टम परीक्षण के लिए भेजें. पोस्ट-मॉर्टम परीक्षण की लिखित प्रतिलिपि मृतक के परिजनों को परीक्षण के 24 घंटों के भीतर दें.

पुलिस के दुर्व्यवहार के लिए जवाबदेही सुनिश्चित करें:

- यह सुनिश्चित करें कि सर्वोच्च न्यायालय के दिशा-निर्देशों के अनुसार राज्य और जिला, दोनों ही स्तरों पर पुलिस शिकायत प्राधिकार (पीसीए) क्रियाशील हों. पीसीए में नागरिक समाज के प्रतिनिधि शामिल होने चाहिए, और उनमें अपने कार्यभारों की कारगर तरीके से प्रबंधन करने की जरूरी क्षमता होनी चाहिए. यदि पीसीए किसी अफसर के खिलाफ शिकायत कायम रखता है और उस अफसर को आन्तरिक तौर पर अनुशासित न किया गया हो, तो पुलिस को सार्वजनिक तौर पर इसका विस्तृत औचित्य बताना चाहिए.. पीसीए को मिली सभी शिकायतों को अपने आप ही एक स्थानीय अभियोजक को समीक्षा के लिए भेजना होगा.
- जांच की स्थिति का पता लगाने के लिए हरेक शिकायतकर्ता स्पष्ट निर्देश, सरल प्रपत्र और एक टेलीफोन संपर्क नंबर देना चाहिए. पीड़ितों और गवाहों तथा दुर्व्यवहार के समय मौजूद अन्य पुलिसकर्मियों के लिए एक शिकायत नंबर जारी करना चाहिए जिस पर वे बिना अपनी पहचान बताये पुलिस दुर्व्यवहार की रिपोर्ट दर्ज करा सकें.
- राज्य स्तर पर एक यूनिट की स्थापना करें ताकि जांच की प्रक्रिया के दौरान पुलिस दुर्व्यवहार और हत्याओं के पीड़ितों की कानूनी, सामाजिक, मेडिकल और मनोवैज्ञानिक ज़रूरतों को पूरा किया जा सके.

बाह्य जवाबदेही तंत्र को मज़बूत करना:

- यह सुनिश्चित करें कि बाहरी एजेंसियों जैसे कि राज्य मानवाधिकार आयोगों द्वारा जांच के आदेश को किसी भी परिस्थिति में उसी पुलिस स्टेशन के पुलिसकर्मियों को न सौंपा जाए जो इस शिकायत में संलिप्त हैं.
- दुर्व्यवहार के आरोपित पुलिस का तबादला करने के चलन पर विराम लगायें; इस प्रथा से केवल अन्य जगह के निवासियों को खतरे में डाला जाता है. हिरासत में मौत के लिए किसी भी प्रथम सूचना रिपोर्ट में जब भी पुलिस अफसरों को चिन्हित किया जाता है, तो वे तब तक निलंबित रखे जायें जब तक कि उस घटना में जांच पूरी और उस मामले का समाधान न हो जाये.

एक मज़बूत आन्तरिक जवाबदेही तंत्र स्थापित करें:

- राज्य स्तर पर एक स्वतंत्र आन्तरिक मामला या “पेशेवर जिम्मेदारी” इकाई स्थापित करें ताकि हिरासत में यातना और मौत, और सभी पुलिस गोलीकांडों के मामलों में एक वर्ष की अनिवार्य समय-सीमा के भीतर त्वरित और निष्पक्ष जांच हो सके. आन्तरिक जांच को बाह्य सरकारी एजेंसी जैसे राष्ट्रीय मानवाधिकार आयोग को भेजी गई शिकायतों से शुरू करना चाहिए.
- डी.के.बसु नियमावली और अपराधिक दंड प्रक्रिया संहिता के समान प्रावधानों के पालन की निगरानी करें. राज्य स्तर पर एक स्वतंत्र आन्तरिक मामला या “पेशेवर जिम्मेदारी” इकाई को अधिकृत करें कि वह पुलिस लॉक-अप की यदा-कदा जांच करे और पुलिस द्वारा डी.के.बसु नियमावली के लगातार और बार-बार उल्लंघनों के आरोपों को देखें.

पुलिस की निगरानी की जिम्मेदारी सुनिश्चित करें:

- पुलिस अधीक्षकों यह सलाह देते हुए निर्देश जारी करें कि उनके अधीनस्थ पुलिस अफसरों द्वारा दुर्व्यवहार किये जाने को चिन्हित करना, रोकना, और जवाबदेही सुनिश्चित करना, तथा डी.के.बसु नियमावली का पालन और निगरानी करना उनकी जिम्मेदारी है.
- ऐसे वरीय अफसरों पर अनुशासनात्मक कार्रवाई करें या उन पर मुकदमा चलायें, जिन्हें यातना और हत्या के बारे में पता है या जिन्हें इसकी जानकारी होना चाहिए, और जो इसे रोकने में असफल रहे या हैं.

आन्तरिक अनुशासन को मज़बूत करें:

- पुलिस अनुशासनहीनता को परिभाषित करने और सजा देने की विस्तृत योजना को स्थापित करना, जैसे कि अनुशासन मैट्रिक्स या तालिका तैयार करना जिसमें सजा की श्रेणी परिभाषित हो जिसके तहत अफसरों को मालूम रहे, कि विभिन्न अपराधों के लिए उन्हें कौन सी सजा हो सकती है, ताकि विभिन्न थानों में अफसरों को अनुशासित करने के तौर-तरीकों में विषमताओं को कम किया जा सके. वर्तमान अनुशासनात्मक कार्रवाई या जांच की सार्वजनिक रिपोर्ट समय-समय पर जारी करते रहना चाहिए.
- एक नीति निर्धारित कर यह स्पष्ट करना चाहिए कि किसी भी परिस्थिति में कोई भी समीक्षा एजेंसी या अफसर को शिकायतकर्ता को मना करने और डराने-धमकाने का प्रयास नहीं करना चाहिए, और जो ऐसा करते हैं उन्हें अनुशासनात्मक या अपराधिक दंड का सामना करना होगा.
- पुलिस सुधार पर पद्मनाभन समिति की सन 2000 में दी गयी सिफारिशों के अनुरूप जांच अफसरों (उप-निरीक्षकों) के पदों की संख्या में बढ़ोत्तरी करें. सर्वोच्च न्यायालय द्वारा प्रकाश सिंह के केस में दिए गए निर्देशों का पालन करें और पुलिस के अंतर्गत जांच तथा कानून व्यवस्था के कार्यों को

अलग-अलग कर दें और इसके लिए जांच कार्यों हेतु पर्याप्त संख्या में प्रशिक्षित अफसरों को तैनात करें.

वैज्ञानिक जांच पद्धति का प्रशिक्षण प्रदान करें

- पुलिस एकेडमी में जांच अधिकारी का पाठ्यक्रम लागू करें. फॉरेंसिक विज्ञान में प्रशिक्षित अनुदेशकों को आकर्षित करने के लिए कदम उठाएँ.
- संदिग्ध और गवाहों से पूछ-ताछ और साक्षात्कार के लिए आधुनिक, बिना जोर-जबरदस्ती वाली तकनीक के बारे में जांच अधिकारियों को प्रशिक्षित करें.
- लागू होने वाले कानूनों और पुलिस के कानूनी कर्तव्यों के बारे में निर्देशों में वृद्धि करते हुए पुलिस एकेडमी में कांस्टेबलों के पाठ्यक्रम में सुधार करें. प्रशिक्षण में फॉरेंसिक विज्ञान का परिचय शामिल करना चाहिए ताकि यह सुनिश्चित हो सके कि वे भौतिक सबूत जमा करने और उसे सुरक्षित रखने में जांच अधिकारियों को सहयोग दे सकें.

हिरासत में हत्या के शिकार परिवारों और गवाहों की सुरक्षा दें

- हिरासत में हत्याओं के पीड़ितों के परिजनों और गवाहों को किसी भी तरह से डराने-धमकाने, बलप्रयोग, प्रलोभन, हिंसा या हिंसा की धमकी से सुरक्षा की व्यवस्था सरकार को करनी चाहिए.
- जांच अधिकारी और हर पुलिस थाने में प्रभारी अफसर को यह सुनिश्चित करना चाहिए कि पीड़ितों के परिजनों और गवाहों द्वारा किसी भी तरह के डराने-धमकाने, बलप्रयोग, प्रलोभन, हिंसा या हिंसा की धमकी के बारे में शिकायतों को दर्ज किया जाए, चाहे वे मौखिक या लिखित में हो. शिकायतकर्ता को तत्काल प्रथम सूचना रिपोर्ट की फोटोकॉपी मुफ्त में उपलब्ध करानी चाहिए.

राष्ट्रीय मानवाधिकार आयोग के लिए

- पुलिस हिरासत में यातना को रोकने के लिए निर्देशिका जारी करें जो राष्ट्रीय मानवाधिकार संस्थानों के एशिया-पैसिफिक फोरम द्वारा विकसित न्यूनतम पूछ-ताछ मापदंडों पर आधारित हो.
- हिरासत में यातना और मूठभेड़ों में मौतों पर निर्देशिका के लागू किये जाने पर निगरानी रखें.
- स्पष्टीकरण दें कि पुलिस हिरासत में सभी मौतों की जांच एक न्यायिक दंडाधिकारी द्वारा करानी चाहिए जैसा कि अपराधिक दंड प्रक्रिया संहिता की धारा 176 (1अ) में प्रावधान है.
- यह सुनिश्चित करना कि हिरासत में हुई हिंसा के हरेक मामले में राष्ट्रीय विधिक सेवा प्राधिकार या राज्य विधिक सेवा प्राधिकार सहयोग करे. जिला और ब्लाक स्तर के कानूनी सेवा अधिकारी को हिरासत में मौत के हर मामले को देखना चाहिए, और मृतक परिवार की तरफ से तथ्यों का पता

लगाने के लिए जांच करनी चाहिए. जांच की एक रिपोर्ट एन.एच.आर.सी. को और जिला के पुलिस शिकायत अधिकारी को प्रेषित करना चाहिए जहाँ जिला में ऐसा पद मौजूद है.

- एन.एच.आर.सी. में दायर किये गए मामलों को राज्य मानवाधिकार आयोगों को हस्तांतरित करने के चलन को बंद करना चाहिए, जब तक कि इसके लिए शिकायतकर्ता ने अनुमति न दी हो, क्योंकि हो सकता है कि एन.एच.आर.सी. में सुनवाई अधिक निष्पक्ष तरीके से हो.
- एक जैसे मामलों के लिए कई शिकायतें दर्ज करने के चलन को भी समाप्त करें. हिरासत में हुई हिंसा और मौत के एक ही मामले की सभी शिकायतों को एक साथ जोड़ देना चाहिए, और उनका समान क्रमांक होना चाहिए ताकि उसकी वर्तमान स्थिति का पता आसानी से लगाया जा सके.
- अधिकारों के हनन के पीड़ितों को अंतरिम मुआवजा देने के आदेश के बाद जांच को बंद करने के चलन को समाप्त करना चाहिए.
- जांच के दौरान पुलिस हिंसा के पीड़ितों और उनके परिजनों की कानूनी, सामाजिक, चिकित्सीय और मनोवैज्ञानिक ज़रूरतों को ध्यान में रखना चाहिए.
- फील्ड ऑफिस की स्थापना या एन.एच.आर.सी. के स्टाफ को राज्य मानवाधिकार आयोग के दफ्तरों में या उसके नज़दीक नियुक्त करने पर विचार करें ताकि एन.एच.आर.सी. की पहुँच को प्रभावित समुदायों के लिए और भी अधिक सुगम बनाया जा सके.
- अपने स्टाफ को प्रासंगिक अपराधिक प्रक्रिया के कानून और मानवाधिकारों के कानूनी मापदंडों के सम्बन्ध में प्रशिक्षण करें.
- हिरासत में हुई मौतों के मामलों में स्वतंत्र जांच करें न कि दंडाधिकारी और पुलिस की जांच रिपोर्ट्स पर अधिक निर्भर करें.
- सन 2011 से प्रकाशित सभी वार्षिक रिपोर्ट्स को सार्वजनिक करें. भविष्य में रिपोर्ट को उनके तैयार होने के एक वर्ष के भीतर सार्वजनिक करें.

राज्य मानवाधिकार आयोगों के लिए

- पुलिस पर निगरानी हेतु एक यूनिट का गठन करें जो पुलिस थानों का भ्रमण कर लगातार होने वाले हनन की शिकायतों पर कार्रवाई करने के लिए अधिकृत हों.
- प्राप्त और लंबित शिकायतों, की गई कार्रवाइयों और अन्य रिपोर्ट्स की संख्या के बारे में वार्षिक तौर पर सूचना सार्वजनिक करें.
- शिकायतकर्ताओं को उनकी शिकायत के जवाब में पुलिस की प्रतिक्रिया की प्रतिलिपि उपलब्ध कराएँ और शिकायतकर्ताओं को उसके जवाब में प्रतिक्रिया देने का अवसर प्रदान करें.
- अपने स्टाफ को प्रासंगिक अपराधिक प्रक्रिया के कानून और मानवाधिकारों के कानूनी मापदंडों के सम्बन्ध में प्रशिक्षण दें.

कानूनी सेवा अधिकारियों के लिए

- उन सभी मामलों में जहाँ प्रतिवादी हिरासत में दुर्व्यवहार का आरोप लगाता है, उन सभी प्रतिवादियों और उनके परिजनों की सहायता के लिए एक अपराधिक वकील नियुक्त करें. जो कानूनी सलाहकार राष्ट्रीय विधिक सेवा प्राधिकार या राज्य विधिक सेवा प्राधिकार द्वारा नियुक्त किया जाता है वह एन.एच.आर.सी. के साथ संपर्क-सूत्र का काम कर सकता है ताकि मामलों के अद्यतन स्थिति की जानकारी दी जा सके.
- पुलिस हिरासत में लोगों को तुरंत कानूनी सेवा सुनिश्चित करने के लिए निर्देशिका जारी करें.

विदेशी सरकारों और दानदाताओं के लिए

- भारत सरकार से अनुरोध करें कि वह यह सुनिश्चित करे कि सभी व्यक्तियों के साथ पुलिस व्यवहार अंतर्राष्ट्रीय मानवाधिकार मापदंडों के अनुरूप हो.
- आतंकवाद विरोधी प्रशिक्षण और सहयोग के वर्तमान कार्यक्रम के साथ-साथ मानवाधिकारों पर विशिष्ट पुलिस प्रशिक्षण को सहयोग दें.
- मानवाधिकारों की निगरानी कर रहे और पुलिस दुर्व्यवहार के पीड़ितों को सीधी मदद कर रहे भारतीय नागरिक समाज संगठनों को सहयोग बढ़ाये.
- सन 2017 में भारत में होने वाले सार्वभौमिक सावधिक समीक्षा में यातना के लगातार इस्तेमाल और पुलिस सुधार के अभाव के मुद्दों को उठाये.
- भारत को प्रोत्साहित करें कि वह यातना और अन्य क्रूरता, अमानवीय या निकृष्ट व्यवहार या सजा पर संयुक्त राष्ट्र के विशेष रिपोर्टर को तथ्य अन्वेषण यात्रा के लिए निमंत्रण दे.

आभार

जयश्री बाजोरिया, ह्यूमन राइट्स वाच के एशिया डिवीज़न की शोध सलाहकार, ने इस रिपोर्ट के लिए शोध किया और इसे तैयार किया. इसका सम्पादन किया है - मीनाक्षी गांगुली, दक्षिण एशिया निदेशक; जेम्स रोस, कानूनी एवं नीति निदेशक; और जोसफ सौन्डर्स, उप कार्यक्रम निदेशक. इसके निर्माण में सहयोगी रहे हैं - शायना बकनर, एशिया डिवीज़न एसोसिएट; ओलिविया हंटर, पब्लिकेशन एंड फोटोग्राफी एसोसिएट; फिट्जरॉय हेप्किंस, एडमिनिस्ट्रेटिव मैनेजर और जोस मार्तिनेज़, सीनियर पब्लिकेशन कोऑर्डिनेटर.

ह्यूमन राइट्स वाच तमाम भारतीय अधिकार कार्यकर्ताओं और संगठनों का आभार प्रकट करता है जिन्होंने इसमें बहुमूल्य सहयोग दिया. इनमें शामिल हैं: कामनवेल्थ ह्यूमन राइट्स इनिशिएटिव, नई दिल्ली की माजा दारूवाला, व्यंकटेश प्रसाद और उनकी टीम के सदस्य; बांग्लार मानबाधिकार सुरक्षा मंच (मासूम), पश्चिम बंगाल के कीर्ति राँय, बिप्लब मुखर्जी, सुभाशीष दत्त और टीम; पीपुल्स वाच, मदुरै के हेनरी टिफाने, मैथ्यू जैकब, पलानिमल, राजवेलू और टीम; पीपुल्स विजिलेंस कमिटी ऑन ह्यूमन राइट्स, वाराणसी के लेलिन रघुवंशी, श्रुति रघुवंशी, अनूप श्रीवास्तव और टीम; सिविल लिबर्टीज मोनिटरिंग समिति, हैदराबाद के लतीफ़ मोहम्मद खान और कनीज़ फातिमा. इसके अलावा हम त्रिदीप पाइस, मिहिर देसाई, युग मोहित चौधरी, जवाहर रजा, एम.ए. शकील जैसे वकीलों तथा राष्ट्रीय मानवाधिकार आयोग के पूर्व-सदस्य सत्यव्रत पाल का भी उनके बहुमूल्य मार्गदर्शन के लिए आभार प्रकट करते हैं.

सबसे अहम्, हम सभी पीड़ितों के परिजनों और मित्र गणों का आभार प्रकट करना चाहेंगे जिन्होंने अपनी आप-बीती हमें सुनाई.

परिशिष्ट 1 : सूचना के अधिकार पत्र का नमूना

यह सूचना प्राप्त करने का आवेदन कि क्या पुलिस ने गिरफ्तारी के नियमों का पालन किया

प्रति,

पुलिस अधीक्षक,

सूचना के अधिकार की अर्जी के साथ यहाँ संलग्न अखबार की खबर के हवाले से मैं सूचना के अधिकार की धारा 7 (1) के तहत अगले 48 घंटों में निम्नलिखित जानकारी लेना चाहूँगा,

1. पुलिस द्वारा गिरफ्तार व्यक्ति से सम्बंधितप्रथम सूचना रिपोर्ट की अभिप्रमाणित प्रति
2. गिरफ्तारी वारंट की अभिप्रमाणित कॉपी जो किसी सक्षम दंडाधिकारी के नाम ... से जारी किया गया हो.
3. यदि किसी दंडाधिकारी द्वारा गिरफ्तारी वारंट जारी नहीं किया गया था ,तो पेश होने के नोटिस की अभिप्रमाणित कॉपी जो अपराधिक दंड प्रक्रिया संहिता की धारा)41ए (के तहत जारी किया गया हो.
4. गिरफ्तारी मेमो की अभिप्रमाणित कॉपी जिसमें..... की गिरफ्तारी की परिस्थिति का विवरण दिया गया हो .
5. रिपोर्ट की अभिप्रमाणित कॉपी जिसमें उसकी गिरफ्तारी के कारण दर्ज किये गए हों अगर को उस जुर्म के लिए गिरफ्तार किया गया हो जिसमें आपराधिक दंड प्रक्रिया संहिता की धारा)(1)47बी)(ii) के तहत अधिकतम सजा का प्रावधान सात साल या उससे कम का है.
6. गिरफ्तारी की परिस्थिति से सम्बंधित धारा 47 के तहत जिला पुलिस कण्ट्रोल रूम को जमा की गयी किसी भी रिपोर्ट की अभिप्रमाणित कॉपी .

7. आपराधिक दंड प्रक्रिया संहिता की धारा 58 के तहतकी गिरफ्तारी से सम्बंधित रिपोर्ट की अभिप्रमाणित कॉपी जो पुलिस स्टेशन के प्रभारी अफसर ने जिला दंडाधिकारी को सौंपी हो.
8. आपराधिक दंड प्रक्रिया संहिता की धारा 41 (बी)(सी) के तहतकी गिरफ्तारी के बारे में जिस किसी व्यक्ति को जानकारी दी गयी उसका पूरा नाम और पता .
9. पुलिस हिरासत मेंको रखने और उसकी गिरफ्तारी से सम्बंधित स्टेशन डायरी/आम डायरी/दैनिक डायरी के सार की अभिप्रमाणित कॉपी.
10. आपराधिक दंड प्रक्रिया संहिता की धारा 51 के तहतसे सम्बंधित सभी दस्तावेजों की अभिप्रमाणित कॉपी.
11. आपराधिक दंड प्रक्रिया संहिता की धारा 54 के तहतसे सम्बंधित मेडिकल रिपोर्ट की प्रमाणित कॉपी.
12. आपराधिक दंड प्रक्रिया संहिता की धारा 41 (डी) के अनुसार किसी ऐसे दस्तावेज की अभिप्रमाणित कॉपी जिससे यह पता चले कि को उसके अधिकार के बारे में सूचित किया गया था कि वह अपनी पसंद के वकील से मुलाकात कर सकता है .
13. कोई ऐसे दस्तावेज की अभिप्रमाणित कॉपी जिसमें तारीख और समय दर्शाया गया हो जबको आपराधिक दंड प्रक्रिया संहिता की धारा 167 और 56 के तहत दंडाधिकारी के समक्ष पेश किया गया था , साथ ही उन पुलिसकर्मियों के नाम और पद जो अभियुक्त को मजिस्ट्रेट कोर्ट तक ले गए थे.
14. आपराधिक दंड प्रक्रिया संहिता की धारा 50ए(2) और () का अनुपालन करने के बारे में दंडाधिकारी की संतुष्टि से सम्बंधित रिकॉर्ड के किसी दस्तावेज की अभिप्रमाणित कॉपी. सी.आर.पी.सी .की धारा 50ए(4) के तहत यह ज़रूरी है .
15. पुलिस हिरासत मेंको रखने संबंधी दंडाधिकारी के आदेश की अभिप्रमाणित कॉपी.
16. अभियुक्त के मुकदमे से सम्बंधित परिवहन से जुड़े पुलिस वाहन के लाग-बुक की अभिप्रमाणित कॉपी .

मैं भारत का एक नागरिक हूँ, और मैंने पत्र के साथ आवेदन शुल्क संलग्न कर दिया है. ऊपर निर्दिष्ट जानकारीके जीवन और आजादी से सीधी जुड़ी हुई है. इस सूचना के अधिकार की

अर्जी जमा करने के 48 घंटों के भीतर में ऊपर निर्दिष्ट जानकारी पाने का हकदार हूँ. कृपया मुझे इस सूचना को प्राप्त करने हेतु किसी अतिरिक्त देय शुल्क की जानकारी दें.

यह जानकारी लेने का आवेदन कि क्या पुलिस ने हिरासत के नियमों का पालन किया है.

प्रति,

पुलिस अधीक्षक,

सूचना के अधिकार की अर्जी के साथ यहाँ संलग्न अखबार की खबर के हवाले से मैं सूचना के अधिकार की धारा 7 (1) के तहत अगले 48 घंटों में निम्नलिखित जानकारी लेना चाहूँगा,

1. आपराधिक दंड प्रक्रिया संहिता की धारा 55 (ए) के तहत के स्वास्थ्य और सुरक्षा के लिए पर्याप्त देखभाल सुनिश्चित करने के लिए पुलिस थाना केपुलिसकर्मी ने क्या कदम उठाये, उससे सम्बंधित सभी दस्तावेजों की अभिप्रमाणित कॉपी.
2. की मौत से सम्बंधित तथ्यों को रिकॉर्ड करने वाली दैनिक डायरी की प्रविष्टियों की अभिप्रमाणित कॉपी.
3. ऐसे दस्तावेज की अभिप्रमाणित कॉपी जिसमें उन पुलिस अफसरों के नाम और पद दर्शाया गए हों जिन्होंने से उसकी गिरफ्तारी के दिन और समय से उसकी मौत के दिन और समय के बीच किसी भी मकसद से पारस्परिक संपर्क किया हो, साथ ही ऐसे पारस्परिक संपर्क के मकसद का विवरण.
4.की मौत से सम्बंधित वरिष्ठ पुलिस अफसरों को पुलिस स्टेशन द्वारा भेजे गए पत्र तथा उन पुलिस अफसरों से प्राप्त जवाब की अभिप्रमाणित कॉपी.
5. ऐसे दस्तावेज की अभिप्रमाणित कॉपी जिसमें मृतक के शव को पोस्ट-मॉर्टम परीक्षण के लिए भेजने की तारीख और समय दर्शाया गया हो.

६. दैनिक डायरी के ऐसे अंश की अभिप्रमाणित कॉपी जिसमें यह दर्शाया गया हो किकी मौत के बारे में किस तारीख और समय को मृतक के सम्बन्धियों को सूचना दी गयी.
७. अस्पताल द्वारा जारी एडमिशन कार्ड की अभिप्रमाणित कॉपी जहाँ को ले जाया गया हो.
८. अस्पताल द्वारा जारी डिस्चार्ज कार्ड की अभिप्रमाणित कॉपी जहाँ.....को ले जाया गया हो.
९. के शव के पोस्ट-मॉर्टम परीक्षण की रिपोर्ट की अभिप्रमाणित कॉपी.
१०. राष्ट्रीय मानवाधिकार आयोग द्वारा प्रसारित निर्देशिका (vide NHRC/ID/PM/96/57) दिनांक 27 मार्च, 1997 के पालन में के पोस्ट-मॉर्टम परीक्षण की वीडियोग्राफी की सुस्पष्ट कॉपी.
११. पुलिस हिरासत मेंकी मौत सम्बंधित सभी दस्तावेजों या इलेक्ट्रॉनिक रूप में राष्ट्रीय मानवाधिकार आयोग को भेजी गयी सामग्री की कॉपी जो उनके द्वारा प्रसारित निर्देशिका [D.O. No. 40/1/1999-2000-CD (NRR)] दिनांक 3 जनवरी, 2001 के तहत ज़रूरी है.

मैं भारत का एक नागरिक हूँ, और मैंने पत्र के साथ आवेदन शुल्क संलग्न कर दिया है. ऊपर निर्दिष्ट जानकारीके जीवन और आजादी से सीधी जुड़ी हुई है. इस सूचना के अधिकार की अर्जी जमा करने के 48 घंटों के भीतर मैं ऊपर निर्दिष्ट जानकारी पाने का हकदार हूँ. कृपया मुझे इस सूचना को प्राप्त करने हेतु किसी अतिरिक्त देय शुल्क की जानकारी दें.

यह सूचना प्राप्त करने का आवेदन कि क्या पुलिस ने हिरासत में मौतों की जांच सम्बन्धी दिशा-निर्देशों का पालन किया है?

प्रति,

पुलिस अधीक्षक,

सूचना के अधिकार की अर्जी के साथ यहाँ संलग्न अखबार की खबर के हवाले से मैं सूचना के अधिकार की धारा 7 (1) के तहत अगले 48 घंटों में निम्नलिखित जानकारी लेना चाहूँगा,

1. आपराधिक दंड प्रक्रिया संहिता की धारा 176 (1ए) के तहत की मौत के कारणों की पुलिस ने दंडाधिकारी जांच शुरू करने के लिए कोई भी दस्तावेज़ तैयार किये हों तो उसकी अभिप्रमाणित कॉपी.
2. दंडाधिकारी द्वारा धारा 176 (1ए) के तहत जांच की रिपोर्ट और यदि उसके साथ कोई परिशिष्ट हो तो उसकी अभिप्रमाणित कॉपी.
3. पुलिस हिरासत मेंकी मौत की परिस्थिति से सम्बंधित पुलिस द्वारा यदि कोई जांच की गई हो तो उस रिपोर्ट की अभिप्रमाणित कॉपी.
4. पुलिस हिरासत में की मौत से सम्बंधित किसी रिपोर्ट की अभिप्रमाणित कॉपी जो पुलिस ने वरीय पुलिस अफसरों को सौंपी हो जिनके अधिकार क्षेत्र में उक्त पुलिस स्टेशन आता है, साथ ही उस रिपोर्ट पर यदि वरीय पुलिस अफसरों की कोई टिपणी हो तो उसकी भी अभिप्रमाणित कॉपी.
5. पुलिस हिरासत में की मौत से सम्बंधित यदि किसी पुलिसकर्मी के खिलाफ विभागीय कार्रवाई शुरू की गयी हो तो उससे सम्बंधित किसी दस्तावेज़ की अभिप्रमाणित कॉपी.

6. पुलिस हिरासत में की मौत से सम्बंधित किसी भी पुलिसकर्मी की भूमिका के सम्बन्ध में विभागीय जांच के निष्कर्षों की सभी अंतरिम और अंतिम रिपोर्ट्स की एक अभिप्रमाणित कॉपी, साथ में सभी परिशिष्ट, फाइल में लिखित नोट्स, अगर हों तो. मैं भारत का एक नागरिक हूँ, और मैंने पत्र के साथ आवेदन शुल्क संलग्न कर दिया है ऊपर निर्दिष्ट जानकारीके जीवन और आजादी से सीधी जुड़ी हुई है .इस सूचना के अधिकार की अर्जी जमा करने के 48 घंटों के भीतर में ऊपर निर्दिष्ट जानकारी पाने का हकदार हूँ .कृपया मुझे इस सूचना को प्राप्त करने हेतु किसी अतिरिक्त देय शुल्क की जानकारी दें.

राष्ट्रीय मानवाधिकार आयोग से जानकारी प्राप्त करने हेतु आवेदन:

प्रति,

राष्ट्रीय मानवाधिकार आयोग,

सूचना के अधिकार कानून के तहत मैं से सम्बंधित परिवादों जिसका ज़िक्र नीचे किया गया है, उसकी फाइल/फाइलों में सभी दस्तावेजों की अभिप्रमाणित कापियां मैं हासिल करना चाहूँगा, जिनमें आयोग द्वारा फाइल पर की गई टिप्पणियां, अंतरिम और अंतिम आदेश शामिल हों.

(मृतक का नाम, फाइल नंबर और तारीख)

मैं भारत का एक नागरिक हूँ, और मैंने पत्र के साथ आवेदन शुल्क संलग्न कर दिया है. मैं ऊपर निर्दिष्ट जानकारी इस आवेदन की प्राप्ति के 48 घंटों के भीतर लेना चाहूँगा/चाहूँगी क्यूंकि यह पुलिस कार्रवाई के पीड़ित व्यक्ति के जीवन और आजादी से जुड़ी हुई है. मैं सूचना के अधिकार की धारा 7 (1) के तहत अगले 48 घंटों के भीतर सूचना पाने का हकदार हूँ.

परिशिष्ट II: सूचना का अधिकार से मिले जवाबों की सूची

मृतक का नाम	आरटीआई आवेदन पर पुलिस का जवाब	आरटीआई आवेदन पर राष्ट्रीय मानवाधिकार आयोग का जवाब	आरटीआई आवेदन पर राज्य मानवाधिकार आयोग का जवाब
काजी नसीरुद्दीन	यह मामला केंद्रीय जांच ब्यूरो के नई दिल्ली मुख्यालय को स्थान्तरित कर दिया गया है.	मामला बंद कर दिया गया है क्योंकि राज्य मानवाधिकार आयोग ने पहले ही इस मामले का संज्ञान ले लिया था.	एसएचआरसी ने बताया कि पुलिस रिपोर्ट मिलने के बाद उसने इस मामले को बंद कर दिया है, लेकिन यह रिपोर्ट वह साझा नहीं कर सकती.
ओबैदुर रहमान	पुलिस ने बताया कि अभी मामले की जांच चल रही है, लेकिन इसने और कोई जानकारी साझा नहीं की.	कोई जवाब नहीं मिला.	आरटीआई दायर नहीं की गई.
राजीब मोल्ला	कोई जवाब नहीं मिला.	कोई जवाब नहीं मिला.	एसएचआरसी ने कहा कि मामला अभी भी लंबित है, लेकिन इसने और कोई जानकारी साझा नहीं किया.
सफीकुल हक	कोई जवाब नहीं मिला.	राज्य सरकार द्वारा अनुपालन रिपोर्ट प्रस्तुत करने और यह सबूत पेश करने के बाद कि उसने एनएचआरसी की सिफारिश के अनुसार हक की पत्नी सकीना बीबी को तीन लाख रुपये (यूएस \$ 4.530) का भुगतान किया था, यह मामला 1 जनवरी, 2015 को बंद कर दिया.	आरटीआई दायर नहीं की गई.
उत्तम मल	पुलिस ने कहा कि मल की मौत पुलिस हिरासत में नहीं हुई थी और न तो उसे हिरासत में ले लिया	कोई जवाब नहीं मिला.	आरटीआई दायर नहीं की गई.

	था और न ही किसी पुलिसकर्मी ने उसे गिरफ्तार ही किया गया था. हालांकि, उन्होंने कहा कि उनकी मौत के संबंध में दायर शिकायत के आधार पर एक जांच चल रही है जो कि पूरा होने को है. उन्होंने जांच से जुड़ी कोई जानकारी साझा नहीं की.		
अब्दुल अजीज़	कोई जवाब नहीं मिला.	एनएचआरसी ने बताया कि उसने सिफारिश की थी कि उत्तर प्रदेश सरकार अजीज के परिवार को 5 लाख रुपये (यूएस \$ 7,500) का मुआवजा भुगतान करे, लेकिन सरकार ने इस सिफारिश को स्वीकार करने से इनकार कर दिया. इसके बाद, एनएचआरसी ने 19 नवंबर, 2015 को मामला बंद कर दिया, और इससे जुड़ी फ़ाइल को छांट कर अलग रख दिया.	आरटीआई दायर नहीं की गई.
एग्नेलो वल्दारिस	अतिरिक्त शुल्क के साथ फिर से आरटीआई दाखिल करने को कहा गया. इसके बाद फिर आरटीआई दायर की गई, लेकिन अभी तक इसका जवाब नहीं मिला है.	इस मामले में अंतिम आदेश लंबित है. आयोग ने अपने अंतरिम आदेशों की प्रतियां भेज दी हैं. ऐसा मुख्य रूप से राज्य के अधिकारियों से आगे जानकारी प्राप्त करने के लिए किया गया है.	आरटीआई दायर नहीं की गई.
अल्ताफ शेख	कोई जवाब नहीं मिला.	एनएचआरसी ने कहा कि महाराष्ट्र सरकार द्वारा उसे सूचित किया गया था कि पीड़ित के परिवार ने	आरटीआई दायर नहीं की गई.

		बंबई उच्च न्यायालय में को एक याचिका दायर कर मुआवजे की मांग की थी. चूंकि मामला अब अदालत में है इस कारण एनएचआरसी ने कहा कि उसने यह मामला बंद कर दिया और इससे जुड़ी फ़ाइल को छांट कर अलग रख दिया है.	
अप्पू	यह कहते हुए फिर से आरटीआई दायर करने के लिए कहा गया कि शुल्क का भुगतान पोस्टल आर्डर द्वारा किया जाना चाहिए. फिर से आरटीआई दायर की गई, लेकिन अभी तक इसका जवाब नहीं मिला है.	कोई जवाब नहीं मिला.	आरटीआई दायर नहीं की गई.
बी. जनार्दन	कोई जवाब नहीं मिला.	कोई जवाब नहीं मिला.	आरटीआई दायर नहीं की गई.
जुल्फार शेख	बताया गया कि उक्त आवेदन को धारावी पुलिस थाने में सम्बद्ध जन सूचना अधिकारी के पास भेज दिया गया था और उस अधिकारी से ही संपर्क किया जाना चाहिए. फिर से आरटीआई दायर की गई, लेकिन अभी तक इसका जवाब नहीं मिला है.	एनएचआरसी ने बताया कि उसने यह मामला बंद कर दिया है, क्योंकि अब यह महाराष्ट्र राज्य मानवाधिकार के पास था.	कोई जवाब नहीं मिला.
के. सैयद मोहम्मद	पुलिस ने कहा कि मामले को राज्य के केंद्रीय जांच विभाग को हस्तांतरित कर दिए जाने के कारण वे सवालों का जवाब नहीं दे सकते हैं. इसके बाद फिर	कोई जवाब नहीं मिला.	आरटीआई दायर नहीं की गई.

	आरटीआई दायर की गई, लेकिन अभी तक सीबीआई से जवाब नहीं मिला है.		
सचिन धागे	कोई जवाब नहीं मिला.	कोई जवाब नहीं मिला.	आरटीआई दायर नहीं की गई.
सैथिल कुमार	पुलिस ने कहा कि मामले को राज्य के केंद्रीय जांच विभाग को हस्तांतरित कर दिए जाने के कारण वे सवालों का जवाब नहीं दे सकते हैं. इसके बाद फिर आरटीआई दायर की गई, लेकिन अभी तक सीबीआई से जवाब नहीं मिला है.	कोई जवाब नहीं मिला.	आरटीआई दायर नहीं की गई.
शेख हैदर	कोई जवाब नहीं मिला.	कोई जवाब नहीं मिला.	192 पृष्ठों की जानकारी देने के लिए अतिरिक्त पैसे की मांग की गई.
श्यामू सिंह	कोई जवाब नहीं मिला.	एनएचआरसी ने कहा कि मामले की जांच चल रही है और इसलिए यह कोई भी दस्तावेज साझा करने में असमर्थ है.	आरटीआई दायर नहीं की गई.